

د کندهار فولکلور

ليکوال:

ننگيالي بڅرکي

اهداء

زما د گران ملگري شهيد محمد رفيق حرکت
 سپېڅلي روح او د ده د مبارزې د لاري
 د ټولو شهيدانو د وياړونو په نوم

سريزه

زما د دې کتاب عنوان (د کندهار د فولکلوريکو دودونو ځيني برخي) دئ، مگر زه چي څومره فکر کوم زما دغه څېړنه په دې برخه کي نيمگړې او ناقصه ده، ځکه چي د دودونو معنی او کلمه ډېره پراخه ده. د يوه بحر په څېر غني ده. نو له بحر څخه څو قطرې رااخيستل اصلاً نامحسوسه او نه معلومېدونکي کار دئ. خو زه به کوشنېس وکړم چي د دې دودونو نوري برخي هم په آينده کي راواخلم او خلکو او د فرهنگ مينه والو ته به ئې وړاندي کړم. ولي دا کار يوازي د يوه نفر کار نه، بلکي د ټولو فولکلور پېژندونکو دنده بولم چي د خپل ملک له غني فرهنگ څخه څه راواخلي او د ټولني په پېژندنه کي له همدغي لاري کومک وکړي.

موږ پوهيږو چي ټولنيز علوم يو له بله ارتباط لري. د يوه علم څېړل د بل علم په تکميل کي پوره مرسته کوي نو که موږ دلته فولکلوريک علوم رااخيستي دي او د کندهار دودونه مو پکښي څېړلي دي دا به د کندهار د اتنوگرافي د علم سره پوره کومک هم وي او برسېره پر دې به مو په دې خاصه پښتني سيمه کي ډول ډول انساني او ټولنيز اقتصادي اړيکي څېړلي وي. د کندهار د فولکلوريکو دودونو کتاب کي چي په څو برخو کي ليکل سوی د کار او کارگر ټولنيز اړيکي، د ځوان او پېغلي اړيکي، د زاپه او ځوان اړيکي، د کو چني او زوړ اړيکي د هغو پرگنيزو اړيکو پر بنسټ چي د خلکو له پرگنو د خوا څخه منل سوي دي او زموږ په پرگنيز فرهنگ کي ئې ځای نيولی دئ رااخيستي او په دې کتاب کي مي د يوې مجموعې په توگه ځای کړي دي او زه پوره باور لرم چي د خلکو د فرهنگ د مينه والو له پاره به بې گټي نه وي.

بايد ووايم چي نوموړي فولکلوريک مواد چي تراوسه پوري چا کار نه دی پر کړی او که ئې پر دې برخو باندې کار کړی هم وي لږ او متفرق غوندي وو نو ځکه مي له نوموړو موادو د راټولولو له پاره پښې رالوځي کړې او دروازې مي وټکولې څو په هره برخه کي خپل معلومات ثقه کړم او د دې موادو په راټولولو کي مي کوڅه په کوڅه پوښتنه کړې ده او د خلکو له سڼو څخه مي د خلکو مال رااخيستی دی او د خلکو په اختيار کي مي د هغوی د گټې له پاره تقديم کړی دی. نوموړی کار زما د کار د شروع په حيث بايد ومنل سي او زه ډېره هيله لرم چي په دې برخه کي نور کار هم وکړم او يو دوهمه مجموعه هم ايجاد کړم. په نوموړې راټولونه کي چي د کندهار د فولکلور مختلفي برخي نوميري د ډاکتر صاحب قاسم اخکزي څخه ممنون يم چي په دې مجموعه کي ئې زما څخه هيڅ ډول هاند و نه سږموی او ځان ئې راسره سترې کړ او هغه علمي، تاريخي او فولکلوريک معلومات چي د کندهار په مختلفو برخو کي ئې قاسم اخکزی لري د يادوني وړ گڼم. د محترم حضرت محمد وياړ له مرستو څخه هم مننه کوم.

په هر صورت د فولکلور په هکله زه خپل نظر داسي څرگندوم چي:
د فولکلور اصطلاح چي اصلاً د انگليسي Folk يعني وگړنيز، خلقي يا فولکلور په معنی سره د يو عام مفهوم لري او د يوه علم په څېر ئې ځان څرگند کړی دی او د خپلي ځانگړي موضوع څېړونکی علم دی، څنگه چي نور علوم د خپلي ځانگړي ساحې حدود لري، فولکلور هم د يوه علم په توگه ځانگړي يادوني، نمونې او اصطلاحات لری.

فولکلور د خلکو پر دودونو او راز راز رواجونو او دستورونو باندې رغيري، چي د نوو انساني اړيکو څېړنه او ايجاد هم د هغه پخواني فولکلور محصول گڼلای سو. د فولکلور مفهوم خورا پراخ او دا يوه ډېره بااهميه موضوع ده که څه هم فولکلوريک دودونه فرق او توپير سره لري ولي په دې کي هم شک نسته چي د هري سيمي دودونه چي هر ډول وي د خپل ټولنيز جغرافيايي او وټيزو شرايطو سره

سم ايجاد سوي او د هغې ټولنې محصول گڼل كېږي. لكه څنگه چې موږ دا موضوع په خپل گران هيواد كې گورو. په لرغوني افغانستان كې ډېر د ارزښت وړ دودونه سته چې د يوې سيمې دودونه ئې د بلې سيمې له دودونو څخه توپير لري. نو د هر يوه دود سپړل نه يوازي دا چې د هغې سيمې دود مو را اخيستی دئ يا هغه سيمه مو پېژندلې ده بلكې يو بارزښته او تاريخي مواد مو د پناه كېدو څخه ژغورلي دي. لكه څنگه چې زموږ د تېرو ليكوالانو څخه موږ ته ليكنې راپاته دي په همدغه پېر (زمانه) كې موږ هم د راټولولو دنده پر غاړه لرو څو فولكلوريك مواد له وركېدو څخه وساتل سي او د لرغونو تجربو څخه گټه واخيستل سي او د فولكلور تعبير بايد په درسته توگه وسي او دا بايد خلگو ته ورپه گوته كړو چې ننني انسانان په همدغه هوشيارې جې نن دي په پرون كې نه وه، خو موږ يعني اوسني انسانان د پخوانيو له تجربو څخه زده كړه كړې ده اوس هم په كار ده چې دغو تعبيرونو ته علمي بڼه وركړه سي او د نورو علومو په څېر ئې اصطلاحات او ځانگړتياوي په علمي ډول سره څرگندي سي. مثلاً د فولكلور د تعبيرونو څخه موږ دغه اصطلاحات گورو د (رسوم، عقايد، خرافات، رواجونه، اولسي سندري، اولسي موسيقي، نڅاوي، متلونه او د ورځني انسان د ژوند ورځني مشاهدات) دا ټول د فولكلور تر عنوان لاندې مطالعه كېږي او د فولكلور علم ئې جوړ كړی دئ. لكه د بيالوژي په علم كې چې حجره، ستر و پلازم، د حجره جذب او دفعه ژوند او مرگ او نور اصطلاحات دي او مجموعاً يو علم ځني جوړ سوي دئ دغسې د فولكلور د يوه علم په څېر پورته موضوعات څېړي او د هره څانگه يا اصطلاح چې مو وليده، موږ ئې په جلا څانگه كې څېړلای سو او په همدغه ډول د فولكلور د عالمانو له نظره څخه فولكلور په لومړي سر كې پر دوو برخو باندي وېشل كېږي:

لومړې ته ئې د فولكلور شفاهي برخه او دوهمې برخې ته د فولكلور مادي برخه ويل كېږي. نوموړې دوې برخې بايد د كار په جريان كې سره جلا سي او د جلا جلا څانگو په ډول بايد بحث پر وسي. كه څه هم شفاهي فولكلور او د مادي

فولکلور برخه ډېرې نژدې اړیکې هم سره لري او د یوه علم دوی برخې هم دي او دواړې برخې د فولکلور تر علم لاندې راځي ولي توپيرونه هم سره لري چې په لاندې ډول به بحث پر وکړو:

لومړۍ - شفاهي فولکلور: د فولکلور هغه برخه ده چې د گډهاري اعضاوو يا ژبنيو اجزاوو په وسيله گډهاري کېدای سي يا هغه برخه ده چې ويل کيږي او د گډه (ويلو) په سويله ئې څرگندولای سو، لکه: لنډۍ، ټوکي، کيسې، افسانې، نکلونه، متلونه او نور ...

دوهم - د فولکلور مادي برخه: هغه رسومات، رواجونه، دودونه او عنعنات دي چې په مادي او واقعي توگه ئې د يوه واقعيت په څېر په لاس راوړلای سو. لکه عاميانه طب، ترکاني، د موچنو دود او دستور، کرهڼه، موسيقي، د واده دودونه او هم دغه رنگه نور مادي فولکلوريک اړخونه يادولای سو. خو برسېره پر دې هم چې د يوې ځانگړې رشتې او علم په څېر ځانگړې موضوع او علم دي. نوموړی علم د فولکلور د اتنوگرافي (بشرپېژندنې) د علم سره ډېرې نژدې اړیکې لري او د اجتماعي علومو د څانگو له جملې څخه يو هم فولکلور گڼلای سو. زما په عقیده فولکلور د يوه علم په څېر د اتنوگرافي سره دومره نژدې اړیکې لري لکه تاريخ او اتنوگرافي چې ئې په خپلو منځو کې سره لري او له بله طرفه د اجتماعي علومو د عام خصلت او ځانگړتياوو له مخې چې ټول علوم يو له بله سره نغښتي او نژدې اړیکې سره لري نو يو له بله جلا کېدای هم نه سي، ولي دا خبره هم د يادولو وړ گڼل کيږي، برسېره پر دې چې نوموړي علوم سره نژدې هم دي مگر فاصله هم سره لري او هر علم د خپل ځان د ثبت له پاره ځانگړې موضوع حلولاى سي او مجموعاً علوم په گډه او مجموعي توگه څرگنديږي او د فلسفې د علم په څېر راڅرگنديږي او د کایناتو د نړۍ ليد په هکله څېړنه کوي او په خپل وار سره د انسان اړیکې د طبيعت او ټولنيز ژوند سره څېړي. له دې ستر او لوی کار سره هر علم په جلا جلا توگه مرسته کوي، که د کېميا علم د طبيعت هغه برخه څېړي چې ختگه لرگی په سکور بدل سو يا مو د

(KCl) پوتاشیم کلوریت څخه K+CL د پوتاشیم برخه جلا کړه او څنگه مو کلورین په لاس راوړل. همدغسې کېمیا د نورو عناصرو په لاس راوړنه، د تغیر او تبدیل اساسي مسئلې څېړي او د طبیعت په یوه گوښه کې څېړنه کوي او دا چې څنگه د تخل خول قابلیت یا د فشار قانون او هم نور فزیکي قوانین څېړي مگر د کېمیا څخه د یو طرفه نوموړی د فزیک علم جلا نه دی او له بلې خوا څخه بېله د کېمیا د علم د زده کړې څخه یو فزیک دان نه سي کولای چې د فشار قانون یا د اتم موجودیت تثبیت کړي. نو په همدغه توګه څرګندولای سو چې اجتماعي او ټولنیز علوم هم یو له بله په ارتباط کې او ګډې اړیکې سره لري او یو له بله نه جلا کېږي.

همدغه ډول په اجتماعي علومو کې که څوک د تاریخ د زده کړې علاقمندی ولري نو د هغه ابعاد یعنې جغرافیه، سوسیالوژي او د اتنوګرافۍ په علم او فولکلور باندې د هغه منطقې او سیمې باید بلدیت ولري که نه نو ښه تاریخ دان کېدای نه سي. نو په دې توګه که څوک غواړي چې فولکلور ولیکي نو د خپلې سیمې په اړیکو او د هغه ځای د خلکو راشه درشه باید پوره ورمعلومه وي او د خلکو پخوانی حالت د هغه موادو څخه پیدا کړي چې د خلکو مال وي او د خلکو څخه ئې راټول کړي. مثلاً د افسانو پیدا کول د خلکو مال د او د خلکو په سینو کې پرتې او یو لړ داسې وګړیزې اړیکې پکښې پرتې دي چې په پخوانیو زمانو کې د انسانانو مناسبات او اړیکې څرګندولای سي او په راتلونکي کې هم د ګټې وړ دي، لکه څنگه چې موږ یو لړ پخوانی اولسي کیسې لرو چې هلته د انسان اراده پیدا کولای سو او یو مثال ئې موږ د کندهار د ډېر نامتو فولکلور لیکونکي محترم محمدگل نوري صاحب په لیکونو کې لیدلای سو. د مثال په توګه د زېرباني شاپېری نکل. دا هغه نکل دی چې نن موږ ته یو خیال څرګندېږي لیکن د نن خیال ممکن په پخوانیو وختونو کې یو واقعي جریان وو. ولي سینه پر سینه تر نن ورځې پورې راغلی دی او ډېر تغیرات پکښې راغلي دي. نو ځکه افسانې ګټورې دي. په نوموړي نکل کې د انسان اراده توضیح سوې ده او هلته د دېب او انسان تر منځ په ارتباط خبرې سوي دي او اولي انسان پر

دېب باندې د خپل هوشيار فکر په درلودلو سره بريالی کيږي او هغه په خپله شاوخوا کي داسي سره نغږي چي انسان ته د تسليمۍ سره ټيټوي. که څه هم د دېب جسم په نوموړي نکل کي داسي انځور سوی دئ چي پرته ئې د انسان سره د جسم پر اساس نه سي کېدای. ولي د نکل څخه څرگنديږي چي دغه ډول ستونزي د انسان په مخ کي موجودي وې انسان د هغه ستونزو څخه بريالی راوتلی دئ، نو ځکه موږ وايو چي له دغه ډول شفاهي ادب څخه نن هم گټه او الهام اخيستل کېدای سي.

همدغسي د فولکلور علم د بشري ټولني په تاريخ کي د لرغونپېژندنې له علم سره نژدې اړيکي لري او ډېري مرستي ورسره کولای سي او نتيجه دا چي فولکلور پېژندنه د يوې ټولني هغه شتمني ده چي هغه ټولنه په پېژندل کيږي. نو ځکه بايد ډېر ارزښت ورکړو او پخوانيو شتمنيو ته د بې ارزښته متاع په سترگه و نه گورو. په همدغه دليل ما ځان په دې مکلف کړ چي د خپلي سيمي دودونه راټول کړم.

ننگيالی بخرکی

تقریظ

د کندهار د فولکلوريکو دودونو ځینې برخې

څرنگه چې دغه اثر ما ته د فولکلور د دیا برتینې له خوا د تقریظ له پاره راسپارل شوی دی نو زه دغه فولکلوري با ارزښته اثر د خپل تقریظ یا نظر په چوکاټ کې په لاندې ډول سره ارزیابي کوم:

پوهان وايي: «که تاریخ او تاریخي پلټنې د یوه ملت او د یوې ټولنې د موجودیت ظاهري بني خلکو ته ښيي او ور په گوته کوي ئې نو فولکلور خلک د هغې ټولنې د روح سره آشنا کوي. دا فولکلور دئ چې د تاریخي څېړنو له پاره زمینه برابروي او مورخینو ته د څېړنې له پاره با ارزښته فولکلوري مواد وړاندې کوي.»

فولکلور د یوې جامعې او ټولنې د ژوند هینداره ده، نو که څوک وغواړي چې د یوې ټولنې او جامعې د خلکو په افکارو، عقایدو او نورو کړو وړو باندې ځان پوه کړي نو د همدغې جامعې او ټولنې فولکلوري او کلتوري مطالعه ورته ضرور ده.

فولکلور یوه جامع اصطلاح ده چې په هغې کې اساطیر، منظومې، کیسې، متلونه، لوبې، سرودونه، رسم او رواجونه او ځینې نور فولکلوري موارد چې د یوې ټولنې څخه بلې ټولنې او جامعې ته انتقالیږي موجود دي. که څه هم په دغو پورته یادو شویو موادو کې ځینې ئې به اتنوگرافیکي جوړښت پورې اړه لري، خو له فولکلور سره ئې اړیکې زیاتې دي. نو که څوک وغواړي چې د فولکلور په حقیقي معنی پوه شي نو د ټولنې د اتیکي خصوصیاتو څخه دې بې خبره نه وي، ځکه چې د دغو دواړو په پېژندلو سره د ټولنې سمه او درسته پېژندنه په لاس راځي. نو د دې له پاره چې فولکلوري مواد د وخت په تېرېدو سره له منځه ولاړ نه شي او د زمانې

سېلابونه ئې له ځانه سره يو نه شي نو فولکلور پوهان په دې هڅه کي دي چي دغه قيمت لرونکي مرغلي د زماني له سېلابونو څخه بچ کړي او راتلونکي نسل ته ئې د يو ډېر دروند او ښه سوغات په توگه پرېږدي.

نو دغه دئ زموږ ځوان ليکوال او محقق ننگيالي بڅرکي دغه دروند او باارزښته کار د خپل توان او وس په اندازه په ډېره سره سينه سره کړی دئ او د خپلي سيمي د سپين سرو ښځو ا وسپين ږيرو سرو څخه ئې فولکلوري مواد راټول کړی دي او ليکلي دي چي دغه کار ئې د قدر وړ دئ. نوموړي په خپله سريزه کي د کلتور او فولکلور په باره کي ډېر څه ويلي او ليکلي دي چي دواړه سره نژدې اړيکي لري. ځيني مثالونه ئې راوړي دي او خپله ادعا ئې ثابته کړې ده. وروسته وايي تر څو پوري چي يو تاريخ ليکونکی د اولس کلتور او فولکلور مطالعه نه کړي هغه ښه تاريخ ليکونکی نه شمېرل کيږي او دا رشتيا هم ده، ځکه چي فولکلور د تاريخ ليکونکي له پاره تاريخي مواد برابر وي نو تر څو پوري چي يو تاريخ ليکونکی د جامعې او ټولني په فولکلور او کلتور باندي پوه نه شي هغه درست او سم تاريخ نه شي ليکلای.

۱. نوموړي ليکوال د کندهار د خلکو د کوژدې او د واده د دود او دستور په باره کي ډېر څه ليکلي دي او ډېري فولکلوري مرغلي ئې راسپړلي دي چي ټول کتاب د مطالعه کوونکو له پاره ډېر په زړه پوري دئ او دا هلته سړي ته جوتېدای شي چي ټول کتاب مطالعه کړي. همدغه ډول ئې د اوبو يخولو، لوبنو او نورو وسيلو په باب ډېر په زړه پوري معلومات ليکلي دي.

۲. د نظرمات فولکلوريکه سندره ئې په ډېر ښه ترتيب سره د خپلي سيمي له سپين سرو څخه ثبت کړې ده چي د يو فولکلوريست له پاره ډېره په زړه پوري ده.

۳. د کندهار د ځينو سيمو د عنعنوي مېلو په باره کي ئې ډېر فولکلوري مواد راټول کړي او ثبت کړي دي او د اتني سندري خو ئې د يو فولکلوريست له پاره ډېر ارزښت لري.

۴. ښاغلي بڅرکي د کتاب په وروستی برخه کې د کندهار د خپلي سیمې اولسي فولکلوري لوبې په ډېر ښه شان سره شرحه کړې دي. ژبه ئې روانه ده او د لوستلو څخه ئې سړی خوند اخلي او هغه پخوانۍ اولسي لوبې سړي ته رايادوي. رښتيا چي د بښتونخوا په پښتني سیمو کې د اولسي دود او دستور او اولسي لوبو فولکلوري مرغلرو ستره ذخیره پټه پرته ده نو که دغه قيمتي مرغلري رابرسېره نه شي د زمانې سېلاب به ئې يوسي او بيا به وخت تر وخته تېر وي.

څرنگه چي د اولس کلتوري موضوع يوه ډېره مهمه موضوع ده او دغه موضوع وخت پر وخت د تغير او بدلون سره مخامخ کيږي او يا د وخت په تېرېدو سره له منځه ځي او ورکيږي نو بايد چي ځوان ليکوالان وهڅول شي او تشويق شي تر څو دغه قيمتي مرغلري د خپلو سیمو څخه راغونډي کړي او راتلونکي نسل ته ئې د يو باارزښته سوغات په توگه وړاندي کړي.

ښاغلي بڅرکي خپل کتاب په ۲۷۰ مخونو کې ليکلی دی او د فولکلوريستانو فولکلوري تنده ماتولی شي او د فولکلور په باره کې يو ستره ذخيره او گټور اثر دی نو چاپ ئې ضروري دی او زه ئې د چاپ طرفدار یم چي دغه باارزښته مرغلري خوندي پاته شي.

په درناوي

د سرمحقق مرستیال محمد مومن پتوال

تقریظ

د کندهار ځینې فولکلوري دودونه محترم پوه ننگیالي بڅرکي لیکنه چي په رسمي توگه ما ته د تقریظ او نظر غوښتلو له پاره راسپارل شوې خپل نظر په لاندې ډول وړاندې کوم:

۱. نوموړی اثر چي د کندهار د سیمې یوه کلتوري او فولکلوري مجموعه ده چي د کندهار د سیمې غوره دودونه او ځینې ټولنیزې لارې چارې پکې راټولې شوي دي نوموړی اثر نه یوازي د فولکلور پوهانو له پاره گټور دی بلکې د اتنوگرافانو او تاریخ پوهانو له پاره هم گټوره او په زړه پوري مجموعه ده. څرنگه چي د یوه اولس دودیزې لارې چارې او کلتوري پانگه یوه ډېره مهمه او باارزښته موضوع تشکیلوي د بلي خوا نه گورو چي د زیاترو خلکو او نفوسو مخه د ښاري ژوند په لور مخ په چټکي سره روانه ده او د خلکو په ژوند او ټولنیزو لارو چارو کي هم په چټکي سره بدلون رامنځته کیږي چي ورو په ورو د اولسونو او پرگنو دغه سوچه او ننگه دودونه هم بدلون مومي او بالاخره له منځه درومي نو د دې له پاره چي دغه سوچه دودونه او ټولنیزې لارې چارې له منځه لاړي نه شي او خوندي وساتل شي نو ځوان لیکوالان او څېړونکي باید وهڅول شي چي د خپلو اولسونو او سیمو څخه په زړه پوري ټولنیزې لارې چارې او گټور دودونه راټول کړي، تر څو چي دغه قیمتي او باارزښته مرغلي د خپلو سیمو څخه راغوندي کړي چي راتلونکي نسل ته ئې د یوه باارزښته سوغات په توگه خوندي وساتي. محترم لیکوال بڅرکي صاحب دغه باارزښته کلتوري او فکلوري مواد په ښه شان سره راټول کړي او په روانه ژبه ئې په دې وړې مجموعې

کي راځای کړي دي چي د راتلونکو څېړونکو له پاره د يوه باوري ماخذ په توگه گټور کار دی.

۲. په نوموړي اثر کي د کندهار د سيمي د واده او کوژدې ټول دودونه راټول شوي دي. د کندهار د سيمي ټول ټولنيز، اقتصادي او د ټولنيز جوړښت بڼې او شکلونه پکي جوت شوي دي چي د واده او کوژدې په دودونو کي ډېر ارزښتمن او گټور کار دی. د واده سندري چي يو ځانگړی فولکلوري ارزښت لري او د فولکلور پېژندونکو له پاره ډېر گټور او په زړه پوري مواد برابروي او تر اوسه دا مهم کار محترم بشري صاحب تر سره کړی چي يو گټور فولکلوري کار گڼل کيږي.

۳. په نوموړي اثر کي بل ډېر مهم کار چي د فولکلور له پاره ډېر گټور ارزښت لري هغه د اتني نارې دي چي د اتني نارې د شفاهي ادب او فولکلور غټ اصل جوړوي.

۴. په نوموړي اثر کي د فولکلور د يوې برخي د کرکو او کړنو، يوه برخه د نظرماتي ده چي د نظر ماتولو فولکلوريکه سندره ئې په ډېر ښه ترتيب سره د کندهار د سيمي له سپين سرو او پاخه عمر لرونکو ښځو څخه ثبت او رانقل کړې ده.

۵. محترم ليکوال په دې مجموعه کي د کندهار د سيمي فولکلوري لوبي او د هغو ډولونه په ښه توگه سره ځای کړي چي فولکلوري څېړنو له پاره يو گټور کار گڼل کيږي.

۶. محترم ليکوال په دې وړه او ارزښت ناکې مجموعه کي د کندهار د سيمي لاسي کارونه لکه کلالي، خامک دوزي، د موچنو او کوښو د جوړولو د لومړنيو بڼو څخه تر اوسه پوري د جوړښت په تغير څېړنه شوې. دا کار هم گټور او په زړه پوري دی. په تېره بيا د هغه چا له پاره ډېر گټور دی کوم چي غواړي د کندهار د سيمي د لاسي صنايعو په برخه کي څېړنه تر سره کړي.

۷. په نوموړي اثر کي د کندهار د سيمي د موسمي او عنعنوي مېلو د ساعت تېريو او د هغو د جوړېدو ځايونه په مفصل ډول سره څېړل شوي چي د عنعنوي مېلو

د اجراء کولو خاص طرزونه او جوړېدنه کټ مټ د سیمې د خلکو نه ثبت او رانقل کړي دي چې د اتنوگرافي څېړنو له پاره ګټور مواد پکې ځای شوي دي.

۸. همدارنګه په نوموړې اثر کې د عنعنوي مېلو د ثبت او لیکلو په برخه کې د لیکوال ابتکار په دې کې وینم چې د بېلابېلو مذهبي فرقو لکه مسلمانانو او هندوانو او همدارنګه د نر او ښځو د مېلو د تم ځایونو په ښودلو سره ئې دغه برخه ډېره ښکلې کړې ده او هم ئې فولکلوري اصطلاح ګانې په ښه ډول سره ثبت او رانقل کړي دي د ساري په توګه: (اتراک) چې زما په نظر یوه فولکلوري اصطلاح ده او هغه ځای ته وايي چې د مېلې ډله د فرش یو شی لکه دری، تېغر، خادر یا بل شی هوار کړي او ورباندې کښېښي. سره د دې چې د محترم بڅرکي په دې مجموعه کې ډېر په زړه پوري او ګټور مواد نور هم راټول شوي دي چې د کندهار د سیمې په کلتور او فولکلور باندې رڼا اچول شوې زه ئې د هغو نورو یادونو نه تېر شوم خو په اخیر کې دومره زیاتوم چې بڅرکي صاحب سر ته رسولی تر اوسه پوري به نوموړې سیمه کې چا نه دئ کړی. زه د نوموړي کار د ستاینې وړ بولم او د دې وړې مجموعې چاپول ضروري ګڼم او د چاپ سره ئې موافقه لرم.

په درناوي

محقق شهزاده زیارن

د فولکلور د پیاوړتیا علمي غړی

په کندهار کې د واده دود او دستور

په دې مراسمو کې تر هرڅه مخکې او لومړۍ ناوې او زوم ډېر اصلي رول لري چې د واده مراسم پر دوی باندي جوړېږي. په دې مراسمو کې زوم هغه څوک دی چې د لومړي ځل له پاره د يوې پېغلې سره د ژوند شريک او د ژوند په خوږو او ترڅو کې گډ مسئوليت پيدا کوي او د راتلونکي گډ ژوند مسئوليت سره لري. ناوې هغه څوک ده چې د لومړي ځل له پاره د زوم کور ته راځي او د کور چاري ورسپارل کيږي او واده د ناوي او زوم په ژوند کې تر هر څه يو جالبه او له خاطراتو ډکه برخه ده.

د واده په دود او دستور کې نه يوازې دا چې يوه پېغله او يو ځوان د واده او کوزده کولو په دود سره يو ځای سي، بلکې نوموړي مراسم په ډېر مصرف، جمع و جوش او ساعت تېري سره نيول کيږي او په دې ورځ هر واده کوونکی کوښښ کوي چې خپل د واده مېلمانه خوشحاله وساتي او ډېره ښه ډوډۍ ورپخه کړي، څو د راغليو مېلمنو ښه عزت وسي. نو په همدغه دليل هر ځوان کوښښ کوي چې مخکې د واده کولو تر مراسمو ټول مصرف او پيسې تهيه کړي.

د واده په اړيکو کې د زوم او ناوي دواړي خواوي خپل دوستان خبروي او د خبرولو په دود او دستور کې د زوم او ناوي دواړي خواوي گډ تفاهم او پوهول او راپوهول سره کوي او بيا په هغه اندازه پيسې د زوم طرف ورته تهيه کوي. که چيرې د زوم اقتصادي او وټيز ژوند ښه وي؛ نو په دې صورت کې مصرف زياتيږي، يعنې زوم ډېر مصرف کوي او د کندهار ښار يا شاوخوا څخه شوقيان (غزل ويونکي) هم راولي او د شوقيانو د راوستلو سره هغه کسان چې رسمي خبر دي دلې (دلته) ډوډۍ

په واده کي خوري ولي د شاوخوا کلي خلک چي د شوقيانو څخه خبريږي چي په پلاټکي کلي کي شوق دئ بيا خپله ډوډۍ په کور کي خوري او بيا شوق ته تر سهاره کښيښي. ولي برسېره پر دې غټ - غټ سماوارونه د چاپو جوش وي او هر څوک چي د چاپو غوښتنه ولري په وړيا توگه چای خوړلای سي. نو پر همدغه اساس يوه جالبه له خاطراتو څخه ډکه ورځ ده چي د واده مراسم ئې په دې ترتيب سره دي:

۱. د زوم له خوا ښځي پر کورو باندي گرځي، تر څو يوه داسي نجلۍ پيدا کړي چي ښايسته او پر ښايست سربېره د کار صفت ولري. په کندهار کي کار عبارت دئ: د اوږو اخښل او ډوډۍ پخول، جارو، کالي گنډل، خامک او داسي نوري د کور چاري لکه: صفايي (تدبير منزل) سربېره پر دې د پېغلي بل ښه صفت هم دا دئ چي پېغله بايد شرمناکه او قانع وي نو دې په اصطلاح قانع نجلۍ وايي.

څه وخت چي د دې شرايطو سره سم د زوم له طرفه ښځي له يوه کور څخه نجلۍ انتخاب کړي، نو بيا خپله د زوم سره په دې باره کي خبري کوي، خو زوم په اول سر کي تر تاثير لاندې راغلی وي شرمېږي او مور يا خور يا خاله، چي د ده په انتخاب کي رول لري، له ده څخه پوښتنه کوي او دی جواب ورکوي. خو بيا هم دا د يوې عنعنې شکل لري. پس له دې څخه زوم راضي کيږي. نور د زوم مور او خاله د انتخاب سوي نجلۍ او يا پېغلي کور ته ځي او يادونه ورته کوي، دې ته مرکه ويل کيږي.

مرکه چي د پېغلي يا آينده ناوي کور ته ورغله، نو ناوې د هغې په درک سره، چي زما له پاره مرکه ده ځغلي او په بله خونه ننوزي يا پتېږي او کوښښ کوي چي په داسي خونه کي پته سي چي د مرکې په هکله خبري واورې. د ناوي د کورنۍ غړي د مرکه کوونکو احترام کوي او د عزت په سترگه ورته گوري چای سره څښي او د هلک او نجلۍ (ناوي او زوم) په باره کي خبري کيږي.

په خوږو او صميمي خبرو کي د زوم د کورنۍ د خوا يادونه کيږي. په دې وخت کي د ناوي د کورنۍ له خوا يو نامعلوم جواب ورکول کيږي، چي موږ به خبري

پکښې وکړو، خو په دې جواب سره د زوم مور او نور مرکه کوونکي قناعت نه کوي. په عمومي ډول رواج داسې دئ، چې په لومړۍ ورځ (هو یا نه) جواب نه ورکول کیږي؛ خو د لومړۍ ورځې په ماښام د ناوې د پلار او ورور سره خبرې کوي. هغوی بیا د نوموړي هلک یا زوم په باره کې معلومات پیدا کوي که ئې و پېژندی تصمیم نیسي. نو په دې ترتیب مرکه کوونکي هم یوه یا دوې ورځې معطله کیږي، څو پلټنه وکړي چې نوموړی هلک څه صفتونه لري؟ په څه مصروف دئ؟ یعنې کسب لري که نه؟ پر دې سربېره یې د ټولنیز، سیاسي او اجتماعي محیط پلټنې کیږي، چې له کومو کسانو سره ناسته ولاړه لري؟ ځکه د ناستې ولاړې خلک زیات تاثیر لري. نو وروسته له هغه چې هر اړخیزه پلټنه وسوه (پوښتنه وسوه) نو پس له دغه فرصت، چې یوه او یا دوې ورځې په برکې نیسي، د بیا له پاره د زوم مور، خاله یا خور ورځې او یادونه ورته کوي.

کله کله داسې هم پېښېږي چې د ناوې له خوا څخه په دې، چې د ناوې قدر ئې زیات کړی وي، نو بیا هم مثبت جواب نه ورکوي، خو له خبرو څخه ئې معلومیږي، چې د (هو) جواب وایي. یا وایي موږ بیا هم معلومات کوو او یا وایي چې موږ ئې (ماما) نه دئ پوښتلی. په هرصورت د مرکه کوونکو امید بیا هم موجود وي حتی داسې راغلې ده، چې د څلورو څخه تر پنځو پلاوو وروسته شېرینې ورکړي. خو البته د ناوې له خوا څخه په دوی کې دا اصطلاح وي چې قدرمنه سي او کله داسې هم پېښېږي چې په اوله پلا سره بیا دوی و ښځو ته شېرینې نه ورکوي او ورته وایي چې نارینه مو سبا را ولېږئ چې شېرینې ورکړو. څه وخت چې نارینه ورسې د ناوې له خوا څخه هغه نژدې، هوښیار، پاخه سپین ږېري سره راټولېږي او د زوم د طرف له سپین ږېرو سره معرفي کیږي.

په دې وخت کې د زوم د خپلوانو ښه هرکلی کیږي. په دغه وخت کې شیدې یا چای خوړل کیږي او په ډېر صمیمیت سره تبادل افکار او خبرې کوي. د خبرو په منځ کې پر اصلي موضوع باندې مرکه کوونکي په داسې ډول پیل کوي:

لومړۍ د ناوي د کورنۍ صفت کوي او خپل علايق ښيي وايي چي: ستاسي يوه ډېره نجيبه کورنۍ ده او موږ غواړو چي ستاسي سره دوستي وکړو.

مقابل لوری هم څه ناڅه د دوی له ستايني څخه مننه کوي. په دې ترتيب د هلک او نجلۍ د نامزادۍ يا کوزدې مراسم پيليري، نو د نجلۍ له طرف څخه يو مشر سړی د هلک له خپلوانو څخه غواړي چي يو څه د نجلۍ پر نامه کړي او هغه دوی مني يا نه؟ خو د مناقشې په صورت کي جرگه فيصله کوي او يا هغه مشر چي له دوی سره يو ځای راغلی دئ هغه مداخله کوي او وايي چي: سره جوړ سئ! د جوړېدو په صورت کي بيا د ناوي طرف د زوم و طرف ته شېريني ورکوي. شېريني ئې دمخه لا په يوه پتناسه کي اچولې وي او يو يا څو دانې قند ئې د شېرينۍ سره يو ځای په پتناسه کي ايښي وي، يو زرین دستمال ئې پر سر وراچولی وي او د زوم د پلار يا کوم بل مشر ته ئې ږدي اوس نو دلته دوه حالته موجود دي:

۱. هغه حالت دئ، که چيري دستمال ورکوي، فقط دغه شېريني ورکول کيږي او د ناوي له کور څخه راوړي، شېريني اخلي او د دستمال د مراسمو ورځ تعين او ټاکي.

۲. که د دستمال په نامه بله ورځ و نه ټاکل سي په دغه ورځ باندي شېريني هم اخستل کيږي. ملاصاحب هم د مرکې سره يو ځای راځي او د نکاح شرعي اصول سر ته رسېږي. په دې ډول د ناوي له پلار څخه پوښتنه کوي چي د ناوي نوم اخلي او وايي: پلانکۍ تا و پلانکي، د پلانکي زوی، د پلانکي لمسي ته د دغو نغدو پيسو يا شرعي مهر په بدل کي ورکړې ده، ور کړې دي وه؟ په مقابل کي د ناوي پلار هوکې وايي. بيا له ناوي څخه په دغه ډول پوښتنه کيږي. که چيري ناوې نه حاضرېدله کولای سي د نفس وکیل ونيسي. څو مثبت يا منفي نظر وړاندي کړي. هغه د نفس وکیل بيا و ملاصاحب ته وايي. بالاخره د مقابل طرف يعني د زوم پلار ته هم عيني خبري تکراروي او جواب ئې په شرعي ډول غواړي. کله چي دا مراسم پای ته ورسېدل، د ناوي له کور څخه راوړي د دروازې په خوله کي ږزي او ټکان کوي،

څو خلک له موضوع خبر سي او د ټکانونو په بدرگه باندې شېريني رااخلي. که مراسم د دستمال وه، نو په دې صورت کې د زوم له طرف څخه و ټولو هغو کسانو ته چې په مراسمو کې ئې گډون کړی وي، يو دستمال او شېريني ورکول کېږي. شېريني کله کله د يو قند په ډول او کله کله د نقلو او چاکلېټو په ډول وي. څه وخت چې شېريني ورکړه سوه، نو مبارکي يو بل ته سره وايي او د زوم طرف په خوشالۍ سره ولاړيږي. دستمال د زوم د ورور پر اوږو باندې وراچوي، که ئې ورور نه درلود، نو د بل کوم نژدې خپل، شېرين دوست پر اوږو ئې ورتړي او دباندې د ناوي له کور څخه ډزي کوي، معنا ئې دا ده چې د پلانکي لور ئې ورکړه. په دغه شکل نور مراسم هم موجود دي. مثلاً: جوړه استول، فالوده استول او گردونو ته د زوم دعوت او بالاخره واده کول. د واده په سهار د زوم او ناوي ورنگ د خوانبي و خسر کور ته چې و دې ته په اصطلاح سره د سلامۍ مراسم وايي. هر يو ئې په ترتيب سره لاندې تشرېح کېږي:

جوړه استول:

تر واده مخکې د دوو کورنيو د ښه نيت پر اساس زوم د ناوي کور ته جوړه استوي چې په جوړه کې د ناوي کالي، موچني يا بوتونه، جرابي او نور د آرايش سامانونه او نکړهزي ايردي. دا ټول شيان په منظمه توگه سره په جرمي بکس کې اچوي او د يوې ښځې او يوه کوچني هلک په لاس ئې ورکوي چې و دې ته په اصطلاح کې (خنچه) هم وايي. خنچه د زوم په اقتصادي حالت پورې اړه لري. که ئې په قدرت کې وه نو د زياتو پيسو خنچه جوړوي او که ئې قدرت نه درلود نو کم مصرفه او اقتصادي خنچه جوړوي.

که چيري خنچه يا جوړه قيمتي وه، نو په هغه صورت کې د ناوي زړه زيات خوشحاله کېږي او دوستان ئې راځي او خنچه گوري، چې د دوی په عقیده د قدر په سترگه ئې ورته کتلي دي که نه؟ نو ځکه هر څوک کوښښ کوي چې زياتي پيسې

په جوړه کي مصرف کړي. څه وخت ئې چي جوړه وروپله نارینه سمدستي د نارینه وو سره په سراچه (دېره) کي کښېني.

مگر ښځي په کور کي له ښځو سره کښېني. تر چايو خوړلو وروسته يو دستمال هغه چا ته ورکوي چي خنچه ئې وروپې وي او يو هم په هغه کي ايردي چي جوړه پکښي وروپل سوې ده لکه: پتنوس يا کوم بل شي کي دستمال ايردي او بېرته ئې د زوم کور ته وراستوي. دا مراسم يوازي د جوړې په نامه يادېږي چي په خاصو وختونو کي د ناوي کور ته وراستول کيږي او هر وخت نه وراستول کيږي. مثلاً د اختر په ورځو کي، د اختر نوي کالي او نکرېزي او هم په پنځلسي کي جوړه وراستول کيږي.

فالوده استول:

په کندهار کي د ناوي کور ته د زوم له طرفه يو تعداد مجمې فالوده وراستول کيږي. دا فالوده عادي نه وي، لومړی د فالودې والا دوکان ته فرمايش ورکوي، څو هغه ښه فالوده (ميرواري) او شربت وړجوړ کړي وروسته ئې د ناوي کور ته د يوه کوچني هلک په لاس ورليري. څه وخت چي ئې فالوده د ناوي کور ته ور واستوله، نو سمدستي د ناوي په کور کي هغه په نورو لوبڼو کي د ناوي په نامه د خپلو دوستانو کورو ته وراستوي. کله کله داسي هم سوي وي چي د ناوي له طرفه ټول دوستان د ناوي کور ته د فالودې له پاره راغواړي، څو د ناوي فالوده په گډه سره وڅوري او د خوشحالي په مراسمو کي گډه خوشحالي سره وکړي. ولي دا ورځ خاصتاً د خوشحالي ورځ ده، ځکه د کال په يوه موسم يعني د ژمي په موسم کي فالوده خرڅيږي او هر څومره فالوده، چي ئې تهيه کړې وي ناوي ته ئې وروپي. خو د جوړې په ډول نه ده، چي په پنځلسي (د برات پنځلسم)، کوچني اختر او لوی اختر کي ورواستول سول. که چيري واده وځنډېږي نو په هر کال کي نوموړي مناسبات د

^۱ ميرواري: پر فالوده باندې يو ډول اوږده، ښوی او خواږه غوندي څيزونه اچوي چي په کندهار کي ميرواري ورته ويل کيږي.

خپلو خاصو مراسمو سره پر ټاکلي وخت سر ته رسېږي او که د واده مراسم په لنډ وخت کې وسول، نو د دغو مراسمو ضرورت هم پاته نه سي.

د واده ځنډول په دوو صورتونو کې امکان لري: لومړۍ: که ئې ولور نه وو تحويل کړی نو واده نه ورکوي. دوهم: که ئې د واده کولو له پاره پیسې نه درلودې. دریم حالت داسې هم پېښېږي چې د ناوې د پلار له طرفه څه جنجال پېښ سي، چې و دې جال او جنجال ته په اصطلاح کې (بابېږی) وايي. بابېږی په هغه صورت کې کیږي چې خُسَر يعني د ناوې پلار وغواړي چې د لور يا ناوې ولور لوړ کړي. يا ئې څه پر نامه ځني واخلي. خو بیا هم دلته دوه حالتونه پيدا کېږي: يا به ئې مني يا نه؟ که ئې ومنې نو به واده صورت ونيسي او که ئې و نه مني د نه منلو په صورت کې بابېږی (جنجال) پيدا کوي او د يوې لانجې رنګ پيدا کوي. د لانجې په صورت کې د دواړو خواوو څخه سپين ږېري سره راټولېږي او يوې نتيجې ته سره رسېږي. تر خبرو اترو وروسته د واده ورځ تعينېږي او د دې ورځې له پاره امدادګي نيول کېږي. خريداري، اشنز او شوقيان سره برابرېږي.

شوقيان: دا هغه هنرمندان دي چې خلګ ئې د سنتی، واده او نورو ښاديو له پاره له ځان سره بيايي. څه وخت چې دا ټول ترتيبات ونيول سول نو د واده تر شپې يوه شپه دمخه د نکړېزو شپه رارسېږي.

د نکړېزو شپه:

د ناوې په کورنۍ کې د ناوې لاسونه او د زوم په کور کې د زوم لاسونه ور سره کوي. د لاسونو په سره کولو کې د زوم د چپ لاس ورغوی او ضمیمه ګوته ور سره کوي. لیکن د ناوې مکمل لاسونه ور سره کیږي او بیا د ناوې له کور څخه نکړېزي په یوه مجمه یا پتنوس کې اچول کیږي. شمعان (شمعي) ئې په سر ورلګوي. د خپلوانو او ګاونډیانو کورونو ته ئې وروړي؛ خو هغوی هم خپل لاسونه سره کړي. د لاسونو له سره کولو څخه اصلي مقصد يعني په خوشحالي کې ګډون کول دي او

عموماً لاسونه سره کول د یوې خوشحالی په مقصد کیږي. داسي رواج هم سته چې د نکرېزو پټنوس، چې شېریني او نخود ئې پر سر ورايښي وي او شمعان ئې هم پر سر لگيږي. له کور څخه ئې راباسي او په ښار او کوڅو کې ئې گرځوي. عموماً له ښځو څخه درېې ورڅخه وي او دغه فولکلوريکه سندره وايي:

زموږ نکرېزي ښکاپوری دي

حنابکاره پیراهن گلې نارا

اوسني ځوانانو واچوئ روپی

حنابکاره پیراهن گلې نارا

بالاخانه پر څلور کونجه

پکښې ولاړه ده زما د جانان ناوې نارنجه

حنابکاره پیراهن گلې نارا

په کور دوه زرغونه شاله

زما جان ورته ولاړ دئ لاس ئې نه ورځي له خياله

حنابکاره پیراهن گلې نارا

یو ئې چارسو څلور بازاره

پکښې تېرېږي زما جان او ناوې دواړه

دغه سندره په دسته جمعي توگه په بازارو کې وایي او خوشحالی کوي. بالاخره بېرته کور ته راځي او د نکرېزو شپه په دې ترتیب سره پای ته رسېږي او په همدغه ورځ او شپه ټول استراحت کوي. کالي ترتیبوي او حمام کوي. څو د واده اصلي شپه راورسېږي. د واده په شپه د ناوې خپلوان د ناوې کور ته او د زوم خپلوان د زوم کور ته راځي یا په وروسته کې د زوم خپلوان د زوم سره یو ځای له ورا سره د ناوې کور ته ورځي. د ورا په سر کې ښځې رواني وي او د ورا سندري وایي. سندره دا ده:

زما جانانه ورا دي څو ده

په مخ کې ئې زېبا پر تندي ئې پېلبو ده

پر دېوال ویشتلې سکور دئ

زما جانان چې واده راوپینه گلېشې په غېږ کې زوی دئ

ورا دې راغله ټک ټک ئې نسته

د ټوپک دارو ئې نسته

د ټوپک دارو ئې ورکړو

د ویشو سړی ئې نسته

د ورا وري مولمور دي

زما جانان په ورا راغلي هغه ټوله شمله ور دي

ناوي! پينگ پر پېکې کېښېرده

مشر لېور دي (شېرآغا) نوم باندې کېښېرده

ناوکی خانواده ده

د پلار له کورې بيايي خانزاده ده

هو، څه وخت چې د زوم د کور ښځې سره راټولي سوې، نو له خپل کور څخه د ناوي د کور طرفته حرکت کوي. په مخ کې ئې ښځې وي او ښځې په ډېره خوشحالي سره سندري وايي. په دغو سندرو کې د زوم د ورور ستاينه کوي. ټولو نوي کالي اغوستي وي. د زوم د خوا ښځې هم ورسره وي. په لاره کې د ناوي د کور تر رسېدو پورې گلې نڅاوي او سندري وايي. و دې ښځو ته په اصطلاح کې (ورا) وايي او دا ورا عموماً د مازيگر په وخت کې حرکت کوي. د ورا له پاره د ناوي طرف هم ډېر انتظار لري. ځينې کوچنيان ئې د کوڅې او يا کور په خوله کې درولي وي. څه وخت چې د ورا ږغ واورې، نارې په گلې سې او کور ته خبر ورکړي. له کور څخه ښځې مخ ته راوړي گلان پر پاشي او خپل صميميت او علاقه ښکاره کوي، سپلني ورته دودوي. وروسته له هغه چای ورته راوړي، چې دا مراسم په ځينو قومونو او اولسواليو کې برعکس رواج لري. البته دا رواج ډېر لږ په ښار او زيات ئې په اطرافو کې رواج لري؛ مثلاً: په زياتره اڅکزو، نورزو، کاکړو او سلیمانخېلو کې دا رواج ډېر

خطرناکه او وروسته پاته په زړو مناسباتو کې اخرنۍ نخښې دي. هغه دا چې څه وخت چې ورا ورځي د ناوې د بېولو له پاره په ورا کې د زوم او ورا سره ملګري ځوانانو صفت کېږي. د ورا په اورېدو سره د ناوې له خوا څخه پر دوی باندي د ډېرو وارونه کېږي، حتي تر دغې اندازې چې د زوم د طرف نفر زخمي کېږي، لیکن سربېره پر دې هم د دوی د ډېرو پر مخ ورځي، څو چې ځان ورورسوي. لیکن څه وخت چې ورورسېدل بیا روغېږ کوي او د تګانو ږغ پورته کېږي یعنې تګان یوازي د ږغ او د کلي د خبرېدو په خاطر کوي. خو څه وخت چې دوی یو ځای سره کښېناستل نو بیا د یو طرف له خوا څخه یو پر بل باندي مسخرې او پېغورونه سره ورکوي، په دې خاطر چې یو پر بل ځانونه اصل معلوم کړي. یو د بل د قوم پېغورونه ورکوي او په ضمن کې د خندا په خاطر هم دا کار کوي. پورته رواج نن ورځ ډېر کم دی او د کندهار په ډېرو لږو اطرافو کې ئې اوس هم ډېر لږ آثار سته، نو ځکه اوس موږ دغه دود یوازي د نمونې په ډول سره دلته وکښ او اصلاً عمومي دود غواړو، چې څه نا څه وڅېړو.

هو! څه وخت چې د زوم طرف د ورا سره د ناوې کور ته ورغلل، تر چای خوړلو وروسته د ناوې د را ایستلو په مراسمو پیل کوي. ناوې په دې وخت کې په جلا خونه کې د خپلو همزولو سره ناسته وي او بیا ئې له زوم سره یو ځای راباسي البته د رایستلو په وخت کې د ناوې او زوم پر سر قرآن شریفونه نیول کېږي.

په کندهار کې عمومي داسې رواج دی، چې د ناوې طرف هیڅ ډول خوشحالي نه کوي، یوازي او یوازي د زوم د خپلوانو طرف خوشحالي کوي او د ناوې طرف دا عیب ګڼي چې دوی هم له زوم سره خوشحالي وکړي، خو څه وخت چې ناوې له کوره راوباسي، نو د ناوې موږ یا کوم بل دوست ئې اوبه پسې شیندي یا ورپاشي. په دې خاطر چې خوشبخته واوسي او د رڼا معنا هم لري. هم هغه وخت چې ناوې ئې راویستله، نو ناوې د پلار د کور په ارمان یو څو ترڅې اوښکې تویوي

او د پلار له کور څخه ئې د مېړه کور ته بيايي. ناوې د پلار له کور څخه په دوه ډوله د مېړه يا خسر تر کوره رسوي: يو ئې د کجاوې په واسطه او بل ئې د موټر په واسطه. الف - د کجاوې واسطه: کجاوه د کوچنيانو د زانگو په ډول له تختو څخه جوړه سوې وي او پر اوښ باندي ئې ټينگه تړي. ناوې په کجاوه کي کښنوي اوښ ته حرکت ورکوي. که ناوې له يوه کلي څخه و بل کلي ته بوزي او يا ئې ځای نژدې وي، نو د دوو تنو غښتلو ځوانانو پر اوږو کجاوه ايردي او د مېړه کور ته ئې راوړي. د کجاوې استعمال په کندهار کي عنعنوي وسيله او لرغونی دود گڼل کيږي. خاصتاً په هغو کلیو او ځايو کي چي هلته موټر نه سواى ورتللاى، نو به له کجاوې څخه کار اخيستل کېدى.

اوسمهال کجاوې په ښار کي له منځه تللي دي او ځای ئې و نورو متکاملو وسايلو ته پرې ايښى دئ. په هر صورت څه وخت چي ناوې د مېړه کور ته راغله کله چي په سراى ور ننوزي د دروازې په خوله کي کي يو د اوبو ډک منگى په مخ کي ورته ايردي او ناوې هغه په لغته او يا پښه سره وهي، څو منگى مات کړي او اوبه ئې توى سي. څه وخت چي منگى مات سو او اوبه ئې توى سوې نو د رڼا مانا لري يعنې رڼا په کور راننوتله. د منگي ماتېدل د غښتلي توب مانا هم لري. وروسته سپلني ناوي ته نيسي، دا په دې مانا چي نظر نه سي او سپلني د يو چا د نه نظر کېدو په خاطر لوگى کوي.

کله چي ناوې راوړلي په خونه کي ئې کښنوي. په دغه وخت کي ناوې د خوني زلفى او يا څنځير نيسي او په خونه نه ننوزي او بيا ئې خسر يا لېور راځي او د ناوي له پاره يو څه مني، څو هغه زلفى ايله کړي او خوني ته ننوزي. څه وخت چي خوني ته ورننوتله بيا هم نه کښېني، خو بيا هم يو شي په خسر يا لېور ومني او وروسته له هغه کښېني. نوري همزولي نجوني هم ورسره کښېني او مجلس ورسره کوي. دا په دې چي له يوه طرف څخه ئې ډاډه وساتي او له بل طرف څخه ئې وخت په خوشحالي سره تېر سي.

تر خوني دباندي د ډول او خوشحالی ږغونه اورېدل کيږي. وروسته له هغه څخه د **حينا بسپ** په نامه هم د واده په جريان کي دود يا رواج سته چي په لاندي ډول وړاندي کيږي.

حينا بسپ:

حينا بسپ د واده په مراسمو کي يو په زړه پوري رواج دى. دغه مراسم په واده کي د ښځو زياته پاملرنه جلبوي. دا مراسم د زوم او ناوي تر منځ په کيک او شربتو سره پيلېږي، چي د زوم په لاس و ناوي ته په خوله کي شربت او يا کيک ورکول کيږي. همدغسي ناوې هم په خپل لاس زوم ته کيک او شربت ورکوي. و دې دود ته **حينا بسپ** ويل کيږي. د دې مراسمو په ترڅ کي يو بل رواج د چله اليشي هم سته چي البته دا رواج زياتره د کندهار په ښار کي رواج لري، په اطرافو او کليو کي چندان رواج نه لري.

چله اليشي:

چله د سرو زرو يوه گرده حلقه ده. دمخه تر واده زرگر ته خبر ورکول کيږي، يا ناوې او زوم خپله و زرگر ته ځي او د گوتي اندازه ئې اخلي. د زوم پر چله د ناوي او د ناوي پر چله د زوم نوم او تاريخ ليکل کيږي. دواړي چلې د واده تر ورځي پوري ساتي او د واده په شپه د **حينا بسپ** په مراسمو کي چله اليشي کوي. زوم د ناوي په گوته کي او ناوې د زوم په گوته کي چله وراچوي. داسي هم رواج دى چي ناوې خپله چله په لاس کي ټينگه نيسي او زوم د هغې لاس ور خلاصوي، خو چله ځني واخلي.

د نغري دود:

کوم وخت چې ناوې نغري ته نژدې سوه لاس راباسي او يوه دانه قند، چې د پلار له کور څخه ئې راوړی وي په نغري کي ايردي او نغری ننگوي. البته دا دود پښتنو ته له پخوانيو اريايانو څخه ورپاته سوی دی، ځکه چې نغری هره ورځ تودېږي او هيڅ وخت نغری سوړ نه وي. په نغري کي چې قند کښېښودل سو د زوم د کور د يوې ښځي له خوا اخيستل کيږي او تر دې مراسمو وروسته ناوې يوې ځانگړي خونې ته چې په دې خونه کي به له زوم سره آينده ژوند کوي بېول کيږي او پر ځانگړي ځای کښېښول کيږي.

د ناوي مخپېټک:

کوم وخت چې ناوې وکتل سوه، د کور هر غړی تحفه (مخپېټک) ورکوي، تر مخپېټک وروسته زوم را غوښتل کيږي او د ناوي و څنگ ته ئې کښېښوي. په دې وخت کي يوه دانه هينداره راوړل کيږي او د قرانکریم يوه سوره ورته پرانيستل کيږي او د ناوي او زوم له خوا يو څو توري لوستل او يا ورته گوري. په دې وخت کي د ناوي مخ ورلځوي او په هينداره کي سره گوري. تر دې وروسته خپلوان راځي او د ناوي مور د زوم مور ته مخپېټک يا پيسې ورکوي. که د زوم خپلوان وي د زوم مور ته او که د ناوي خپلوان وي د ناوي مور ته د خپل ځان او خپل فاميل په نمايندگي پيسې ورکوي. په آخره کي هر څومره پيسې چې ئې ورتولي کړي وي زوم ته ئې ورکوي. دلته چې هر څوک پيسې ورکړي اعلايږي، چې پلانکي (اوز) افغانی مخپېټک ورکړ. البته دا رواج د مخپېټک ورکولو دود بولي او د هري ښځي توجه ئې اړولې وي. وروسته له دغه دود څخه ناوې او زوم يوازي په خپله خونه کي پاتېږي او د واده مراسم په دې ترتيب پای ته رسېږي. په سهار کي د ناوي ناری (خواږه) راوړي هغه داسي دي:

د ناوي ناری:

د واده په سهار د ناوي له کور څخه مکلفه ډوډۍ د زوم کور ته راوړي، چې دې ډوډۍ ته د ناوي ناری وايي.

د روغتيا زېری ورکول:

دا رواج او عنعنه داسي ده چې: سهار زوم او ناوې له خوبه پاڅي له اینگو څخه یوه د ناوي د پلار کور ته ورځي، څو خبر ورکړي چې د ناوي روغتيايي حالت د ډاډ وړ دی او وروسته تر دې د خسر کور ته د سلامۍ له پاره ورځي.

د خسر کور ته د سلامۍ له پاره ورتګ:

په ځينو خلکو کي داسي رواج دی چې تر واده دوې يا درې ورځي وروسته د خسر کور ته د سلامۍ له پاره ورځي، خو ځيني خلک د واده په سهار زوم د خسر کور ته د سلامۍ له پاره وراستوي. څنگه چې کور ته ورسي د خوانښي لاسونه مچوي (ښکلوي) او خوانښې د کور نژدې خپلوان ورمعرفي کوي. زوم یو گړی ناست وي، که چيري د غرمې ډوډۍ نژدې وي ډوډۍ خوري او که د غرمې ډوډۍ ليري وي، چای له خوړو سره یوځای خوري او رخصت اخلي او خوانښې ئې یو دسمال له مېوې سره ډک ورکوي. له سلامۍ څخه مقصد دا دی چې زوم ورته ثابته کړي، چې دی وفادار دی او په آینده کي به هم د هغوی حقوق ورساتي او احترام به ئې لري.

د واده دوهمه او دریمه شپه:

د واده په دوهمه او دریمه شپه د واده د مراسمو برخ نسبتاً سپړي، خو بیا هم د زوم په کور کي یوه اندازه مېلمنې ښځي او خپلواني موجودي وي او د کوچنیانو ږغونه تر غوږ کيږي. د واده په دوهمه او یا دریمه شپه د ناوي کلنګ ښکاره کوي، چې دا په نورو منطقو کي کله د واده په سهار ښکاره کوي. په کندهار کي ئې د واده په دوهمه او دریمه ښکاره کوي. کلنګ عبارت دی له: د ناوي کالي او د کور نور

لوبني، سامانونه لکه: گډوې، دست شوظ، د چايو ډول ډول ظرفونه، د ډوډۍ ډول ډول لوبني، رنگ په رنگ لباسونه او د خوب بستري، د کاليو گنډلو ماشين او نور د کورني ژوند لازم سامان الات چي د پلار په کور کي ورکړه سوي وي. د زوم په کور کي د ناوي او زوم خپلوانو ته ئې وربنکاره کوي. دا مراسم د ناوي د کلنگ په نامه ياديري او په دې مراسمو کي د ناوي او زوم خپلوان حاضر وي، خو د ناوي له طرفه ئې يوه داسي ښځه اعلا توي چي ښه آواز ولري او هر شی په ځانگړي ډول سره ښکاره کوي. دې ته کلنگ وايي. د واده مراسم په دې ترتيب سره پای ته رسيري. د ناوي په راوستلو سره د خواښي او خُسر غوښتني او اميدونه خورا زيات وي او په خپله نوې ناوې باندي خورا ډېر خوشحاله وي. دا ځکه چي په کور کي نوي تغيرات او بدلون راغلی دئ او خواښي له خپل ځان سره د کار په ساحه کي ملگرې پيدا کوي. که د ناوي کارونه زده وه خواښي ډېره د ناز په سترگه ورته گوري.

په کندهار کي داسي رواج دئ چي د واده په شپه زوم و ناوي ته دا نصيحت کوي چي تر هر څه دمخه به زما د مور احترام کوې. دا ځکه چي: زه ئې لوی کړی يم. تر ټولو ښه ناوې هغه ده چي د خپلي خواښي او خُسر احترام وساتي او په دې ښه صفت تر هر څه زيات شهرت پيدا کوي. بله خبره چي د ښځي د حقوقو په برخه کي د يادوني وړ ده، هغه دا چي زموږ جامعه يوه طبقاتي جامعه ده، نو په داسي جوامعو کي د توليد پر افزاو باندي اجتماعي مالکيت نه دئ حاکم او غير عادلانه خصوصي مالکيت استقرار پيدا کړی دئ. ځکه نو د ښځي حقوق هم پايمال سوي دي. فيودالانو به په دې چي خپل مالکيت دوامداره وساتي او پښت تر پښته خپله خانخاني او استثماري قدرت پاته کړي، نو به ئې همېشه د زوی او لمسي غوښتنه درلوده. که ئې چيري د ناوي زوی نه پيدا کېدی، نو به ئې دوهمه او درېمه ماندينه هم کوله. دا په دې چي ډېر زامن ئې په کور کي وزېري او هغه بيا د ده پر ميراث باندي پاته سي. همدغه علت دئ چي زموږ په مملکت کي د نجلی په زېږېدو خوشحالی نه کيري او هيڅ ښادي هم نه نيسي او په کور کي د خوشحالی ځای په

خپگان او خوابدی باندې بدل سي . پښتني کلتور او فولکلور کي د ناوي د راوستلو سره سم په دې ارمان داسي غزل ويل کيږي، چي د ژوند اميدونه پکښي ښکاره او څرگند دي، مثلاً:

په دېوال ويشتلی سکور دئ

زما جانان چي واده راوړی گلبشړې په غېږ کي زوی دئ

همدغسي د زوی په نامه فلکلوريک متلونه هم سته، لکه:

متل: د زوی مور سپې ورور ته اړه مه سپې .

بل متل: زوی نهه منه سره زر دي .

بل متل: دښمن به دي ولاړه کړي، زوی به دي کراره کړي .

همدغسي نوره د زوی ستاينه زمور په فولکلور کي زياته راغلې ده. په کندهار کي د زوی په هکله نوري کيسې، متلونه، سندري او عنعنات هم شته چي موږ به ئې وروسته د واده د دودونو په جريان کي په هراړخيزه توگه وڅېړو. د دودونو په دې سلسله کي موږ نور ښه دودونه هم لرو. يو له هغو څخه مېوه لېږل دي:

په ناوي پسي مېوه لېږل:

دا دود هم د فالودې په ډول سره دئ. په کندهار کي چي د لومړي ځل له پاره مېوه بازار ته راسي، نو د زوم له طرف څخه د ناوي کور ته په مخصوصو مراسمو سره مېوه لېږل کيږي. لکه چي په فالوده کي مو وويل د زوم د کور، کلي او خپلوانو تر منځ ئې وېشي، البته په دې کار هم د نجلی قدر زياتېږي او هم ځيني د نجلی دوستانې په دې هکله پوښتني کوي، چي مثلاً د انگورو وخت دئ په نجلی يا ناوي پسي به ئې انگور نه وي را لېږلي يا را استولي؟

روژه ماتۍ:

که د کوزدې په وخت کې روژه راسي د زوم له کور څخه د روژه ماتي په نامه ډوډۍ وراستول کيږي. دا ډوډۍ ډېره مکلفه وي او هر راز خواړه پکښې وي. د روژه ماتي ډوډۍ ټوله د نجلي په کور کې نه خوړل کيږي، بلکې د خپلوانو په کور کې هم وېشي او په مساوي ډول يو يو غاب لږ او ډېر وروېشي.

له اينگو سره د زوم له طرفه دود:

اينگې هغو ښځو ته ويل کيږي چې پس له واده څخه د ناوي په کور کې د ناوي د رهنمايي کولو په خاطر پاته سي. څو له يوه طرفه څخه و ناوي ته د کار جرئت ورکړي او له بل طرفه په کورنيو چارو کې ئې ښه بلده کړي. نو بيا له څو ورځو او هفتو تېرولو وروسته د خپل کور د تگ غوښتنه کوي. د زوم او کورنۍ غړي هم اجازه ورکوي او هري اينگۍ ته يو يو ټيکرۍ يا پورنۍ د تحفي په ډول ورکول کيږي. کله کله يوازې کميس هم ورسره ورکوي.

د اينکي دود يا اينکۍ:

دې دود په کندهار کې يو تاريخي او فولکلوريک شکل ځانته نيولی دی. څه وخت چې لا ناوې د مېړه کور ته نه وي ورغلې او د پلار په کور کې اخيرنۍ دقيقې او شېبې حسابوي نوري همزولي هم پر تخت ورسره ناستي وي. په دې وخت کې د ناوي سر ورجوړي يا ئې کوڅۍ وراويي. دا مهال ناوې په ډېر ارمان يو څو ترڅې اوبنکي تويوي. دا په دې چې له يوه طرفه د پلار له کور څخه ځي او له بلې خوا ځان د دې کور ډېر وفادار ثابتوي. د ناوي دغه ژړا چې د سر د اوبدلو په وخت کې ئې کوي يو عنعنوي شکل لري. په کندهار کې و دې دود ته اينکۍ يا دايکنکي دود ويل کيږي. اوس هم په کندهار کې دا دود سته. البته دا هغه وخت کيږي، څه وخت چې ناوې له خوني څخه نه وي ايستل سوې او فقط څو تنې همزولي ئې په جلا خونه کې ورسره ناستي وي. په دې وخت کې د زوم له طرفه ښځې هم د واده سره د

ناوي کور ته راځي. کله چې ورا راسي نو بيا ناوې راباسي او د بام سر ته ئې خېژوي، چې هلته نو د توري په سر کي پياز، منډه يا سبب ورکوي.

د توري په سر کي د منې ورکولو دود:

څه وخت چې ناوې د اينکي يا سر اوبدلو له دود څخه خلاصه سوه، نو د خپلو خپلوانو او همزولو سره د بام سر ته خېژي. لاندي ټول د زوم او ناوي دوستان ولاړ وي. ناوې په جگ لاس د توري په سر کي يوه دانه سبب يا پياز اوچتوي. د يو څو شېبو له پاره ئې نيسي. وروسته نوموړی سبب يا پياز د ولاړو مېلمنو منځ ته ورغورځوي. لاندي خلگک د دې صحنې تماشا کوي. بيا ناوې بيرته توره راکښته کوي او له بام څخه راکښته کيږي په دې وخت کي ناوي خپل مخ په بنارسۍ کي پټ کړی وي او نوري نجوني ئې لار ورته ښيي، څو په دې ترتيب له بام څخه راکښته سي او د زوم د کور له ښځو سره يو ځای د مېړه کور ته راځي.

گرځول:

دا دود هم په کندهار کي له نورو دودونو په ډول ډېر اهميت لري. دا دود تر واده وروسته اجرا کيږي. هغه مهال چې ناوې د لومړي ځل له پاره د مېړه له کور څخه د پلار کور ته د مېلمنې به توگه ورځي، دغه حالت ته گرځول ويل کيږي. دا دود د يو دعوت ډول لري. کله دا دعوت يا گرځول ژر وي او کله ځنډنی سي خو د پلار کور ته د ناوي گرځول يو حتمي کار دی. په گرځولو کي د ناوي سره د زوم د کورنۍ نور غړي او دوستان هم خبروي او يو لوی دعوت ور ته نيسي. دغه دعوت د ناوي له پاره لويه خوشحالي او هوس دی. دا ځکه چې له واده راهيسې دې د پلار کور نه وي ليدلی. د هغه کور هره تاخچه د دې په زړه کي يو جهان خاطرې ور په زړه کوي او هر څه ته چې گوري هغه ور يادېږي. د پلار کور ته د ناوي زياته تلوسه وي او د دغې ورځې په انتظار شپې او ورځې شمېري. حتی زياتره وخت پر مور او نورو

اقرباوو باندي زېرمه کوي چې ژر ئې وگرځوي. په گرځولو کې اوله شپه د ناوې د رسمي دعوت شپه وي او ډوډۍ هم په ترتيباتو مکلفه وي. شپه چې تېره سي په سهار نوري مېلمنې ولاړې سي يوازي ناوې او د مېړه د کور څو تنې ښځې ورسره پاته سي. دوې، درې شپې وروسته نوري مېلمنې هم ولاړې سي او ناوې يوازي د پنځلس، شلو شپو له پاره د پلار کره پاته سي څو په اخره کې د مېړه د کور له پاره يو سوغات هم ورکول کيږي. البته دا د پلار په اقتصادي ژوند پورې اړه لري. د چا تحفه (سوغات) درنه وي د چا هغې مناسبه. په هرصورت د ناوې په گرځولو کې زموږ په کندهار کې داسې رواج هم سته چې د ناوې د پاته کېدو سره زوم نه ورسره پاته کيږي، ليکن دا دود يوازي د کندهار په اطرافو کې سته. په ښار کې د ناوې د گرځولو سره سم زوم هم شپه ورسره تېروي. د دغه دود يعني گرځولو او واده تر منځ په کندهار کې يو بل دود هم سته، چې هغه عبارت دئ له گردونو څخه.

د گردونو دود او دستور:

کله چې ځوان کوزده وکړي او وغواړي تر واده مخکې له خپلې ښځې سره د پلار په کور کې وويني، ورسره بلد او کور وکډول سي دغه ورتګ ته د کندهار په ښار کې خلګ گردني او کليوال ئې بازي، لوبي هم بولي. مثلاً: پلاتنې بازيو (گردونو) ته تللي دئ. څوک چې د گردنو خواهش ولري هغه به دا خواهش لومړی ځسرخېلو ته ښکاره کوي او د هغوی رضامندي به په دې موضوع کې حاصلوي. تر موافقې وروسته د گردونو ترتيبات د زوم له خوا نيول کيږي. په دې ترتيباتو کې لومړی شی چې زوم ئې کوي د نجلی له پاره د دوو يا دريو جوړو جامو کول دي او که چيري ځسرخېل وس نه لري د گردونو د لومړۍ شپې د مصارفو له پاره به پيسې ورکول کيږي. د گردونو د لومړۍ شپې ډوډۍ که ځسرخېل شتمن وي علاوه پر دې چې د زوم څخه هېڅ هم نه غواړي زوم له پنځو څخه تر شلو نفرو پوري خپلوان او ملګري ورسره مېلمانه کوي. د گردونو په لومړۍ شپه که زوم خور، مور او نژدې کسان ولري،

دوی له څو تنو ښځو سره د مازیگر له خوا د نجلۍ کره ورځې او ماښام زوم د خپلو ملگرو سره، د ډوډۍ تر خوړلو وروسته د زوم ملگري ولاړ سي. زوم د ځس په کور کې پاته سي او له خپلې ښځې سره وروسته تر اینه مصحف کولو، چې تفصیل یې د واده په بحث کې راغلی دی، کله چې شپه تېره او سهار د ملا یا چرگ په اول آذان د ځس له کور څخه ووزي. د گردونو دوهمه او دریمه شپه هم که زوم او ځس شتمن وي په دغه ترتیب اجرا کېږي او زوم له څو تنو سره د ځس کره ډوډۍ خوري او تر ډوډۍ وروسته نور مېلمانه ولاړ سي او زوم پاته سي. په ځینو حالاتو کې د خپل کور دوی درې ښځې هم دغه درې شپې د ناوي کره ورځې.

پاته کېدل:

په کندهار کې د گردونو تر څنگ د پاته کېدو په نامه دود شته، چې تقریباً له گردونو سره نژدې او ورته دود دی. دا دود گردونو په دریمه ورځ زوم د ناوي کره پاته کېږي او ورځ ټوله هلته تېروي او د نورو شپو څخه برعکس چې پخوا به زوم وختي د چرگ په آذان د ځس له کور څخه ووت، په دریمه شپه یې خاطر جمع دی. د سهار چای او ناری د ځس په کور کې د ناوي سره خوري. په دې ورځ زوم ټوله ورځ د ناوي سره وي. د غرمې ډوډۍ هم له ناوي سره خوري. دا ډوډۍ ډېره مکلفه وي. د زوم مور او خور او د ده د کورنۍ نورې مشرانې ښځې او د نجلۍ نژدې خپلوانې لکه خویندې او نورې مشرانې په دغه ورځ ټولې دغې ډوډۍ ته رابلل سوي وي؛ مگر د زوم سره په دسترخوان یوازې پخپله ناوې ناسته وي او نور څوک د ډوډۍ په خونه کې نه وي.

د جوپان دود:

دغه دود هم د کندهار په کلیو او ښارو کې رواج لري. جوپان د کجاوي برعکس دی، ځکه کجاوه پر اوښ باندې تړل کېږي او له یوه کلي څخه و بل کلي

ته وېل کيږي، لیکن جوپان د دوو یا څلورو غښتلو سپړو پر اړو باندي اخیستل کيږي. په تنگو کوڅو کې ئې تېروي او یا په کلیو کې له یوه کلي څخه ئې و بل کلي ته وړي. البته زیاتره له جوپان څخه په هغو ځایونو کې استفاده کوي چې موټر او یا د اوبښ کجاوې و نه سي کولای چې ناوې انتقال کړي. نو په دې وخت کې له کجاوې څخه کار اخلي.

په کندهار کې د ناوي سره یو کوچنی هلک هم کښېنول کيږي، له دې څخه مقصد دا دئ چې نوې ناوې په اینده کې زامن وزېږوي. دا دود ډېر له پخوا څخه تر اوسه پاته دئ او اوس هم په کندهار کې سته. جوپان عموماً تر ورا مخکې روان وي او ورا د جوپان مخصوصه سندره وایي. د جوپان فولکلوريکه سندره:

ورځي دوې دي د ښادی

یو چې زوی ئې زیږي بل چې راوړي ناوکی

خوري! خدای د هر چا خدای دئ

د پلاني د کور سر ته (پلاني) جانه د ناوي ځای دئ

ناوي گل پر تندي کښېږده

لېور دي پلانيکی جان دئ آغاگل نوم باندي کښېږده

ناوې نه ژاړي گيله کړي

پلاني جان ناوې را اخلي په جوپان کې بې سپره کړي

د دغې سندري په ویلو سره ورو ورو د زوم کور ته راځي او ناوې او زوم په خپل کور کې د یو عالم خوشحالی او ارزوگانو سره یو ځای کيږي. ځینې نور دودونه مو مخکې وڅېړل. تر زیاتو څېړنو او پلټنو وروسته موږ د کندهار د واده په هکله دغه عمده ترین او مروج موضوعات په فولکلوري مضمون کې راوړل.

دلته د ځینو نورو دودونو یادونه کوو چې تر واده وروسته او د واده په ارتباط د کندهار په شاوخوا کې د رواج په ډول پاته شوی دئ. مثلاً: د واده په لومړي سهار د ناوي حمام ته بېول.

حمام ته تلل:

په کندهار کې داسې رواج دی چې ناوې په سهار کې تر غرمې مخکې د خپلو همزولو خپلوانو او پېغلو په ملګرتیا حمام ته بیايي. کله کله حمام مخکې لا نیول کېږي، چې یوازې ناوې او د دې ملګري استفاده ځني وکړي. تر حمام وروسته چې ناوې کور ته راسي د هغو ښځو له خوا سینګارېږي چې په همدغه کار مؤظفي سوي وي او تخصص پکښې ولري. په دغه ورځ له سهار څخه ناوې په دومره ګوښه او کتار کې ژوند کوي، چې د کور او کاله یو نژدې غړی ئې لا هم نه سي لیدلای او نه څوک په خبر وي چې چیرې ده؟ د ناوې د تنظیف او سینګار ترتیب د هغې ورځې تر ماښین پورې تکمیل سي. تر ماښین وروسته د ورا ترتیبات نیول کېږي.

د کور په عمومي صفایي، د اطاقونو او مفروشاتو په تنظیم او نورو تشریفاتې مراسمو لاس پورې کېږي او په اخر ماښین د ناوې کره د ښځو راتګ شروع کېږي. دا زیاتره هغه ښځې وي چې د ناوې خپلوان او یا واده ته خبرې سوي وي. هر څومره چې واده د مازیګر خوا ته نژدې کېږي په هغه اندازه دعوت سوي ښځې هم زیاتېږي او شېبه په شېبه خوشحالي او نشاط هم زیاتېږي. د کاله انګړ او ټولي شاوخوا خونې ښکلي او سینګارېږي او یو علم حسن او ښایست له څلورو خواوو څخه لیدل کېږي. بې له زیب او زینت څخه بل څه نه لیدل کېږي. لنډه دا چې په دې مازیګر هر څه ښه معلومېږي. که هلک وي او که نجلی، ښځه وي که سړی، چې البته دا خوشحالي د ناوې د حمام کولو سینګارولو او واده په جریان کې وي. حتی د کوڅې د حمام حمامي او کیسه ماله هم له دې خوشحالي څخه خبر لري چې پلاټکې ودیږي نو د راتګ انتظار ئې و حمام ته لري. ولې په دې ورځ کیسه ماله او یا هغه ښځه یا څوک چې د حمام له ښځو څخه پیسې ټولوي هغه هم خپله شپږینې له ناوې څخه تر لاسه کوي، ناوې په دې ترتیب حمام کوي او د حمام مراسم پای ته رسیږي.

د واده ډوډۍ اېښودل:

د واده ډوډۍ ښځو ته تر نارینه وو دمخه ورکول کېږي. د دې سبب دا دى چې ښځې بايد د زوم کور ته پر وخت باندي ځانونه ورورسوي، ځکه نو د واده شپه تر تياره ماښام قضا پوري وي خو د ښځو له ډوډۍ څخه فراغت حاصل سي. د ورا ښځې چې په دغه شپه د زوم کره ولاړي سي دا ښځې د ناوي په کور کي د دې له پاره پاتېږي، چې زوم د ناوي د بېولو په وخت کي کور ته دننه راولي او د ناوي موچني ور په پښو کړي. دوى د زوم لارښوونه کوي او دا ځکه چې زوم خو تر اوسه د خسر کور ته نه وي ورغلى او نه له چا سره پېژني او نه څوک ورمعلوم وي او نه هم د دغي موقع په دود او دستور او رسمونو بلد وي. دا ښځې بايد دلته حاضري وي، چې د ده نابلدې او حيرانتيا ور رفع کړي. د واده په شپه د ناوي ډوډۍ مخصوصه وي. د ناوي د ډوډۍ په غوري کي د پسه مغزى تر ورېجو لاندي ږدي، يعنې د ناوي د خوراک له پاره له دغو غوښو څخه استفاده کوي. کله چې ښځو ته ډوډۍ ورکول کېږي د ناوي په غوري کي د مغزي موجوديت د خصوصيت نخښه ده. دغه غوري له اشپزانو څخه لومړى د کور د نارينه وو لاسته او بيا له هغوى څخه ښځو ته لاس پر لاس کېږي او په همدغه نامه چې (مغزى په غوري کي دى) د ناوي مخصوص سترخوان ته رارسېږي او ورته اېښوول کېږي.

د ناوي په غوري کي مغزى په دې خاطر اېښودل کېږي، چې ناوې تر خپل مېړه او خسرخېلو پوري په جگک مغزي او لوړه غاړه ورسې، قدر او منزلت ئې د مېړه په کور کي جگک او لوړ وي. هيڅ وخت ئې تر دوى او نورو سيالانو پوري سرکښته او سترگي ټيټې نه وي، کله چې ښځو ته ډوډۍ ورکول سوه، تر هغه وروسته نارينه وو ته ډوډۍ ورکول کېږي. نارينه چې له ډوډۍ څخه وزگار سي، که ئې نکاح دوهمه پلا تړله و به ئې تړي د نکاح مراسم د دعا په ويلو سره خلاصېږي، چې دُعا وسوه په ټول مجلس کي لږ لږ شېرېني وېشي او هغه عالم ته چې نکاح ئې تړلې او يا ئې دُعا کړې وي د زوم د مشر له خوا په پاکټ کي يو څه روپۍ د هدېې په ډول وړاندي

کوي. د شتمنو طبقاتو په ودونو کي د مجلس نورو سپين بگړيو ته چي د ملا يا روحاني په قیافه وي هغوی ته هم د هر یوه په اندازه هدیه او روپی ورکول کيږي.

په زوم کالي اغوستل:

دا دود هم په کندهار کي له ډېر پخوا څخه رواج موندلی دی. زوم ته د ناوي د کور له خوا د واده کالي ورکول کيږي. دا کالي د واده تر شپې پوري ورساتي کله چي د واده شپه راوړسېده، تر ډوډۍ وروسته په یوه پتناسه کي د مېوې يعني نفل، چاکلیټ، نخود او کلچو په شمول کالي و ملاصاحب ته را اخیستل کيږي. ملاصاحب پر هغه باندي دُعا کوي او درود شریف ورباندي وايي. وروسته ئې زوم ته ورکوي خو زوم هغه واغوندي او مېوه ئې پر شاوخوا ځوانانو او خلکو باندي وېشي. پر ځوانانو باندي د مېوې وېشل دا مانا لري چي په اينده کي دوی هم ژر ودونه وکړي او د تبرک په خاطر و ځوانانو ته نوموړې مېوه وروپېشي.

په کندهار کي کله کله داسي دود هم سته، چي زوم کالي پر هغه کاليو سربېره اغوندي، خو دا دود په ښکاره له منځه تللی دی او اوس زوم په جلا خونه کي خپل نور کالي باسي او نوي اغوندي. ملاصاحب د زوم د بگړۍ دوه يا درې ولونه د تبرک په خاطر ورټري، نوره ئې زوم خپله ټري. د ناوي د واده د شپې پورنۍ، چي د زوم د کاليو سره يو ځای ملاصاحب ته وړاندي سوی وو په اصل کي هغه پورنۍ ملاصاحب ته ورکول کيږي، چي دغه پورنۍ په اصطلاح د (سرسايې) پورنۍ هم بولي. ملاصاحب ئې په درود او بسم الله باندي تبرک کوي او پس له هغه ئې بېرته کور ته يوسي نور نو وروسته زوم هم خپل موچنۍ يا بوتونه په پښو کوي او لومړی د ملا او بيا د خُسر او پلار او که ئې پلار نه درلود، د نورو سپين رېږو دوستانو لاسونه ورمچوي او بېرته پر خپل پخواني ځای باندي کښېني. کله کله د تبرک شېرني داسي هم وېشل کيږي، چي يو ملگری د زوم د پتناسه شېرني اخلي او د زوم پر سر باندي ئې ورپاشي او په دې وخت کي واړه ماشومان او ځوانان هغه په ډېر ذوق او شوق او

خوشحالی سره د مخکې له سر څخه راټولوي او ځکې ئې. دا شېریني یو عادي شېریني ده، ولي د عقیدې له مخې پر دې شېریني درودشریف ویل سوی دئ او هر څوک ئې چي خورې په مراد رسېږي خصوصاً بیا د ځوانانو له پاره د قدر وړ وي.

وروسته له هغه څخه د زوم پلار ته مبارکي ورکول کېږي. په دې ترتیب ناوې هم په خپل کور کي جوړېږي او د ناوې او زوم نارینه دباندي انتظار باسي او ښځي په کور کي په فعالیت باندي بوختي وي. تر زیات انتظار وروسته ښځي و نارینه وو ته خبر ورکوي، چي زموږ له خوا کار سم دئ. تر دې اعلان وروسته زوم د نارینه وو له مجلس څخه را ایستل کېږي او د ناوې او یا ځس کور ته د لومړي ځل له پاره ورځي. په دې ترتیب سره د زوم سره هغه څوک و کور ته ورننوزي، چي په اصطلاح محرم وي او له نژدې خپلوانو څخه وي. مگر پاته نارینه ئې د کندهار په اصطلاح شوقیان او یا سندري ویونکي وي؛ خو هغه هم د شوق په خاطر د نارینه وو په سرای کي پاتېږي او که نه نو په خپل کار پسي ځي، يعني شپه کور ته رسوي او رخصت اخلي.

زوم او ناوې د پلار له کور څخه په دې ترتیب راوړي او د ناوې د کور پر طرف ځي چي په دې وخت کي سرای له کوچنیو ماشومانو ډک وي او په سرای کي شور ماشور جوړ وي. د ډېر شور په سبب له ځینو میندو څخه خپل کوچنیان ورک سي او نارې پسي وهي. زوم هم په داسي حال کي چي دوستانو تر یوې او بلي اوږې نیولی وي، د ښځو تجمع او غونډي مرکز ته ئې راوړي. په دې حالت کي ښځي زوم ته لار ور خلاصوي او هره ښځه غوښتنه او تلوسه لري چي نوی زوم وويني او له یوې او بلي خوا څخه ئې تماشه وکړي. د ښځو په هجوم او زیاتوب کي ډېرې ښځي د ناوې له خپلوانو څخه وي، ولي دوې یا درې ښځي د زوم له طرف څخه هم وي. په هر صورت زوم له ناوې څخه نسبتاً په څه فاصله ليري ولاړ وي او ډېر په حیا او شرم کي معلومیږي.

هو! تر لږ ولاړي وروسته زوم د ناوې په پښه باندي کلوبښه يا موچنه (بوټ) ورپه پښو کوي، مگر ناوې کوښښ کوي چي پښه پورته نه کړي، ليکن زوم د ناوې پښه په زور سره پورته کوي. که چيري ئې نه پورته کوله، نو يوه کوچنۍ نوکاره هم پر پښه ورکوي خو هغه پښه پورته کړي. په صحرا او اطرافو کي داسي هم پېښيري، چي يو يا څو کوښي ئې پر پښه باندي وهي، ليکن اوس دا دود له منځه تللی دی. په هر صورت ناوې له زوم سره يوځای کښېني او په دې ترتيب نور مراسم پيليري، چي پورته مو هر يو ذکر کړل. اوس نو هغه پېښي چي تر دې وروسته پر ناوې او زوم باندي راځي ذکر و، ممکن د مضمون په کيفيت کي نور هم دلچسپ وگرځي.

په ښار کي د ناوې گرځول (د ناوې ښارگښته کول):

په کندهار کي د واده د مراسمو په اخير کي ناوې په موټر کي د ښار پر شاوخوا باندي راگرځوي او ښارگښته کوي ئې. ولي د داود يوازي او يوازي د کندهار په ښار کي سته نه په اطرافو کي. په دې ښارگښتنۍ کي ناوې او زوم په يوه موټر کي سره ناست وي او د دوی په موټر کي مشراني سپين سري او سپين ږيري هم ناست وي او نور موټران په ترتيب سره د ناوې په موټر پسې وي. پس له هغه چي ناوې ئې پر ښار باندي شاوخوا وگرځوله نو ئې په کندهار کي د رواج له مخي و خرقې شريفې ته راولي. هلته يوازي ناوې او زوم نه بلکي ټول د واده غړي راکښته کيري او د خرقې مبارکي زيارت کوي، ټول دُعاء کوي او د زوم د ښه بريالي ژوند غوښتنه له پاک خدای پاک څخه کوي. پس له هغه څخه ناوې او زوم بېرته په موټر کي سپرېږي او بيا د دوی موټر تر نورو مخکي روان وي، خو چي ټول د ښار تر چکر وروسته و خپل کور ته راسي. ليکن ناوې او زوم بيا هم سره يوځای او يو له بله ئې تر اوږو نيولي وي او کور ته په يو جهان خوشحالۍ سره راځي او د شپې نور مراسم پيليري. يعني ناوې او زوم په يوه کوټه کي جلا او په ځانگړې توگه سره يوځای کوي نور ټول ځني راوړي.

د واده سهار:

د واده په سهار د زوم له كوره د اينگو په هدايت يوه ښځه د استازي په ډول د ناوي د پلار كره ورځي څو د ناوي د صحت او خوشحالي زېرى وروپي.

بابولاله:

دا دود هم يو فولكلوريك دود دى، چي هم په ښار او هم په اطرافو او شاوخوا كي رواج لري او خپل تاريخي اهميت ئې ساتلى دى. په دې دود كي د ناوي د سر اړولو په وخت كي درېپي گاني وهل كيږي او بابولالي ورسره وايي. ناوې او د ناوي نور نژدې خپلوان لكه ورور او نور ئې پكښي يادوي. مثلاً: د ناوي د سر د لاري ايستلو په وخت كي د ناوي ورور ته داسي خطاب كوي او دا مصرى وايي:

وروره راسه لار ئې باسه

بابولاله لاله لار ئې باسه

او نور ئې پكښي يادوي مثلاً ناوي ته د سر د لاري ايستلو مصرى وايي:

كه د سروزرو لار نه وي بابولاله د هوسى په ښكر ئې باسه

وروره لاس كه په كڅوپه

بابولاله لاس كه په كڅوپه

دا اصيل غمى راباسه

بابولاله خور دي ځي د پلار له كوره

دا غزله په درياگانو او گله ډول نجوني سره وايي په داسي حال كي چي د هري يوې تندى له يو عالم خوشحالي او خوله ئې له خندا څخه ډكه وي. بابولاله د واده په مراسمو كي يوه ډېره خوندره او له احساساتو څخه ډكه غزله ده. نو په دې سبب كله كله د زوم او يا د نورو خلگو فرمايش وي، نجونو ته، چي نجونو! بابولاله او

نځونو بوبولاله درواخلی! نو بیا هغوی هم په دریو کي بابولاله بدله بدرگه کړي. د دغې غزلي اورېدل سپړی په جذبه او احساساتو راولي.

د اوږو جوال ته د ناوې راولاړول:

دا دود هم له پخوا څخه پاته دئ، منته دا دود و ناوې ته د ښې عقیدې او تبرک په خاطر سره پاته دئ. دا دود داسې دئ: وروسته له هغه چي پر ناوې باندې لس پنځلس ورځي تېرې سوې او د ناوې له کور څخه یو څو ښځي یا اینګي گاني چي په اوله شپه د واده هم د ناوې سره ورسره وي، بیا هم د ناوې کور ته ورځي او وروسته تر هغه ناوې د لومړي ځل له پاره اینګي گاني او د زوم مور او خور او نوري خپلواني ورسره وي ورته راولاړوي. ناوې د لومړي ځل له پاره په خپلو نازکو او ښایستو سره کړو لاسونو باندې یوه یا درې لپي اوږه په کاشین کي اچوي او اخښي ئې.

د ناوې دا لومړی ځل وي چي د کور په کارونو کي مداخله کوي، یعنی گډون کوي او د کور کار شروع کوي. دا چي اینګي گاني د دوی په ازدواجي ژوند کي رهنمایانې دي، نو ځکه د وږو د راوړلو په مراسمو کي هم گډون ورسره کوي. څه وخت چي ناوې څو لپي اوږه په کاشین یا لوبښي کي واچوي، تر اخښلو وروسته ځوالې ځني جوړوي. څه اندازه غوړي، بوره او او نور مواد هم وراچوي، څو روغانی غوندې خوندوره راي.

پس له هغه ئې د روغانی به ډول پخوي. دا روغانی د ناوې روغانی وي، چي هر کور ئې د تبرک په ډول په ښه خوند سره خوري او خپلو ټولو خپلوانو ته ئې په اندازه سره وراستوي. څه وخت چي روغانی کوم کور ته وراستوي نوموړی کور سم دستي دې نتیجې ته رسېږي چي پلاتکۍ ئې اوږو ته ولاړه کړې ده، چي په دې ترتیب سره و هر کور ته چي ورځي هغوی معمولاً و ناوې ته دُعا کوي (خدای دې

نېکمرغه کړي) نو پس له هغه چي ناوې اوږو ته ولاړه سوه نو ناوې نور کارونه هم په وروسته کي د خواشني تر څنگ او د خواشني په رهنمايي سره سر ته رسوي.

د زوم د کورنۍ پر غړو باندي نوم ايښودل:

څه وخت چي ناوې په کور کي ښه بلده سوه او شل يا پنځه ويشت ورځي ئې تېري سوي، نور نو د ناوي توب تر ټولو مرحلو تېره سوي وي. نو يوه ورځ د مازيگر، ماښام يا کوم بل مناسب وخت کي ټولي د کورنۍ ښځي او شاوخوا خپلواني له خسر څخه نيولې بيا تر کوچنيو او وږو ليورونو، اندريندو پوري ټول د اينگو په گډون سره کښېني او نومونه و ناوي ته ورمعرفي کوي.

که خسر ډېر سپين ږېري وي نو د ده د سپيني ږېري سره سم نوم پر ايردي مثلاً: آغا جان نوم پر ايردي او که ځوان غوندي وي، نو (جان اغا) يا (گران اغا) نوم پر ايښودل کيږي. همدغسي پر خواشني باندي هم د خپل عمر او کال سره سم نوم ايښودل کيږي، مثلاً که سپين سرې وي نو (بي بي) او که څه ځوانه وي نو (بي بي جانه) که تر هغه لا هم ځوانه وي جانگله ئې بولي.

همدغسي که ايندروړ ئې مړوښې او ځوانه وي هم په ترتيب سره نوم پر ايښودل کيږي، مثلاً که مړوښې وي نو خانمجان يا راجانه ئې بولي او که پېغله وي نو سپوږمۍ، تورپيکۍ يا ملالۍ يا گلالۍ نوم پر ايردي.

که نارينه وي نو شاه لالا ئې هم بولي. نومونه د هر چا د عمر او کال سره برابر ايښودل کيږي او هر نوم د جرگې په صلاح او مشوره سره ايښودل کيږي. د نوم په ايښودلو کي د هر چا علاقه او مينه ډېره مهمه وي، حتی ځيني وخت ئې وختي لا نومونه سره انتخاب کړي وي او و ناوي ته ئې معرفي کوي. بالخصوص پېغلي نجوني خپل نومونه داسي ټاکي: نازينه، گل رنگينه، ماه جينه او نور. داسي هم پېښيږي چي کله ناوې د جرگې په فيصله نومونه ايښي وي؛ خو د هغوی نه وي خوښ بالاخره مجبوره ده چي د هغه نوم په عوض کي د هغوی په خوښه نوم پر کښيږدي.

په دې ترتيب سره د ناوي د ناوي توب مراسم پای ته رسيري او نور نو ناوې د
کور د يوې غړي په توگه سره ژوند کوي او د کور په کارونو کي د خواشني سره يو
ځای ونډه اخلي .

په کندهار کې په مختلفو څېزونو کې د چنبلو د اوبو د یخولو دود او دستور

څرنگه چې فولکلور د مدنیت تر پلوشو لاندې ورکېږي او د دې مهمې پدیدې ساتل د هرې سیمې د لیکوالانو په تېره بیا د فولکلور د مینه والو دنده ده، ځکه موږ د دې مسئولیت د شناخت او درک په لرلو سره د نورو فولکلوريکو دودونو په څنګ کې یو هم په کندهار کې په مختلفو څېزونو کې د چنبلو اوبو د یخولو دود او دستور تر څېړنې لاندې نیسو. دا ډول دود له ډېرې زمانې راهیسې په کندهار کې په ځانګړې توګه سره رواج لري. که څه هم د زمانې اقتصادي او اجتماعي ځانګړتیاوو رشد او د تولیدي وسایلو د تکامل سره جوخت داسې ماشیني سامان الات او برقي څیزونه رامنځته کړه، چې په ډېره ښه توګه کولای سې د چنبلو اوبه یخې او سړې کړي، خو نوموړي سامان آلات هم په یوه پلا یا یو ځلي منځته نه دي راغلي، بلکې نوموړی ساینس او تخنیک د ډېرې اوږدې تجربې محصول دی.

مترقي او پیش رفته وسایل د گټې وړ څیزونه دي، چې د نن ورځې انسانان ئې له سوکالۍ او هوساینې څخه بهرمند دي. نوموړي برقي سامانونه او د تمدن پلوشې که په تاریخي تسلسل سره وګورو، د هغوی په بطن کې نوي او زړې رابطې څرګندېږي او هغه ابتدایي سامان الات، چې موږ به په خپل مطلب کې د عنعنوي دودونو په څېر څه ناڅه صحبت پر وکړو د نوي وسایلو سره بې ارتباطه او بې اړیکو نه دي.

په کندهار کې په مختلفو څیزونو باندې اوبه یخېږي چې د خپلې منطقي د ځانګړو اقلیمي شرایطو او تودوخې محصول دي. د کندهار ښار په شاوخوا سیمو

کي يعني له فراه څخه تر مقره پوري تقريباً يو ډول عنعنوي او کلتوري اړيکي څرگندېږي، چي د اوبو يخولو دود په نوموړو سيمو کښي تقريباً يو شانتي دئ او يو ډول لوښي پکښي کارېږي، د کندهار په سيمه کي د دوبي په موسم کي گرمي ډېره ده او خولې ډېرې کېږي، نو طبيعي خبره ده چي د ډېرو اوبو چښلو ته هم ضرورت سته. نوموړي اوبه که چېرې يخي وي، نو خوند ئې هم ډېر وي، نو ځکه د کندهار په سيمه کي اوبه يخېږي او د يوې عنعنې په توگه نوموړی دود او دستور پاته دئ، چي په مختلفو څيزونو کي اوبه بايد يخي سي. د دې له پاره چي اوبه يخي سي د کندهار ښار او اولسواليو خلک له سړوپيو (منگيو) څخه کار اخلي. په لاندي کړښو کي به مفصل ډول پر نوموړي دود وړغېږو.

د اوبو په يخولو کي اصلي يا عمده شى سړوبی دئ. د سړوبي په خبر نور څيزونه هم سته چي اوبه يخوي او زيات رواج لري. د مثال په توگه: گړونج، کوزه، تونگ يا تروم، ځم، پتک، ژى، غارگډى، سړوبی او په همدې توگه ماتى هم د اوبو يخولو څيزونه دي. د دې جملې څخه سړوبی يا منگى ډېر اهميت لري، چي موږ به په دې مطلب کي پر هر څيز باندي مفصل وړغېږو.

سړوبی يا منگى:

منگى له خټو او خاورو څخه جوړ سوى څيز دئ. د کار په لومړي سر کي خټي جوړوي. د نوموړي منگي د جوړېدو خاوره يا جوړه سوې خټه عادي خاوره او خټه نه ده. بلکي چوڼل سوې او صافه خاوره له اوبو سره گډېږي او يو ډول هندسي، بيضوي يا منحنې گول ډوله منگى څني جوړوي. ځيني ئې پايه لرونکي يا بېخ لرونکي منگي وي، چي خپله ځان تکیه کولای سي او ځيني منگي بېخ يا پايه نه لري، دېوال يا د کومې بلي وسيلې په واسطه سره تکیه کېږي. دا ډول منگي لږ د اوبو له پاره استعمالېږي؛ ولي زيات ئې د سرکې جوړولو او نورو شيانو کي استعمالېږي او په عمومي توگه د سرکې منگى ورته ويل کېږي. د سړوبي اصطلاح نه

ورته راځي او عموماً تکیه گاه ئې حتی د لښتو په وسیله جوړېږي او یا خښتې داسې ورته اوډي چې یوې او بلې لوري ته حرکت و نه کړي یا چه نه سي .

برعکس هغه منگی چې خپل بېخ او پایه لري هغه د اوبو چښلو له پاره استعمالېږي او په اصطلاح کې سړوبی هم ورته ویل کېږي . سړوبی هم کوچنی او هم غټ کېدای سي که چېرې تر سړوبي یا عادي منګي کوچنی ډول و ، نو د کندهار په اصطلاح کې منګوتی ورته ویل کېږي . تر کونجی لږ څه غټ وي او تر سړوبي یا منګي کوچنی او وړوکی غوندي وي .

سړوبی او منګوتی په شکل کې سره نژدې وي او دواړه یو او بل طرف ته د نیولو لاستی لري چې د ضرورت په وخت کې په اسانۍ سره نیول کېږي . یو بل ډول ئې هم سته چې په اندازه کې کونجی غوندي وي ؛ ولي په ډول کې له کونجی سره فرق لري . منځ ئې پراخ وي او د منګوتي غوندي یوې خوا ته دوه لاستي لري ، چې دې ډول خیز ته ماتی ویل کېږي . د ماتی بېخ نسبت و سر او منځ ته کوچنی وي او د شلومبو د دکۍ په ډول وي .

له دې ډولونو څخه بل مهم ډول تونګ دی چې له نورو ډولونو سره فرق لري ، په دې ډول : تونګ اوږده او نری غاړه لري ، وروستی برخه ئې پراخه او د اوبو گنجایش زیات پکښې وي . تونګ چې ځینې وخت ئې تروم هم بولي . نری او صراحی غوندي خیز او ډول لري . د اوبو چښلو په وخت کې ئې د (قل قل اواز پکښې اورېدل کېږي) .

یو بل ډول چې له خټو او خاورو څخه جوړېږي او د اوبو چښلو له پاره استفاده ځني کېږي کوزه ده . کوزه هم د تونګ په څېر په غاړه یا مخکنۍ برخه کې نری او وروستی برخه ئې پراخه وي او د اوبو د اچولو او ځایولو قدرت لري . د کوزې ډول و گلوې ته ورته دی . یوه چوښکه او لاستی لري . همدغه علت دی چې ځینې متدیني پرگنې ئې د اودس تازه کولو له پاره د گلوې په څېر استعمالوي . ولي اصلاً د اوبو د چښلو خیز یا شی بلل کېږي .

پورته څيزونه د اوبو د چنبلو له پاره استعمالېږي، چي په عمومي توگه د کلالۍ د صنعت يو جز بلل کېږي. نو بده به نه وي چي د کلالۍ په صنعت باندې هم څه ناڅه رڼا واچوو:

د کلالۍ صنعت:

کلال هغه چا ته ويل کېږي چي خاورين لوبښي لکه کوزه، منگي، تونگ او داسي نور جوړوي. د اوبو چنبلو پر لوبښو سربېره نور څيزونه چي د ژوندانه د اړتياوو په ليري کولو کي مهم او ستر رول لري هم جوړوي او په ښارو، کليو او بانډو کي ئې د پرگنو د ضرورت په خاطر پلوري. کلال په خاورينو لوبښو باندې د خپل کوبښن په وجه ډېر ښکلي صنعتي او د علاقې وړ څيزونه جوړوي او د کلالۍ صنعت له هغو سره نه شلېدونکي اړيکي لري. کلال له خاورو او خاورينو لوبښو څخه هنري او ښکلي پاڅه يعني کلک څيزونه جوړوي. د کلال په ښکلو صنايعو کي عموماً گلان، د مرغانو ډولونه، د ونو پاڼي او داسي نور شيان انځورېږي. دا چي هنر د ټولنيز ژوند يوه مهمه برخه تشکيلوي، د ټولنيزو تغيراتو سره جوخت تغير او تکامل مومي. په همدغه منظور د کلالۍ صنايع د هنري ارزښت په لرلو سره د تاريخ په اوږدو کي ډېر مهم او د لرغوني پېژندنې ستره برخه جوړوي.

کلال په پخوانيو دورو کي ستر اهميت درلود او د انساني ژوند د اړتياوو د ليري کولو له پاره ئې د لوبښو بېل بېل ډولونه، لکه تش چي د کاليو پرېولو او د کور تودولو له پاره ئې جوړوي، غټي او کوچنۍ پيالې، ډول ډول خښتي، خومان او د چښنگ د اوبو د پخولو مختلف څيزونه منځ ته راوړي.

کلال لومړی پورته شيان له خټو څخه جوړوي، وروسته ئې د اور د کورو په وسيله په ډېر تېز اور سره پخوي چي د ماتېدو امکان ئې لږ سي. هغه ځای چي خاورين لوبښي پکښې پخېږي هغه ته د اور کوره وايي او هغه څوک چي نوموړي

څيزونه په اور کي پخوي هغه ته هم کلال ويل کېږي او نوموړي صنعت ته د کلالۍ صنعت ويل کېږي. کلال مختلف او ډول ډول څيزونه جوړي او پر خلکو ئې پلوري. په کندهار کي يو فولکلوريک مشهور متل سته چي وايي: «د کلال په کور کي روغه کوزه نسته» يعني کلال روغي کوزې ټولي په بازار کي پلوري او په خپل کور کي ئې روغه کوزه نه وي.

د اوبو د يخولو تر ټولو عمده او مهمه وسيله منگۍ دئ چي عموماً په دوه وخته اوبه پکښي لوېږي، يعني ماڅيگر او سهار منگۍ ډکېږي. د منگي د ډکېدلو سره نور لوبښي هم ډکېږي، چي ټولو ته د چښلو د اوبو لوبښي ويل کېږي او د اوبو د چښلو او لوبښو يا څيزونو دنده هم په کور کي د ښځو پر غاړه وي او يا زياتره ئې د کورنۍ پېغلي نجوني ډکوي. د ډکولو دود ئې داسي دئ: لومړۍ منگۍ، کونجۍ، ماتۍ، کوزه، او تونگ پرېولل کېږي، زړې اوبه ځني توبړي (چپه کوي) او بيا ئې منځ ورپرېولي، روښانه شگي وراچوي. د منگي پر سر يو سپين ټوکر د خاصې او يا ډاکې اېږدي. دا په دې چي اوبه صافي کړه سي. شگي ځکه وراچوي چي کوچني ذرات په اوبو کي د شگو په وسيله جذب سي او هم اوبه روښانه معلومي سي. وروسته له هغه چي اوبه په منگيو او د چښلو لوبښو ته واچول سي، نو ئې لوړ بام ته خېژوي او هلته، چي پخوا ئې لا ځای ورته جوړ کړی وي پر لويه تېغه يا لوړ ديوال باندي اېږدي، خو د شمال يا باد جريان تماس ورسره پيدا کړي او اوبه ماښام ته يخي کړي. د کندهار ښار پر زياترو تيغو باندي ماڅيگر مهال منگي يا د اوبو لوبښي قطار سوي وي.

په کندهار کي د چښلو لوبښي د بامو پر تيغو اېږدي، دا ځکه چي په کندهار کي عموماً خلک پر بامونو بيدېږي او څه وخت چي لمر لوېږي د کورنۍ غړي بام ته خېژي او خپل ټول د استراحت څيزونه يا کالۍ بام ته خېژوي. ځينو کورنيو د بام پر سرو باندي د کاليو (بوغبندانو) له پاره مخصوص ځای جوړ کړی وي، چي د يوې خونې په څېر وي. هلته ځايونه له باد، باران او لمر څخه خوندي او ساتلي وي.

بامونه داسي جوړ سوي وي، چي څلورو خواوو ته ئې تيغې وي، چي د نيم قد په اندازه وي او يا تر هغه جگي وي. مقصد چي له نورو خواوو څخه معلوم نه سي. په همدغه دليل د اوبو لوبني هم بام ته راخېژول كېږي، چي نژدې وي. بامونو ته د لوبنو خېژول يوازي په كندهار ښار كي رواج لري، په اطرافو كي دا دود ډېر لږ وي. ولي د كلي او بانډو بامونه عموماً په كندهار كي د گنډو په څېر جوړېږي، په كليو كي عموماً د تونگانچې دود موجود دئ، چي د سراى په غولي كي جوړېږي او تقريباً د يو متر په اندازه د سراى له غولي څخه لوړ وي. په همدغه ترتيب د اوبو چښلو څيزونه يا لوبني د دالانچې پر ژى يا څنډه باندي ايردي، چي د شمال يا باد په وسيله يخ سي. كله كله خپله تونگانچه هم تبغې لري او شاوخوا كونجيانې يا سړوبي ورباندي اېښودل كېږي.

د اوبو پر لوبنو باندي يا د كونجيانو پر سرو باندي يو ډول جوړ سوي څيز يا شى د يو ډول گورشيل په وسيله اوبدل سوي وي او شاوخوا سهيلي چك چكې ورسره گنډل سوي وي، د كونجى او منگي يا منگوتي پر سر باندي ئې ايردي، چي په فولكلوريكو اصطلاحاتو كي د منگي څرى هم ورته وايي يا ئې د لوبنو د سر څوكى بولي. د منگي پر سر څوكى په دې لحاظ ايردي، چي لوبنو ته كوم حيوان يا غوماشه يا بل شى وړ و نه لوېږي. سربېره پر دې له خاورو او خاشو څخه هم اوبه محفوظي ساتي او پاكي پاتېږي. د منگي يا كونجى ښكلا هم ساتي ټول ئې له همدغه كبله استعمالوي.

په همدغه ترتيب يو بل ډول دود هم زيات رواج لري. دا دود هم په ښارو او هم بانډو كي رواج لري. هغه كورونه چي په اوږي يا دوبي كي له بامونو څخه استفاده نه كوي او په سراى كي له تونگانچې څخه استفاده كوي، نو يو ډول جوړ سوي څيز، چي د گرونج په نامه يادېږي، د هغه په وسيله اوبه يخوي او د ضرورت په وخت كي استفاده ځني كوي.

گرونج:

د گرونج ايسنودلو دود له ډېرو پخوانيو زمانو څخه رواج لري، په خاصه توگه د اوبو يخولو له پاره ترتيب سوي دئ. د گرونج په ذريعه د اوبو يخولو دود او دستور هم په ښار او هم په کليوالو باندو کي سته. تر ښار په کليو کي زياته گټه ځني اخيستل کېږي. مخکي مو وويل چي په اطرافو کي له تېغو څخه گټه نه اخيستل کېږي، ځکه نو د سراي په غولي کي گرونج ايردي.

گرونج عموماً په ازاده هوا کي ايسنودل کېږي، چي له هر طرف څخه باد د سړوبيانو سره ونښلي او د سړوبي اوبه يخي کاندې. گرونج عموماً له لرگيو څخه جوړ سوي وي، نو ځکه ئې د ترکانې د صنعت يو څيز بولو. څلور پښې يا پاڼې لري. د هري پښې فاصله ئې له بلي پښې څخه نسبتاً د مېزو پښو ته زياته وي او په نسبتاً مايله توگه سره تگيږه سوي وي. ځکه ئې د چپه کېدو امکان ډېر لږ وي. په گرونج کي يا د کرونج پر سر باندې، څلور يا پنځه غټ او واړه سوري ورکوي. په دې توگه لوي او کوچني يا واړه او غټ سړوبيان پکښي ايردي. د هر سوري اندازه د هغه لوبښي په نسبت وي، خو هغوی هلته تگيږه سي او لاندي و نه لويږي. نسبت و بل هر ډول څيز ته د گرونج په وسيله زياتي اوبه يخي کېدای سي. ولي د گرونج ټول شاوخوا يا اطراف د باد او شمال د جريان له پاره برابر وي. گرونج ځای پر ځای پروت او سړوبيان پکښي ايسنودل کېږي، يعني د ماڅيگر د لمر لوېدو سره يو ځای د چنبلو د اوبو لوبښي پکښي ايسنودل کېږي او تر سهار پوري په گرونج کي پراته وي. هغه وخت چي پر گرونج باندې لمر راځي، نو ټول لوبښي له گرونج څخه اخلي او په يو بل داسي ځای کي ئې ايردي چي د لمر وړانگي ئې اوبه تودې نه کړي. نو د ورځي له پلوه هغه کورونه چي زېرخانې لري او يا ئې د کورونو ترتيب د زېرخانې د جوړولو له پاره برابر وي، نو هغوی لوبښي و زېرخانې ته کښته کوي. که زېرخانې و نه لري، نو ئې سړوبيان د دېواله و خوا ته او يا خونه کي ايردي. خو له تودوخي څخه نجات پيدا کړي او اوبه ئې يخي او سړې پاته سي.

په همدغه ترتيب د کندهار په مختلفو منطقو کي مختلف يا ډول ډول دود او دستور موجود دئ، چي د ورځي له طرفه د اوبو يخولو دود سته، چي يو ئې هم د زېرخانې په وسيله د اوبو يخول يادولای سو. د زېرزميني يا زېرخانې په يوه گوښه کي يو ځای د اوبو د لوښو په نوم جوړوي. جوړ سوې ځای يا د کومو ډبرو په وسيله وي او يا ئې ځيني وخت له يو ځای څخه چمن يا مرغه راوړې وي، چي هلته منگي يا سړوبی ايردي او د ضرورت په وخت کي گټه ځني اخلي. په همدغه ترتيب سره په کندهار کي دا دود د ژوند يو غټ اړخ سوکاله کړی دئ. خصوصاً تر هغه وخته پوري، چي د يخچالونو دوران منځ ته راځي.

د اوبو يخولو له پاره له سړوبو څخه گټه اخيستل له پخوانيو او فولکلوريکو دودونو څخه گڼل کېږي. له ډېر لرغوني وخت څخه په دغه ډول سره زموږ اوبه يخبېدلې او تر نن ورځي پوري ئې هم خپل ارزښت څه ناڅه ساتلی دئ. په دې جريان کي يو بل دود هم د پاملرني وړ دئ. کوم وخت چي منگي يا کوزه يا کونجی او يا هم بل کوم لوښی خیرن سي، نو بيا ئې په يو ډول کودرکي باندي پرېولي.

کودرکي:

څه وخت چي منگي يا کوزه يا د اوبو چنبلو کوم بل لوښی مات سي، نو د هغه ماتو سوو ټوټو ته په کندهار کي کودرکي ويل کېږي. له کودرکو څخه ډېري استفادې کېدای سي. يو ئې هم د اوبو چنبلو د لوښو پرېلولو دود او دستور دئ. په دې ډول دود کي تر هر څه دمخه د منگي د ماتي سوي ټوټې يا کودرکي يوه برخه رااخلي او هغه میده میده کوي تر څو ښه میده سي. وروسته ئې د لوښي پر يوه برخه باندي موري، تر څو نوموړی ځای سپين رنگ يا هغه خپل رنگ وباسي. نو په دې صورت کي لوښی پاک سوی وي.

د کودرکي په ذريعه په دوه ډوله سړوبيان پرېولل کېږي: يو دا چي کودرکي به د خاوري په څېر میده کېږي او بل کودرکی به د يوې ټوټې په څېر پر يو سړوبی

موري. د کودرکي په ذريعه سروبيان ډېر ښه پاکېدای سی، چي تر بل هر څه دا طریقه د قبول وړ گرځېدلې ده. څه وخت چي سروبي پرېولل سو، نو رنگ ئې ډېر ښکلی او سپين سي. په دې ترتيب اوبه هم ډېرې روښانه، ښکلي او سپينې پکښي معلومېږي او همدغه رنگ څه وخت، چي منگي د کودرکي په ذريعه پرېولل سو، د منگي د اوبو د یخېدلو قدرت هم زیاتېږي. ولي خیرن او زوړ منگي اوبه نه سي یخولای. نو ځکه هره کورنۍ مجبوراً خپل د چښلو لوبښي ژر ژر پرېولي او هغه وخت، چي په سروبيانو کي اوبه ښې یخي سوې او د اوبو رنگ هم روښانه وگرځېدی، نو دغسې یخو اوبو ته په اصطلاح کي د زیرني اوبه هم وايي.^۲

د منگي د زېړنيو اوبو خوند خورا زیات وي. زیرني اوبه داسي په لاس راوړلای سو، چي اوبه په نوي یا پرېوللي لوبښي کي اچول کېږي او هغه بیا و زېرخانې ته ورکښته کېږي؛ څه وخت چي هلته یخي سوې، نو و دغو یخو سویو اوبو ته د زېرخانې زیرني اوبه وايي.

په همدغه توگه داسي دودنه سته چي اوبه یخي کړه سي، خو مور ئې دلته لنډي څو نمونې ذکر کړې. اوس هم په دغه توگه د کندهار او د هغه په شاوخوا کي په دې ترتيب د اوبو یخولو دود سته او پوره استفاده ځني کېږي.

^۲ زیرني اوبه: په کندهار کي د زېړنيو اوبو اصطلاح ډېره عامه ده او هغه اوبه چي ډېرې یخي وي او د چښلو په وخت کي غاښونه ځانگي پر کوي یا پر برېښي، نو ویل کېږي چي د سروبي اوبه زیرني يعني ډېرې یخي دي.

په کندهار کې د خامک دود او دستور

که څه هم د فولکوریکو موادو راټولول عادي کار نه دی خو موږ په دې ځان مجبور کړ، چې د وخت سپین سري او سپین ږيري پیدا کړو او له هغو څخه ئې د قلم د څوکي په مرسته د کاغذ پر مخ د خلگو د زده کړې او استفادې له پاره آماده کړو.

دلته یوازې د کندهار سیمې د خامک په زړه پوري دود او دستور راټول سوی دی چې موږ ته له ډېر وخت څخه دا دود په میراث راپاته سوی دی او اوس هم په نړۍ واله توګه د ارزښت وړ بلل کېږي. په کندهار کې په زیاته فیصدي دا دود رواج لري او اکثره په ځوانانو کې لیدل کېږي. په کندهار کې ئې د خامکي غاړې په نامه سره اغوندي. خامکي غاړې پر ډېرو ښو جامو باندې ګنډل کېږي چې د جامو ښکلاوي څو چنده کوي. خامک یوازې د اغوستلو پر توکرانو باندې نه، بلکې پر توکرانو باندې هم کېږي چې مختلفو ډولونو باندې ئې استعمالوي ځکه د خوني او کور جوړولو ښکلا ورزیاتوي. مثلاً روجايي، میزپوښ، سرجايي، د بالنټ تکیه، پایڅې، پتنوس او د چاینکي توکوزی «سرخولی» او اکثره ټیپ، راډیو او نورو قیمتي لوازمو د ښکلا او ساتلو په خاطر هم له خامکي توکر څخه کار اخلي. له یوه طرفه خپله هغه جنس ښه ساتي او له بلې خوا د خوني په ښکلا کې څه ورافافه کوي. علاوه پر دغه تاخچه پوښونه، سربکسی، کوټ بند او بل د ږيري د خړولو د ځنګو د سمال (اعلان) او نورو ډولونو باندې استعمالېږي. که څه هم خامک یو اندازه قیمتي تمایري، خو سربېره پر دې ئې هم خلګ استعمالوي. په عمومي توګه ئې بډایه او

شتمن خلگک د لاسي کار خامک د زیاتو پیسو په بدل کې کوي. خامک پر دوه ډوله پر توکرانو باندې کېدای سي:

يو ئې لاسي کار بولي او بل هم ماشيني کار. که چیرې خامک د ستنې په واسطه سوی وې، لاسي کار ورته ویل کېږي او که ئې د ماشین په واسطه سره کړي وي ماشيني ئې بولي او ارزښت ئې هم چندانې نه وي.

لاسي خامک عموماً د کورنیو نجونو او پېغلو په واسطه کېږي. له یوه طرفه د کورني اقتصاد سره مرسته ده له بلې خوا خپله د پېغلي له پاره په زړه پوري مصروفیت دی. که چیرې څوک د خامک غوښتنه ولري نو حد اقل باید د یوې یا دوو میاشتو فرمایش مخکې ورکړي، ځکه خامک دوزي پېغلي ډېرې مصروفې وي او کارونه پر نوبت باندې اېږدي. خصوصاً د اخترونو په ورځو کې د خامک دوزی کارونه خورا زیات وي، نو ځکه باید د هر چا کار نوبت ته کانديد کړي. که چیرې د واده او ناوې کلنگ دود او دستور په خاطر سره فرمایش ورکوي نو هم باید وختي فرمایش ورکړي خو پر خپل وخت ورته خامکي گنډل سوي شيان ورکړي.

خامک هم ښه لري هم بد، هم ارزنه او هم گران کېدای سي، هم لږ کار پر سوی وي او هم ډېر کار پر سوی وي. پر دغو ټولو خبرو سربېره د کار په مضمون پورې هم اړه لري چې د شکل د مضمون ښکاروندی کېدای سي. که چیرې د ستنې ټکونه لیرې لیرې فاصله سره ولري نو ازاد خامک ئې بولي او کار ئې د ښه مضمون او محتوی درلودونکی نه دی، خو که برعکس د ستنې ټکونه نژدې سره وسي او فاصله ئې په منځ کې و نه لیدل سي نو په اصطلاح میده کار خامک ورته ویل کېږي او کار ئې با ارزښته دی. که څه هم میده خامک یو اندازه سخت کار دی خو قیمت او ارزښت ئې هم په دغه اندازه زیات وي.

سربېره پر دې صاف کار او لږلی کار هم سته چې کار ئې صاف و پاک وي نو رنګ او ښکلا ئې زیاته وي ځوانان ئې خوشبوي او که لږلی وي شکل ئې خراب راځي چې زیاتره کسب کاري نجوني ښه پوهېږي او هره کسبکاره نجلۍ یا پېغله چې

د کار په مضمون پوهېږي زیات پلویان هم لري سودا ئې ښه کېږي. د خامکي غاړو یا عمومي خامک صنعت که څه هم په اطرافو او صحرا کې زیات رواج لري او ښار ته را انتقال سوی دئ، پر دې سربېره اوس د ښار نجوني صاف خامک کولای سي او زیات شکلونه په خامک کې رسمي او انځوروي. عموماً د گلانو ډولونه او نور ډول ډول شکلونه انځورېدای سي چې د کندهار په اطرافو او صحراوو کې چندان رواج نه لري خو خپله د کندهار په ښار کې ئې رواج زیات دئ. همدغه سبب دئ چې د ښار د نجونو خامک تر اطرافو زیات د قدر وړ گڼل کېږي او خلک ئې خوښوي.

خامک په عمومي توگه ډېر ډولونه لري چې هر ډول ئې په خپل وار ټوک ته ښکلا وربخښي چې مشهور ډولونه ئې دا دي:

کوکناري خامک، بستونه ډول، د مورک غاښي ډول خامک، ریگي غمی، د خټکي زني، بندي اوې. دا ډولونه رواج لري چې پر خامکي غاړو یا پایڅو او د نورو شيانو پر خامکونو باندې استعمالېږي.

لومړۍ - کوکناري ډوله خامک:

په دې خامک کې د توربخۍ په واسطه لوز ډول جوړېږي او د لوز په منځ کې د کوکنار شکل انځورېږي. کوکنار هم غټ او هم واړه کېدای سي. سیده او واړه ټکونه که څه هم د تکلیف وړ دي لیکن اهمیت ئې زیات دئ او خلک ئې خامک خوښوي. توربخۍ درې تاره په حساب د ټوک په یوه ټک کې اخیستل کېږي او په دغه ډول لوز جوړوي.

دوهم بستونه:

هم میده او هم غټ راځي. که ئې ټک میده وي نو ښکلا به ئې هم زیاته وي او که غټ غټ ټک وایستل سي، نو غټ ټک به وي چي غټ ایستلو ته په اصطلاح کي هواداره ټکونه هم وایي چي چندان ئې خلگ نه خوښوي. بستونه څو ډوله لري:

۱. ساده بستونه

۲. ليسي بستونه

۳. کتایي بستونه

بستونه د خښتي په ډول تړل کېږي چي په غاړه کي ئې زیات استعمالوي. د غاړي ډول ئې یا پتنوس او یا محرابي ډولونه وي. د غاړي یو اړخ او بل اړخ ته شرشره اووه ښاخلي یا پنځه بلگي هم ورته ویل کېږي.

دریم - د مورک غاښي ډول خامک:

د دې خامک یو ټک میده او بل نسبتاً غټ وي. په عمومي توگه پر درې ډوله دي: اول درې ټکه غټ او درې ټکه هم میده راځي. دوهم دوه ټکه میده او دوه ټکه ئې نسبتاً غټ وي. دریم هغه ډول دی چي هره خانه یا کور ئې په یوه اندازه سره ډکېږي او درې درې ټکه خېژي او کور ئې ډکوي.

څلورم - ریگی ډوله خامک:

دا ډول خامک داسي شکل لري لکه غاښی او یا غاښونه چي په میده او هم غټ ټک خېژي او یوه خانه او یا کور ډکولای سي یا د دوو تارو څخه نیولې بیا تر پنځو تارو پوري. په دغه ترتیب خانه ډکوي. په کندهار کي د ځینو ښځو په اصطلاح (ټیک او زیبا) هم ورته وایي. ټولي خانې ئې په دغه ډکېږي او په اخیر کي شابازونه جوړوي.

شاباز:

د غاړې د څنډې خامک ته شاباز ویل کېږي یعنې د خامکې غاړې یو اړخ د شابازونو په نوم یادېږي او د غاړې په بطن یا دننه کې خامک ته غمې ویل کېږي.

پنځم - غمې:

د دوو شابازونو په منځ کې یا د دوو چوکاټونو دننه خامک ته ئې غمې ویل کېږي چې یو اړخ ئې یوه شاباز او بل اړخ ئې بل شاباز چوکاټ کړی وي. غمې پر **څلورو** ډولونو خامک کېږي:

۱. د دوو کتابو په منځ کې غمې.
۲. د غنمو د وړو په څېر چې مکمل چوکاټ ونیسي.
۳. مکمله خانه ئې په کتابو ډکېږي.

شپږم - د خټکې زني:

د خټکې د زني ډول خامک په مجموعي توګه د غنمو وږي ته ورته وي او پر درې ډوله دی:

۱. د خټکو زني ته ورته په لږ تفاوت سره ورته وي، ولي کاملاً د خټکې زنه نه وي.
۲. د مات خط په ډول یعنې کور وور ډول یا منکسرخط په څېر خامک راځي.
۳. دا ډول د ونو پاڼو ته ورته والی لري او بڼاخلو سرونه ئې هم بولي.

اووم - بندي اوې:

دا ډول خامک هم زیات رواج لري او په هر ډول خامکې ټوکرانو کې استعمالېږي او د استعمال وړ ګڼل کېږي. په خاص ډول ئې په خامکې غاړو کې ښکلا زیاته وي. دې ډول خامک ته بندي اوې ویل کېږي. بندي اوې چې په

عمومي توگه د کار يوې او بلي خوا ته اوښل کېږي. يا په بل عبارت د خامک د کار شروع لومړۍ اوه وي چې خپله اوه د يوې اوږدې ليکې په ډول د کار پر يو اړخ او بل اړخ راځي چې د کار د بطن يا منځ چوکاټ بندي اوې جوړوي چې د يوې او بلي اوې په منځ کې بيا بل ډول خامک شروع کېږي. د کندهار د خامک په دود او دستور کې ئې د ټک او زيبا په نوم سره هم يادوي چې د دواړو په منځ کې انځور کېږي. همدغه اوه په مجموعي توگه پر درې ډوله وي:

۱. ساده اوه
۲. کره وره اوه
۳. بندي اوې. د اوې يو سر او بل سر ته ليس کېږي چې د بندي اوې په نوم يادېږي.

ليس:

لومړۍ درې تاره ئې يو ټک کېږي. د مورک غاښي ډول ته هم ليس ويل کېږي. د ليس د خامک ډول په مجموعي توگه پر پنځه ډوله دئ. پورته نمونې ئې په خامکي غاړه کې ليدل کېږي. پر خامکي غاړه سربېره په کندهار کې د ښځو پر پاڅو باندي خامک کول هم د يوه دود په ډول پاته دئ چې د پاڅو خامک ئې هم بولي ولي. د ښځو پاڅو خامک کول يوازي د ښځو په جنس پورې تړلی دود دئ، ليکن برعکس نارينه هيڅ وخت پاڅو نه خامک کوي.

د ښځو پر پاڅو باندي د خامک دود:

د پاڅو خامک شپږ ډوله لري:

۱. ټيک او زيبا
۲. ليس
۳. بستونه

٤. کوکناري

٥. دالاني

٦. شرشره

د پاڅو د خامک پر ډولونو باندې مو په عمومي خامک کې جلا بحث کړی دئ خو یوازې ئې دالاني او شرشره پاته وه.

دالاني:

لکه له نامه څخه چې ئې معلومېږي د دالان ډول لري او د یوه دالان په توګه نخش او نگار پکښې کېږي.

شرشره:

یو ډول کور وور خامک دئ چې عموماً د پاڅو پر څنډو کېږي دا خامک منکسرخط ته ورته والی لري او یا لکه د آرې دندانې.

خامکي غاړه او یا د غاړو ډولونه:

پورته مو وویل خامک ټوکر ته زیبایي وربخښي، نو له همدغه کبله ئې هم پر سرمیزی یا هغه ټوکر چې د میز پر سر هوارېږي یا روجایي، سرجایي او نورو شیانو باندې استعمالېږي. خو سره له دې ئې هم د کمیس پر غاړه استعمالوي چې عموماً ئې ځوان هلکان په کندهار کې اغوندي او د خامکي غاړې په نوم ئې یادوي.

خامکي غاړه پر څلور ډوله ده، چې هر ډول ئې له بل څخه په شکل کې هراړخیز توپیر لري. ولي د خامک د کار په لحاظ یا د خامک اهمیت ئې سره یو ډول وي او یوازې موږ ئې له شکل سره بلدېدلای سوای. مثلاً د خامک کار به ئې یا موږک غاښی وي یا به بندي اوې وي او یا به ریګي ډوله خامک وي. خو سربېره پر دې ئې هم دغه څلور ډوله په لنډ ډول بیانولای سو:

لومړۍ - پتنوسي غاړه څامکي غاړه:

د پتنوسي غاړې کار د بست په څامک سره راځي چې بستونه ئې خښته خښته کيږي او میده څامک ئې ډېر ښه راځي ، ولي غټ څامک ئې هواداره راځي يعني (په منځ کي فاصله پيدا کوي) نو ځکه د ځوانانو د زياتي پاملرني او خوښۍ سبب گرځي . د پتنوسي غاړې شکل چارکونجه وي او د څامک د کار اندازه ئې نسبتاً زياته وي .

دوهم - شابازي غاړه:

شاباز لرونکې غاړه عموماً په میده څامک او ښاخلو سره راځي . د دې ډول غاړې شکل عموماً يو طرف ته څامک کيږي او په غاړه کي يو څامکي توک راځي او په يوه اړخ کي ئې يو شاباز هم څامک کيږي چې په همدغه سبب ئې شابازي غاړه بولي او که چيري د دې ډول غاړې په منځ کي توک څامک سي ، نو بيا و دې ډول غاړو ته د توکي شابازي غاړه هم وايي چې دغه ډول غاړې هم د شابازي غاړې له جملې څخه شمېرل کيږي چې څامک ئې نسبتاً لږ وي .

درېم - محرابي غاړه:

محرابي غاړه هم د نورو څامکونو په څېر د ښي ښکلا درلودونکې ده . د دې غاړې شکل د يوه محراب شکل ته ورته ده او د محراب په توگه څامک کيږي او د څامک کار ئې په لوزونو سره ډکيږي او د څامک اندازه ئې د پتنوسي غاړې د څامک په پرتله وي .

څلرم - چپه گردنه:

چپه گردنه د څامک هغه ډول دی چې عموماً ئې پر کالر باندي څامک کيږي نو له همدغه سببه ئې هم د ملي کاليو پر کالرونو څامک کوي او هم ئې د رسمي

کالیو یعنی د دریشۍ پر کمیښ باندې خامک کېږي. هلکان دغه چپه گردنې خامک زیات خوښوي. د خامک د کار ډول ئې د توک او شاباز په توگه راځي.

هو! په خامکي غاړو کې که څه هم هر ډول ئې له دغو څلورو څخه زیاته ښکلا لري خو هغه چي د ارزښت په لحاظ سره زیات اهمیت او قیمت لري پتنوسي غاړه ده او دوهمه درجه محرابي غاړه ده چي ډېر اهمیت او ارزښت لري چي په وروسته کې د توک او شاباز ارزښت لري.

په مجموعي توگه خامک د ستنې له کارو څخه شمېرل کېږي. د ستنې د کار ډولونه زیات دي یو ئې هم خامکي کار دی. په خامکي کار کې د کندهار خامک زیات شهرت لري او زیات خلک ئې استعمالوي. تقریباً په هر کور کې د خامک اثار موجود دي او هر کندهاری د خامکي غاړې یوه نمونه لري. حتی په خپلو دودونو کې په حتمي توگه د یوه دستور په ډول استعمالېږي، لکه د واده په دود کې، په کلنگ کې د خامک نمونې ورکول کېږي او د زوم غاړه په خامکي ډول ورکول کېږي. همدغسې په اخترنو کې د ځوانانو د غاړې جوړول یو حتمي کار بلل سوی دی خصوصاً هغو کسانو ته چي نسبتاً اقتصادي وضعه ئې جوړه وي (بلاى وي).

په هر صورت د خامکي دود او دستور په خپل چوکاټ کې په قانونمند ډول تکامل کوي. مثلاً د زوم له پاره جوړه استول او په هغه کې د ستنې خامک یو حتمي شی گڼل کېږي او همدغسې د خامک په دود او دستور کې باید زیاته کړو چي خامک یوازي په ستنې سره نه بلکې په ماشین سره هم خامک کېږي چي د ماشین په خامک کې سونډ او لاندې سپنسي استعمالېږي چي په همدغه ترتیب د ماشین کار یا ماشیني خامک ارزښت هم لږ وي. د ماشیني خامک په پرتله د ستنې خامک چي له یو طرفه په زیات وخت او زیات تکلیف سره سر ته رسېږي د توکر دوه اړخونه یعنی لاندې باندې ئې سونډ استعمالېږي او قیمت او ارزښت ئې څو چنده د ماشین تر خامک ډېر وي، نو ځکه ئې ارزښت هم څو چنده تر ماشیني خامک لوړ دی او

د خامک کوونکي پېغلي پر سترگو هم ډېر فشار راوړي، نو ځکه ئې نړۍ وال هم خوښوي.

سونډ:

د خامک له پاره استعمالېږي چي يو روښانه او ورېښمينه سپنسي يا تار دئ.
درې ډوله لري:

١. نازک سونډ.

٢. ميانه سونډ يعني نه نازک او نه پنډ.

٣. پنډ سونډ چي عموماً توربخۍ کېږي.

په هر صورت په افغانستان کي د کندهار خامک ډېر لوړ نوم لري او په عامه توگه په ټول افغانستان کي داسي اصطلاح سته چي د کندهار خامک زيات ارزښت لري او د کابل او نورو ولايتونو پرگنې په خپلو ځانگړو دودونو کي لکه د واده دود او نورو دودونو کي کوښښ کوي چي کندهاري خامک په جوړو او مراسمو کي يو د بله واستوي او راواستوي. خو سربېره پر دې د کندهار خامک په نړۍ کي ډېر خوښوي او په امريکا کي نوموړی لاسي صنعت او خامک ته ډېر ارزښت ورکوي. نو په دغه دليل د غربي هيوادونو سره د کندهاري خامک تجارتونه سته او افغانستان ته د توريستانو د راتگ له پاره په کندهار او کابل کي خامکي څېزونه او شيان په دوکانونو کي د پلورلو له پاره ځړول کېږي او ډېر توريستان ئې د ځانونو سره د سوغاتونو په توگه غربي هيوادونو ته وړي چي له همدغي لاري څخه ډېرو پرگنو او دوکاندارانو ډېري پيسې تر لاسه کړي او نوموړي خامکي څيزونه د روجايي، بالښت پوښ، کميس او نورو ډولونو په څېر غربي المان، ايتاليا، فرانسې، امريکا، سويلي او نورو هيوادونو ته رسمي او غيررسمي کندهاري خامک استول کيږي او وړل کيږي.

د موچنیو (بڼو) د جوړولو دود او دستور

په لرغوني افغانستان کې ډېر ارزښتمن دودونه سته. د یوې سیمې دودونه له بلې سیمې سره توپیر لري. د هر دود سپړل نه یوازې دا چې د هغې سیمې دودونه مو رااخیستي دي بلکې یو تاریخي او باارزښته مواد مو له ورک کېدو څخه ساتلي دي. په همدغه دلیل موږ دلته د پڼو یا موچنیو ډېر لرغونی دود را اخلو او لیکو چې څو به آئنده کې د مغزو د سلولونو یعنې حافظې څخه که نوموړی دود لیرې سوی هم وي د کاغذ پر مخ باندې به خوندي پاته سوی وي.

په لرغونو وختونو کې چې له پڼو څخه گټه اخیسته کېده، تر ټولو لومړی به د یوه حیوان څرمن انتخاب کېدله او بیا به د نیرې په وسیله له گوم تار سره نوموړی پوست د موچنې یا بوټ په ډول گنډل کېده او له هغه څخه به یې گټه اخیسته. نوموړی صنعت په لومړي سر کې د هر چا زده وو او تقریباً هر چا کولای سوای چې چوټي، موچنې او بوټونه جوړ کړي او گټه ځنې واخلي. ولې به هغه وخت کې د موچنیو جوړولو صنعت ډېر ضعیف او یوازې د یوې پای پیچې په ډول یا د پڼو د پټولو په څېر گټه ځنې اخیستل کېده. ولې د پڼو صنعت هم په هغه ساده او ابتدایي ډول پاته نه سو او ورو ورو یې داسې تکامل وکړ چې اوسنی حالت یې موږ نن ورځ د سر په سترگو وینو چې نن ډول ډول بوټونه جوړېدای سي. خو پس له هغه څخه چې اپتیا ډېره سوه نو د جوړېدو ضرورت یې هم ډېر سو او یو تعداد صنعتگران په

^۳ نیره یو تېره څیز دی چې سر یې چنگ وي. به آساني په څرمن ننوزي او د راتلو په وخت کې تار هم له ځانه سره راباسي چې په دې ترتیب موچنه گنډي او کښته برخه یې به لرگي ټینګه سوې وي چې لاس خوړ نه کړي.

دې باب راپيدا سول چي به قرار قرار ئې ډېر باخه صنعتگران د صنعت کار په وېش کي پيدا کړه او نوموړی صنعت او جوړتيا هم د يو عالي صنعت او نورو توليدي صنعتونو په څېر ئې سر وکښی او ځانگړي پوه صنعتگران ئې پيدا کړل چي د پښو به جوړولو کي ئې ځانگړي مهارتونه راڅرگند کړل او د توليد په پروسه کي ئې ډېره پرمختيا وموندله چي د ښاريانو پر ضرورت سربېره ئې د کليو او بانډو ضرورتونه هم ورتر سره کړل. په کندهار کي په ډېره ښکلا سره د موچنيو ډولونه رامنځته سول. د ښکلا بېل بېل ډولونه ئې د وخت به بېلو بېلو پړاوونو کي موډ او فېشن يا دود پيدا کړ او د کندهار په ښار کي د نوموړي مسلک له پاره ځانگړی ځای وټاکل سو او د هري سيمي بوټ جوړوونکي به د خپل لاسي صنعت له پاره و نوموړي ځای ته راتلل او د دوکان نيولو په لټه کي به وه.

په کندهار کي په لومړي وار د دې صنعت له پاره سربوښ بازار وټاکل سو او سربوښه چارسو کي يو طرف ته ټول بوټ جوړوونکي او د موچنيو د صنعت کسبگړه دوکانداران وه، چي ورو ورو د بوټو او موچنيو دوکانونه ډېر سول او سربوښه بازار ته به ئې کله کله د بوټو يا موچنيو بازار هم وايه. د وخت به تېرېدو سره څه وخت چي د امريکا د امپرياليزم له لوري څخه کبابي بوټونه و مملکت ته راداخل سول نو د داخلي بوټونو بازار هم خړپړ سو. ولي په عوض کي ئې يوازي موچني د يو تعداد خلکو له پاره پاته سوې او د موچنيو مينه والو به نوموړي موچني په پښو کولې او سربېره پر دې د موچنيو ډولونه هم نوي سول او ډول ډول گلابتونونه په نوموړو موچنيو کي استعمالېدل او خپل ډولونه ئې پيدا کړل. هر ډول ئې په ځانگړي ډول ځانته مينه وال پيدا کول او پخوانيو خلکو او سپين سرو ښځو چي د پخوانيو موچنيو سره ئې عادت پيدا کړی وو. تر نن ورځي پوري هم هغه موچني اخلي او په پښو کوي ئې. ليکن په ځوانه طبقه او قشر کي د موچنيو د په پښو کولو دود کم او په اوسنيو شرايطو کي بيخي له منځه تللی دی.

یوازي ئې په ځوانانو کي یو ډول خلک چي ځانگړي خصوصیات لري هغوی
 ئې په عنعنوي ډول اغوندي چي هغو خلکو ته په کندهار کي د کندهار د پایلوچانو
 اصطلاح ویل سوېده. په هر صورت د موچنو دود نن په کندهار کي د یوه عنعنوي
 او فولکلوريک دود څېره ځانته غوره کړېده او موږ به د خپل دې مطلب په جریان
 کي د یوه فولکلوريک دود په حیث پر وږغیرو، څو وکولای سو چي په کندهار کي
 د فولکلور ډول ډول څېرې څرگندي سي او په آینده کي د گټي وړ وگرځي.

اوس نو موږ گورو چي په کلیو او بانډو کي عامیانه فولکلوريک څیزونه چي
 له هغې جملې څخه یو هم د موچنو د په پښو کولو دود او دستور دی په ځانگړې
 توگه د کندهار د سیمي دغه دود او دستور تر څېړني لاندې ونیسو. دا دود له ډېري
 زمانې څخه رواج لري او په پخوانو زمانو کي ئې د پښو کولو یا خپلو په خبر گټه
 ځني اخیسته او زیات رواج ئې درلود. اوس مهال ئې رواج لږ سوی دی لیکن په
 کلیو کي استعمال لري. په ښار کي ئې اوس رواج د ورکېدو په حال کي دی. نو باید
 ځانونه مجبور وگڼو چي دا دود راواخلو او د کاغذ پر مخ ئې خوندي کړو.

په لومړي سر کي موچنه د بوټ په څېر په پښو کيږي، مگر له بوټ سره په ډول
 او شکل کي زیات توپیر لري. د موادو په لحاظ هم د بوټ په څېر نه بلکي بل ډول
 مواد پکښې استعمالیږي. په موچنه کي ډول ډول خامکونه او گلان او نور د ښایست
 څیزونه د موچني د ښکلا له پاره انځور یږي.

موچنه هم قیمتي یعني با ارزښته او هم لږ ارزښته جوړېدای سي، یعني ښې
 موچني او خرابي موچني تر منځ توپیر د هغوی به کیفیت او کمیت کي دی. د دې
 جملې معنی او مفهوم دا دی چي څه ډول او څنگه مواد پکښې کار سوي او یا څومره

^٤ د کندهار پالوچان: یو ډول خلک دي چي ډېر زحمتکښه او د ځانگړو عنعنو لرونکي دي. نوموړي
 خلک د ډېرو وهلو او ټکولو په مقابل کي طاقت لري. د سپانو د ساتلو ډېر علاقمندان دي، غښتلي
 او جنگیالي خلک دي. په خپلو منځو کي پر ډېرو عنعنوي اصطلاحاتو باندي سره پېژني او د جنگ
 کولو څخه وروسته نوموړي خلک پر حکومت باندي عرض نه کوي او په خپله خپل غچ اخلي.

انساني نېرو استفاده سوې ده او همدغسي نور ارزښتونه دي چي پر كميت او كيفيت د موچنو ورډيريږي .

په كندهار كې ډېر ښه كسبكاران سته چي هغوی په اصل او بدل ډېر ښه پوهېدلای سي . موږ په كندهار كې د موچنو دغه ډولونه لرو : سوچه موچنه ، جوتيۀ موچنه ، خرۀ موچنه ، دوپړې موچنه او د اصیلو ورېښمو موچنه . له دغو ډولونو څخه ئې هر يو په خپل وخت او ځای كې استعمالیږي او سربېره پر دې د نر او ښځي ډولونه هم توپیر سره لري . همدغسي د ځوانانو او زړو موچني هم سره بېلي دي نو نتیجه دا چي ډېر ډولونه هم د استعمال او هم د مضمون له مخي سره بېل او توپیر لری . لاندې به هر ډول به مفصله توگه وڅېړو :

لومړۍ - سوچه موچنه :

د موچني دا ډول ډېر رواج لري او د قيمت (بيي) يا ارزښت له پلوه هم د نورو عادي موچنو سره توپیر لری ، ځكه به سوچه موچنه كې ډېر اصیل گلابتون استعمالیږي . د سوچه گلابتونو ارزښت او بیه زیاته ده او خپله سوچه گلابتون - ژړ رنگه سوچه گلابتون ، تېز نارنجي گلابتون او خام طلايي رنگه گلابتون - چي له دې ډولونو څخه ئې طلايي رنگ گلابتون خلک خوښوي او د گلابتون غوره ډول بلل كیږي . سوچه موچنه هم له پورته ډول گلابتونو څخه جوړیږي ځكه ئې نوم هم سوچه موچنه ده . سوچه موچنه كه څه هم په ښار او بانډو (كلیو) كې استعمالیږي لیکن به كليو کی تر ښار ډېره رواج ده . ښځي ئې هم په پښو كوي او هم ئې نارینه استعمالوي . د نارینه د موچنو د جوړېدو ډول همېشه د ښځو د موچني څخه توپیر لري . د ښځي د موچني د مخ برخه پلنه او برداره غوندي وي او يوه اندازه کوچنوتې غوندي جوړیږي . كه چيري ښځينه موچنه په سوچه گلابتونو جوړه سي هغه ته هم ښځينه سوچه موچنه ويل كیږي . سوچه موچنه په دې چي ښكلې ، يو لاس او ښايسته راسي نو عموماً میده كار ورباندي كوي چي ډول ډول گلان ، د ونو برگونه (پاني) او

نور ښکلي ښکلي انځورونه ورباندې په میده کارو ټکونو باندې انځوروي. په میده کارو ټکونو سره د موچنو رغول د سوچه موچنو به ځانگړنو کې راځي. پر سوچه موچنو باندې ډول ډول گلان لکه پېچک گل، پلاکس، شب نوري، د ونو پاني او داسې نور انځورونه د موچني د ښې ښکلا په خاطر کېږي. سوچه موچنه نور ډولونه هم لري چې د واده په مراسمو، اخترونو او نورو باندېارونو (محافلو) او مجلسونو کې په پښو کېدای سي او همدغسې ئې د جوړو په دود کې هم د ناوې له لوري څخه د زوم په کالو کې ورکول کېږي او هم د زوم له خوا څخه د ناوې په کالو کې اېښودل کېږي. يعنې موچنه د جوړې په دود کې خصوصاً په کلیو او بانډو کې يو مروج څيز گڼل کېږي، لیکن د کندهار په ښار کې ئې رواج لږ دی.

دوهم - جوته موچنه:

دا ډول موچنه له يوه پلوه سوچه موچني ته ورته والی لري، ولي د جوړېدو او جوړو سوو موادو له پلوه د سوچه موچني څخه توپیر لري او هغه مواد چې په سوچه موچنه کې استعمالېږي په جوته موچنه کې نه استعمالېږي. د بيې او ارزښت له پلوه هم د سوچه موچني څخه توپیر لري. د ښکلا له پلوه هم بعضې وگړي سوچه او بعضې هم جوته موچنه خوښوي. په عمومي صورت پر پورته مشخصاتو سربېره د جوته موچني پر سر باندې يعنې د مخ پر حصه باندې ئې يو غټ انځور کېږي، لکه گل گلاب يا آفتاب گردان گل چې په دې ترتيب ئې د مخ برخه ورغیري کله کله کېدای سي چې د مخ برخه ئې په کوچنیو ښکلو گلانو ورځامک کړې وي. جوته موچنه هم د جوړښت له پلوه دوه ډوله ده:

لومړی هغه ډول ده لکه څنگه چې مي مخکې وويل، يوازي ئې گلابتون د مخ پر برخه باندې کارول کېږي او په همدغه ترتيب جوړېږي. دوهم ډول ئې داسې هم جوړېږي چې پر ټوله موچنه باندې گلابتون کارول کېږي او په هغه ترتيب د جوته موچنو توپیر چې د سوچه موچني څخه دی دا دی چې په جوته موچنه کې جوته

گلابتون کارول کيږي ليکن په سوچه موچنه کي د سوچه گلابتون څخه کار اخيستل کيږي.

سوچه او جوته د گلابتون دوه بېلابېل ډولونه دي چي ډېر شهرت لري. نو که په جوته موچنه کي گلابتون داسي کارول سوي وو چي ټوله موچنه ئې ډکه کړې وه د گلابتون څخه هغه د قيمت او ارزښت له پلوه ډېره بيه لري او که يوازي ئې پر مخ يو گل درلودی نو ارزښت ئې هم لږ وي او د جوته موچني د گلابونو میده ټکونه لږ وي او عموماً په غټو ټکونو سره رغول کيږي او هم بايد وويل سي چي لومړی تر هر څه مخکي په موچنه کي څرمن په يوه معين غالب سره د برنډې به وسيله تر غټي ډبري لاندي پرې کوي او بيا ئې پر مخ باندي نخشونه يا مختلف ډوله انځورونه کارول کيږي. وروسته په نورو ډول ډول سامان آلاتو سره گنډل او جوړيږي چي ممکن د مضمون په وروستۍ برخه کي په مفصله توگه ورباندي ورغږيو.

درېم - خره موچنه:

مخکي هم وويل سول چي موچني د ارزښت او هم د موادو د جوړښت له پلوه بېل بېل ډولونه لري او همدغسي موچنه د څرمن يا چرم له پلوه هم توپير سره لري چي په همدغه ترتيب سره خره موچنه د موچنيو بله بېلگه (نمونه) ده چي له خړي څرمني څخه رغول کيږي. د خړي موچني څرمن په نورو ځايونو کي هم استعماليږي يعني د خړي موچني څرمن د پڼې له پاره هم استعماليږي. خره څرمن نسبت نورو څرمنو ته لږ څه پنډه او ټينگه وي. مقاومت ئې نسبت و سوچه موچني ته ډېر وي او د افغانستان په گوټ گوټ کي توليديږي او د گران هيواد په هره سيمه کي پيدا کېدای سي. د دې موچني څرمن د غوايي يا گامبيني له پوستکي څخه تر لاسه کيږي.

خره موچنه هم د کندهار په ښار او ليرو سيمو يعني کليو او بانډو کي استعماليږي چي عموماً ئې غريبه او زحمتکښه طبقه استعمالوي. د دې يو علت دا

دئ چې د خړي موچني چرم يا خرمن لږ څه ټينگ او مقاومت ئې زيات وي او د ليري مسافرتونو او سختو غرونو، شېلو او دښتو مقاومت (طاقت) لرلاى سي، ځكه چې د دې موچنې خرمن پياوړې وي او لكه څنگه چې مو وويل د غوايي او گامبيني له پوستكي څخه تهيه كيږي. په همدغه دليل ډېره پيدا كېداى سي. د دې چرم يعني خرمن بيه د نورو خرمنو په پرتله لږ ده. بايد ووايو چې خرمني ډېر ډولونه لري، خو موږ بايد دلته هغه ډولونه ياد كړو چې يوازې د موچني په جوړولو كې استعماليري. د مثال په توگه دغه درې ډوله ئې په موچنه كې زيات شهرت لري، لكه: انگريزي خرمن، وطني خرمن يا د هيواد خرمن چې د خړي موچني خرمن ئې هم بولي چې د غوايي او گامبيني (سټلا) له پوستكي څخه جوړيږي. دريم د پسو خرمن ده چې د پسو له پوستكو څخه په لاس راځي، مقاومت يا طاقت ئې لږ دئ نو ځكه په موچنو كې لږ استعماليري او ډېر ځايونه د پسه له خرمني څخه موچنه جوړوي. همدغسې د پورته ډولونه څخه ئې انگريزي خرمن ډېره بيه لري او خلك ئې هم ډېره خوښوي. انگريزي خرمن ته اصيله خرمن هم وايي او زيات شتمن خلك له همدغي خرمني څخه موچنه جوړوي. د انگريزي خرمني څخه په سوچه موچنه كې كار اخيستل كيږي يعني پر انگريزي خرمنو باندي سوچه گلابتون د خامك په ډول په رنگ رنگ گلابو انځوروي او موچنه ځنې جوړوي. دغه ډول دوهمه درجه د غوايي او گامبيني خرمنو ته په موچنه كې ارزښت وركول كيږي، ليكن دغه دريم ډول د پسه پوستكي د خرمن څخه چې چندان د موچني له پاره مساعده او برابره نه بلل كيږي نو ځكه ئې د نور بحث ضرورت هم نسته.

څلورم - دوپړۍ موچنه:

د دوپړۍ په نوم هم موچنه سته چې د نورو ډولونو څخه ئې توپير په دې كې دئ چې په خاصه توگه ئې نارينه په پښو كوي. د دوپړۍ موچني مخ پلن جوړيږي او مخكې تر دې چې موچنه وسكښتل يا جوړه سي نو د مخ د برخې خرمن ئې پلنه

نیول کیري. وروسته ئې سکښت په معینه اندازه سره نیول کیري او د برنډې په وسیله سره سکښت کیري او بیا ئې پر مخ گلابتون ډول ډول انځورونو باندې کاروي او په همدغه ترتیب جوړیږي. د دویمې په نوم موچنه د زومانو له پاره د جوړې په کالیو کې لېږل کیري. ښځې دا ډول موچنې نه استعمالوي. دویمې موچنې د ارزښت په لحاظ هم ډېر ارزښت او بیه لري. که چیرې ئې څرمن هم انگریزي څرمن وي نو بیا ئې هر څوک په ډېر ارزښت سره اخلي یا رانیسي.

پنځم - د اصیلو ورېښمو موچنه:

دا ډول موچنه د اصیلو ورېښمو څخه جوړیږي او گلابتون نه پکښې کاریري او یا ډېر لږ پکښې استعمالیږي. خو دا ډول موچنه هم زنانه او هم مردانه یعنې هم ئې نارینه په پښو کوي او هم ئې ښځې په پښو کوي. ولي لکه څنگه چې یوه اندازه ښکلي او ښایسته جوړیږي نو ځکه ئې ښځینه مخلوق زیات استعمالوي.

دا پورته پنځه ټول هغه ډولونه دي چې د کندهار ښار په شاوخوا کې تر اوسه هم استعمالیږي. په هر صورت باید ووايو چې اصلاً په اوسني وخت کې د ډېرو ملرنو موزو، چوټو، خپلیو او نورو په رامنځته کېدو سره ئې د موچنو ارزښت ډېر کښته کړی دی. دا ځکه چې د موچنو مقاومت او توانمندی تر بوټو لږ ده. د وخت او زمانې به تېرېدو سره نوو او موډرنو وسایلو د خلکو پاملرنه ځانته راوگرځوله او همدغه ډول موچنو خپل ځای و عصري وسایلو ته پرېښود. باید وویل سي د موچنو مقاومت او توانایی د باران د لندېدو په مقابل کې ډېر لږ دی چې د موچنو د لږېدو علت هم دغه بللای سو او هم موچنه ډېره گرانه یعنې قیمتي تمامیږي. زموږ پرگنې کولای سي چې د یوې موچنې په قیمت یا بیه باندې درې څلور جوړې مناسب بوټونه ځانته رانیسي. نو همدغه علت دی چې په لومړي سر کې زحمتکښو طبقو او پرگنو خپل مخ ځني واپړوی او په دوهمه درجه کې زموږ د ځوان نسل ذوق او علاقې څخه ډېر وروسته پاته رواج وبلل سو، نو ځکه ئې ځوانان هم د استعمال غوښتنه نه کوي او استعمال

ئې په لږو خلکو کې سته چې هغه هم په زړو او سپين سرو ښځو او خلکو کې دي او په همدغه ترتيب بايد وويل سي چې د جوړېدو ځايونه ئې هم لږ دي. نو په کندهار کې په ډېرو مخصوصو ځايونو کې جوړېږي او پلورل کيږي چې ډېرې لږې پرگنې ئې د عادت او پخواني ورپاته سوي دود په څېر استعمالوي.

په همدغه ترتيب په اوسني وخت کې ډېر لږ کسبکاران سته چې اوس هم موچني جوړوي، حتی ويلای سو چې په دغومره لږ اقليت سره بيا هم موچنه په پښو کوي او جوړوي ئې. نن هغه خلک چې موچني جوړوي او يا موچنه په پښو کوي هغه يو د بل سره ډېر ښه پېژني او د مشريانو په ډول سره راسه درسه سره لري.

د کندهار ښار په دغو مخصوصو ځايونو کې د موچني کسبکاران ناست دي چې موچني پلوري. د ښار په سړپوښه چارسو کې موچني جوړېږي او پلورل کيږي، يعني سړپوښه چارسو او کاکړو کوڅه مخصوص ځايونه دي.

امکان سته چې د وخت په تېرېدو سره دا ډول فولکلوريک مواد ډېر لږ او له منځه ولاړ سي. نو موږ مکلف يو او ځانونه مجبور گڼو چې همدغه موضوعات چې فولکلوريک اهميت ئې د وخت او زمانې په تېرېدو سره ډېرېږي راټول کړو او د کاغذ پر مخ ئې خوندي وساتو. د همدغه نظر له مخې د موچنيو (پښو) دود او دستور چې د کندهار په ولايت کې له ډېر پخوا او لرغوني زمانې راهيسې موجود دئ موږ وسپړه او د يوې فولکلوريکې بېلگې په څېر مو په گوته کړ او دا مو وښووله چې د فولکلور دغه برخه چې د انساني ژوند سره نژدې اړيکې لري. خصوصاً د اتنوگرافي (بشرپېژندنې) چې په عمومي توگه د فولکلور يوه ډېره غوره برخه تشکيلوي او د فولکلور د يوې ځانگړې په څېر مو خبرې ورباندې وکړې. که څه هم موږ په پوهېدلای سوای چې د زمانې په تېرېدو سره به ممکن د موچنيو دود هم بيخي له منځه ولاړ سي. ليکن موږ دا ډول دود او دستور د يوه يادښت په توگه ساتلي او خوندي کړي دي او د همدغه تعبير له پلوه د فولکلور د مطالعې له پاره گټور دئ.

د نظر ماتولو دود او دستور

د اولس خورا لويه شتمني او بانگه د اولس ژبه او شفاهي روايات دي چي په زرگونو كلونو كي د فولكلور په ذريعه راټوله سوي او خوندي ساتل سوي دي. د اولس فكر، هوسناري، ملي شفاهي روايات، اجتماعي جوړښت، ژوند، كړه وړه او عادات په فولكلور كي په ښكاره او نوي ډول څرگند سوي دي.

همدغسې پښتو چي له باريكيو او استعارو څخه ډكه ژبه ده د فولكلور برخه ئې خورا غني او بډايه ده. ډېري فولكلوريكي برخي لري چي له يوه نسل څخه بل نسل ته پاته كيږي او مثبت اړخونه ئې تكامل كوي. د مثال په توگه له پخواني طبابت څخه نيولې بيا تر ننني طب پوري په زړه پوري بدلونونه راغلي دي. ويلاى سو چي اوسنى طب اصلاً د پخواني طب پورې دى. په همدغه ترتيب د ژوند د هر اړخ پيښي په فولكلور كي ځاى سوي دي. يعني د فولكلور ښاخونه ئې بې شمېره دي.

په فولكلوريكو دودونو كي مثبت او منفي دواړه اړخونه سته. هم ښتيا سته هم درواغ، هم خندا او هم ژړا. هم سم چلند هم ټگي او برگي. هم عقبايي او دنيايي اخلاقي فسادونه او ښېگڼي او نور د ژوندانه بېلابېل اړخونه پكښي ځاى سوي دي چي عبرت او گټه اخلو او د انساني گټو او ژوند يوه لويه منبع جوړوي. څنگه چي د شوروي اتحاد لوى ليكوال ماكسيم گوركي په داسي حال كي چي د اولس په دودونو او اولسي آثارو په اهميت ښه پوهيږي د فولكلور په باره كي داسي ليكي:

«د فولكلور په ساده الفاظو كي تر ټولو لوى حكمت پروت دى، متلونه او سندري چي د فولكلور ښاخونه دي، كه څه هم مطلب ئې لنډ وي خو فكر او احساسات پكښي د يوه كتاب په اندازه ځاى سوي وي.»

د فولکلور اهمیت خورا زیات دی. نو هر لیکوال وظیفه لري چې د خپلي ټولنې فولکلوري مناسبات د کاغذ پر مخ خوندي وساتي او په راټولولو کې ئې هاند او هڅه وکړي. پرې نه ږدي چې په سینو کې د هدیرو خاورو ته وسپارل سي. موږ په دې لیکنه کې د پخواني طب یو اړخ چې د سپلینو دود او دستور دی رااخلو او یادونه ئې کوو. په دې یادونه کې معلومېږي چې د طب اوسنی علم له ډېرو پخوانیو تجربو څخه رامنځته سوی دی.

د بدو نظر:

د نظر مسئله چې په پښتني سیمو کې هر ځای رواج لري او عام دود دی د کلیوالي طب یوه مهمه برخه جوړوي. پر همدې اساس ئې دلته د څېړلو کوښښ کوو. که چیرې زموږ د گران افغانستان په پښتني سیمه کې کلیو او بانډو کې چا ته یو ناڅاپي ناروغي او یا کوم بل پرابلم پیدا سي، خصوصاً هغه چا ته چې ډېر ښه ځوان او یا ښایسته پېغله وي او یا چاغ ښایسته کوچنی وي او یا هم په مال اوشتو کې تر نورو ښه وي او یا هم دا چې په کارونو کې تر نورو غښتلی وي او هر لوري ته ئې صفت او آوازې خپرې وي نو که څوک پرله پسې د هغه صفت وکړي او وروسته تر صفت کولو هغه ته څه پېښه وسي یا ناروغه سي او یا هم له بلي کومي تصادفي پېښې پر اساس زیانمن سي نو د خلکو خبري او دودونه د ده په هکله داسي وي چې پلانی سړی نظر سو او یا هم وایي: سترگو واخیستی یا سترگو وخوړ او یا هم وایي: سترگو وهلی دی. د دغه ډول ناروغۍ له پاره د نورو کلیوالي درملو څخه کار نه اخلي سم دلاسه ورته سپلني دودوي چې دغه دود سوي سپلني بیا په لویه لار کې چې خلک پر تېرېږي اچوي. همدغه رنگه له تر دود وروسته د ناروغ پټ نظر د کور ښځې وچوي او د نظر وچولو سره ځینې خاصي دعاوي او کلیوالي اصطلاحات هم وایي. کله کله تر نظر مخکې سپلنی دودوي چې نظر تاثیر پر و نه کړي او یا و موږ ته خپل زوی تر سترگو ښه وایسي او یا بل کوم دوست ته خپل دوست ښه معلوم سي نو وایي

چي پلاتکي زما تر سترگو ښه معلوم سو. راځي جي سپلني ورته دود کړو. نو د سپلنيو په وسيله ئې نظر ماتوي.

په ځينو وختونو کي بعضي خلک ښځي او يا سړي يا هم هلکان د نظر خاوندان وي او وايي چي پلاتکي سړي يا ښځه يا هلک نظر لري نو که چيري هغه څوک چي سترگي ئې نظر لري نو که د نوي زېږېدلي کوچني کور ته ورسې او د کوچني زيات صفت وکړي لکه: څنگه چاغ کوچنی دئ، څنگه غټ مټ دئ، څنگه سپين ښايسته هلک دئ، نو د کوچني د مور کرکه يا (کږنه) کيږي او فوراً خپل ماشوم ته سپلني دودوي او که تصادف ناروغ سو نو وايي پلاتکي راغلی وو د هغه سترگي ډېر بد نظر لري زموږ ماشوم ئې رانظر کړی دئ.

داسي دود هم سته چي د هغه د پرتوگابښ (واکه) څخه کومه ټوټه يا تار راپرې کړي او کوچني ته ئې دود کړي. زياتره وخت نوی پيدا سوی کوچنی هغه چا ته نه وربښکاره کوي چي د هغه سترگي نظر ولری. حتی ځيني وختونه خواږدي يعني خواشيني د ډېرو دوستانو تر منځ پر همدغه موضوع رامنځته کيږي. ځيني کسان د عقيدې له مخي نظر کوونکي کسان وي او خپله هغه هم کله کله په دې عقیده وي چي زما سترگي نظر لري. په دغو لاندې وختو کي د نظر مفکوره رامنځته کيږي، لکه د کوچني يا ماشوم پيدا کېدل چي په هره لحظه کي سپلني ورته دوديري او يا هم ناوې چي د لومړي ځل له پاره زوم ته راسي نو مخي ته ئې سپلني ورباسي او هم د واده په مراسمو کي په ډول ډول حالاتو کي لکه د دستمال په وخت کي چي کوم نارينه د ناوې کور ته د دستمال د اخيستلو په وخت کي ورغلي وي نو د ناوې د کورنۍ له لوري په لار کي سپلني ورته دوديري. کله چي ټول راغلي مېلمانه د سپلنيو تر څنگ تېر سول نو د زوم له لوري د سپلنيو په بدل کي پيسې وراچوي. د پيسو کومه خاصه اندازه نه وي معلومه که ئې زياتي ورواچولې او که ئې کمي. په هر صورت څه وراچوي.

په نوموړي دود کي د زوم له لوري څخه د پیسو وراچولو دنده یا زوم او یا پلار تر سره کوي او یا هم د زوم ورور. په پخوا وختو کي چي به ئې ناوې پر آس سپره کړه او د زوم د کور لوري ته به تلله او توره به ئې په لاس ورکړه نو هم به ئې یوه پلا سپلنیو ته راوستله. په همدغه ډول سپلني دودول یوازي د انسانانو د نظر کېدو په خاطر نه بلکي د ډول ډول حیواناتو او قیمتي څیزونو له پاره هم استعمالیږي، لکه غوا، بوزه، گامېښه، غوښور پسه، غویی، اوښ او داسي نورو حیواناتو له پاره سپلني استعمالیږي. غوا، میږي او بوزې ته په هغه وخت کي چي لنگه سي او یا ډیري شیدې وکړي نو سپلني ورته دودوي. همدغسي سپلني هم وروسته تر نظر دود کيږي او هم مخکي له دې چي یو ښه حیوان یا انسان یا ماشوم، ځوان چي نظر نه سي په دواړو حالتو کي د سپلنیو دود او دستور سته چي ورته دود کړل سي.

همدغسي نه یوازي په کورونو کي دا دود موجود دي بلکي تر کور دباندې يعني په بازارونو او کوڅو او زیارتونو کي هم د سپلنیو دودولو دود سته چي زیاتره ئې ملنګان تر سره کوي. ملنګان په زیارتو کي د سپلنیو کتوري ایږدي او خلک ځني تهریږي او خدای و هست هر یو تر خپله قدرته څه ناڅه پیسې وراچوي. ملنګان دعاوي ورته کوي. همدغسي ملنګان په بازارو کي گرځي په غټو دکانو او مغازو کي دکاندار او یا مغازه دار ئې رابولي او ملنګ سپلني ورته دودوي چي هټی یا مغازه ئې سترګه وانخلي او ملنګ ته په کتوري کي پیسې وراچوي. ملنګان په بازارو کي و ځوانانو ته هم سپلني نیسي او هغوی په مقابل کي تر وښه پوري پیسې ورکوي. په هر صورت سپلني د نظر په هر ځای کي به بېلو بېلو دودونو سره د پرګنو به بېلو بېلو عقیدو استعمالیږي او د استعمال په وخت کي ئې ډول ډول نارې او غزلي یا قافیې لرونکي بیتونه پر ویل کيږي. موږ ئې د نمونې په توګه دلته یو څو بیتونه رانقلوو چي د سپلنیو د استعمال یا دودولو په وخت کي ویل کيږي:

نظرمات - نظرمات هم د دېب هم د پېري.

هم د خپل هم د پردي، هم د لوی هم د کوچني.

نظرمات - هم د تورسترگي هم د شين سترگي .
 نظرمات - نظرمات هم د دېب هم د پېري .
 هم د خړسترگي - هم د سورسترگي .
 نظرمات - نظرمات هم د خپل هم د پردي .
 هم د جگ هم د گردې - هم د لوی هم د کوچني .
 نظرمات - نظرمات هم د ښځي هم د سړي .
 نظرمات - نظرمات هم د جگ هم د گردې .
 هم د پېغلي هم د هلکي ، هم د ښځي هم د سړي .
 نظرمات - نظرمات - نظرمات .

که څه هم د پورته بيتونو قافيه او شعري عروض به په هغه اندازه چي لازمه وي نه وي برابر ، خو د يوه منل سوي دود په څېر د يادوني وړ گڼل کيږي چي بايد له ورکېدو څخه راوگرځول سي او بل هم د نوموړي ډول بيتونو شاعر نه دئ معلوم ، ليکن سينه پر سينه له يوه نسل څخه و بل نسل ته رارسېدلي دي او خوله پر خوله تر همدغه ځايه راغلي دي . امکان ئې ډېر سته چي دغه ډول فولکلوريک بيتونه اوس هم زيات وي چي موږ ئې راټول کړو او هم به زيات دودونه او عنعنې له منځه تللي وي چي اوس زموږ سره نسته . په هر صورت دا ډول دودونه زموږ د ژوند يوه ډېره مهمه برخه جوړوي او زموږ په تاريخي حماسو کي د قدر وړ گڼل کيږي .

زموږ ملت په همدې دودونو پېژندل سوی دئ او زموږ د ټولني د پېژندگلوی سره پوره اړيکي لري . د مثال په ډول په لنډيو کي چي د پښتني فرهنگ يا دودونو يوه ډېره غوره برخه ده چي دا لنډۍ د جنگ په ميدان ، د جنگ په وختونو کي د غليم په مقابل کي ويل کيږي چي دلته موة يوه لنډۍ په داسي حال کي راوړو چي يوه پېغله خپل ژوند قرباني کول غواړي تر هغه ځوان چي د غزا پر لور د غليم د يرغل په مقابل کی ځان تر وطن قرباني کوي ، لکه چي وايي :
 پېغلي لوگی تور سپلني کړل

چي ئې په سپينه ورځ آشنا غزا ته ځينه

له پورته لنډۍ څخه په ډاگه څرگنديږي چي سپلني دودول په دې معنی هم دي چي هغه سړی چي سپلني ورته دوديري د هغه د پلار و مخي ته سپلني مخکي يا وړاندي سول او يا قربانول چي خلک او پرگنې په همدغه عقیده سره سپلني دودوي نو ځکه پېغلي جنگ ته د تگ په وخت کي ځوانانو ته سپلني دودي لکه په پورته لنډۍ کي چي اشاره ورته سوې ده.

د سپلنيو د استعمال هدف او غايه په پورته څو پاڼو کي وڅېړل سوه اوس به بې ځايه نه وي چي د دې سپلنيو فولکلوريک بوتي په هکله څه ناڅه وليکو.

د سپلنيو بوتي:

دا بوتي چي له طبي بوټو له جملې څخه گڼل کيږي د افغانستان په گوټ گوټ کي پيدا کيږي. زياتره بوتي ئې په دښتو او نرمو خاورو او مځکو کي په طبيعي ډول پيدا کيږي. د بوتي لوړوالی ئې له شلو څخه تر پنځه ويشتو سانتي مترو پوري رسيږي. کوچني کوچني گلان کوي، گل ئې سپين رنگ او لږ بوی هم لري. دا بوتي د پسرلي په سر کي راپيدا کيږي او کرار کرار د ثمر يا گټي ورکولو اخيري اندازې ته رسيږي. دا بوتي د اوږي يا دوبي به سوځنده لمرونو کي مقاومت وکړي، همدغه ډول د اوبو په نسته والي کي هم طاقت کولای سي. تر دې بوټو لاندي د سيسو د بچيو ځالي او د هگن او جوري د مرغيو ځالي هم ليدل کيږي. په دښتو کي د دې بوتي موجوديت د دښتو د ښکلا او زينت سبب کيږي. کله چي د دې بوتي گل ورزيږي د نخود په اندازه کوچنی غوټه پيدا کوي چي د دوبي يا اوږي به آخر کي وچيږي او څلور پلې کيږي، په هره پله کي ئې د سپلنيو دانې پرتې وي. تر هغه وروسته چي سپلني وچ سول راټوليږي او بازار ته د خرڅ له پاره راوړل کيږي. په بازار کي ئې عطاران رانيسي. سپلني د کندهار په هر کور کي پراته وي او د دودولو پر مهال په سره انگار اور کي اچول کيږي.

د يادونې وړ ده چې د سپلنيو له بوټو او پاڼو څخه کليوال خلک د اور لگولو استفاده کوي. کله کله خو ئې کليوال خلک بوټي د خرڅلاو له پاره بازار ته راوړي. په عصري طب کې هم د سپلني دود د انټي بيوتيک او ضد مکروب خاصيت لري، مکروبي فضا سموي، کله چې مړی ښځ سي، څه وخت چې خلک د مړي له ښخولو او تدفين څخه راوگرځي او د متوفا کورنۍ ته فاتحه او تسليت وايي په دغه وخت کې هم په منقلونو او نغريو کې د خلکو مخ ته سپلني دوديري. دا کار د مړي د کورنۍ له خوا کيږي چې خلک سوچه سي.

نو په نتيجه کې ويلاى سو چې:

سپلني د عاميانه طب له ډېرو ښو دواوو څخه گڼل کيږي چې په وروسته کې به موږ د عاميانه طب په بحث کې هم پر دې موضوع څه خبرې وکړو. د سپلنيو په څېر يو تعداد نور بوټي هم سته چې په عاميانه طب کې کاريري او گټه ځني اخيستل کيږي. يو هم له هغې جملې څخه د بدره په نوم بوټى دى چې د افغانستان په گوټ گوټ کې پيدا کيږي. په ځانگړې توگه د شمالي سيمو په کوه دامن کې د نوموړي بوټي زيات څرکونه ليدل کيږي.

په کندهار کې د ځينو عنعنوي مېلو د تم ځايونو څرک

کندهار هم د نورو سيمو په څېر د مېلو، ساتېريو او تفريح ځايونو له پاره ټاټوبي او تمځايونه لري. ولي د هرې سيمې د مېلو سره په کلتوري او عنعنوي لحاظ توپير لري. حتی د مېلو او ساتېريو په وخت کې ئې د لوبو توپيرونه سته. په خاصه توگه زموږ د کندهار د شاوخوا سيمو ډېر مهم ځايونه چې اوس ئې د دودونو او دستورونو اهميت پيدا کړی دی او د کندهار په دودونو کې مفصل بحث پر کېدای سي يادونه وکړو او د فولکلور مينه وال به له همدغه فولکلوريک دستور څخه خبر کړو او اميد لرو چې دا کار به نه يوازي د فولکلور مينه والو له پاره گټور تمام سي بلکې د اتنوگرافي د مينه والو له پاره به هم په زړه پوري وي.

د يادوني وړ ده چې نوموړي لوبي او د مېلو ټاټوبي به په جلا توگه د ځای، وخت او خپل خاص ارزښت پر اساس څرگند او معرفي کړو.

په کندهار کې د شالمار، ډب کلا او د کال لومړۍ چهارشنبې ورځ، د خواجه خضر زنده حيات عنعنوي مېلې د ځانگړي يادوني وړ دي. نوموړي مېلې د دستور په لحاظ يو له بل سره توپير لري، حتی د هندوانو او پښتنو مېله، د ښځو او نارينه وو مېله يو له بل سره توپير لري او په جلا جلا وختونو کې سره جوړېږي. د دغو مېلو تر څنگ نوري وړې وړې مېلې هم په ځينو ځايونو کې سته خو اجراء ئې ځانگړی وخت نه لري. ډېر خلک د ژمي تر يخونو وروسته نوموړو مېله ځايونو ته ورځي او د يوې ورځې يا شپې په تېرېدو سره خپله مېله سر ته رسوي. مثلاً د کندهار د گيدړي د چينې مېله. نوموړی ځای د کندهار د يوه غره په سر کې کان طلا غره ته نژدې واقع دی چې د بابا د غره په سلسله پورې تړلی دی. دلته د غره په سر کې يوه چينه سته

نوموړي چينې ته د کندهار خلک د گيدړي چينه وايي. د گيدړي چينه د کندهار ښار په پنځه کيلومتري کي واقع ده. کندهار ښار له يادي چيني څخه ډېر ښکلی معلومېږي. په نوموړې چينه کي په ژمي او دوبي کي روڼې او صافي اوبه موجودي وي، کله کله چي د خلکو مېله نه وي او يا خلک د مېلې له پاره نه وي راغلي نو په دې چينه کي ډېر وحشي حيوانات هم ليدل سوي دي. له همدې امله نوموړي چينې ته د کندهار خلک د ښکار له پاره هم ورځي، په خاصه توگه د زرکو ښکار هلته ډېر رواج لري. په همدغه ترتيب د گيدړي په چينه کي يو ډېر لوی تخت يا دوکانچه هم په پاخه ډول جوړه سوې ده چي نسل پر نسل تر اوسه هم پاته ده.

کله کله هلته په يوه وخت کي له لسو څخه تر پنځلس پوري د مېلو او بانډار خلک هم راغلي وي، ولي د هر چا ټاټوبي يا اطاق په ځانگړي ډول جوړ سوي وي او خپل دېگ او کاسه ئې سره بېله وي. د گيدړي چينې ته ډېر کم يا لږ کسان د شپې تېرولو له پاره ورځي، ځکه دا ځای له وحشي حيواناتو څخه خلاص او بېغمه نه دئ. تنها هغه کسان چي د هوسيو له ښکار سره مينه لري، دلته د سلاح سره شپې تېرولای سي. د مېلې مينه وال يوازي د جمعې په ورځ د يوې ورځي له پاره راځي. د مېلې مينه وال کله کله له ځان سره کلنگ او نور د کيندلو وسايل هم راوړي ځکه د نوموړي غره په لمن کي يا د کان طلا غر چي د گيدړي چينې ته ډېر نژدې دئ هلته ټاټوکي له مخکي څخه راباسي او خوري ئې. د مېلې مينه وال ټاټوکي په گډه سره راباسي او په آخر کي ئې د ټولو په منځ کي په گډه سره تقسيموي (وېشي) او نوموړي ټاټوکي و ښار ته د ځان سره د سوغات په يا تحفې په توگه راوړي او د خپلي کورنۍ او د کوڅو پر ملگرو باندي ئې څه ناڅه وېشي. دا د دې معنا لري چي گواکي نوموړی نفر د گيدړي چينې ته تللی وو او يا ئې مېله ورايستلې وه.

د گيدړي چينې مېله د ډېر کم وخت له پاره وي او دغسي د مېلو ځايونه په کندهار کي ډېر نور هم سته چي موږ ئې نومونه اخلو لکه د سربوزې د غره مېله، د نارنج د تخت مېله چي په زاړه ښار کي واقع ده او يو وخت د شاه حسين هوتکي

تخت هلته موجود وو. ولي ډېري مهمي مېلې نه دي. نو ځكه موږ د نوموړو مېلو له ډېري توضيح څخه تېرېږو او پر هغو مېلو خبرې كوو چې ډېري مهمي او زموږ له نيكه گانو څخه موږ ته راپاته دي او اوس لكه په پخوا كې چې وې په هماغه شان او شوكت نه دي پاته خو د ارزښت له مخې لازمه بولو چې نوموړي مېلې د يوه دود او دستور په حيث دلته ثبت كړو.

لومړۍ - د شالمار مېله:

د شالمار تاريخي او عنعنوي مېله چې د کندهار له ډېرو ښو او نامتو مېلو څخه گڼل کيږي ډېر تاريخي او کلتوري اهميت لري. د دې مېلو خبرې اترې زموږ د ډېرو پخوانيو نيكه گانو په خولو او سينو كې دي او همېشه د مجلس د گرمولو او خاطراتو د بيانولو په وخت كې له همدې مېلې څخه يادونه كوي. دا مېله په خاص وخت كې د ارغنداب د ښكلي اولسوالۍ په ښكلو ښونو كې تر يخو سايو (سيوري) لاندې جوړېږي. دا مېلې د يوې محدودې سيمې يا اولسوالۍ له پاره نه وي بلكې د کندهار د ټول ولايت له گوټ گوټ څخه پرگنې په دې تاريخي مېلو كې گډون كوي او د خپلو پسرليو شپو او ورځو څخه خوند اخلي او خپلې پسرلنۍ شپې د خپلو ښو او نژدې ملگرو سره په خوشحالي تېروي. نو داسې تصور او فكر كوي چې گواکې تر دې وروسته به ټول کال په خوشحالي راباندې تېر سي. نوموړې مېله د ښک شگوم په ډول نيسي. نو ځکه هغه چا چې د شالمار په مېله كې گډون كړی وي هغه ځان د کال ښکمرغه فکر کوي ولي هغه څوک چې د ناتوانۍ يا کوم بل مشکل په وجه له دې مېلې څخه محروم سوی وي هغه ډېر افسوس کوي چې په نوموړې مېله كې ئې گډون نه دی کړی او د آينده کال له پاره د مېلې د گډون تياري نيسي او لازم شرايط ورته برابروي.

په کندهار كې د شالمار مېلې له پاره وختي لا تياري نيول كيږي. په ځينو ځايو كې گډانداز سره اچول كيږي او وختي لا ټول مواد او د مېلې لازم سامانونه لكه د

موسیقی. سامان، د پخولو لوبښي، د آب بازی سامانونه، د کښېنستلو تېغرونه، کمبلي او داسې نور مواد تهیه کيږي. د موادو تهیه کول د یوه نفر یا یوه ټبر کار نه دی بلکې د یوه کلي کار دی هر کلي په ځانگړې توگه د خپل کلي پر ځوانانو او مېله والو باندې څیزونه ايردي څو هغوی نوموړي شيان د ملې له پاره تهیه کړي، ولي ټول ئې يو ځای د مېلې ټاټوبي ته په گډه وړي او هلته يو ځای چې مخکي ئې سره ټاکلی وي ايردي او ميله پيلوي.

د شالمار مېله د کندهار له ښار څخه وتلې او له سردار مدد چوک څخه په شل کيلومتري کي د ارغنداب په اولسوالۍ کي جوړيږي. د ارغنداب اولسوالۍ باغونه په خورا پراخه او ارته سيمه کي سره پراته دي. نوموړې مېله د پسرلي په موسم کي د ټوټو له پخېدو سره پيلیږي. په هغه وخت کي په ډلو ډلو مېله وال د ارغنداب وگوت گوت ته راځي او د ارغنداب په شنو باغونو کي سره تیت او ځای پر ځای کيږي. هره ډله د ځان له پاره د پخولو نغری جوړوي. دا نغری بايد د ارغنداب د باغوانانو د اصولو سره سم جوړ سي او پر خپل سر چي هر ځای ئې زړه وغوښتی نه سي کولای چي نغری جوړ کړي. دا په دې خاطر چي د باغونو درختو (ونو) ته تاوان رسيږي او د باغ په هغه ساحه کي د اور لگولو اجازه ورکول کيږي چي شين بوټی موجود نه وي او يا کوم پالېز ته زیان و نه رسول سي. نو ځکه دستور داسي ايجابوي چي هغه شرايط چي باغوان ورته څرگند کړي دي هغه بايد په پوره ډول مراعات کړل سي. د مېله والو او د ارغنداب د باغونو د باغوانانو تر منځ لاندي تړونونه موجود دي:

لومړی: د مېلې مينه وال نه سي کولای چي پر خپل سر اور بل کړي.

دوهم: د مېلو اعضاوي (غړي) که کوچنی وي او که لوی نه سي کولای چي اومه مېوه له ونو څخه پر خپل سر باندې وشکوي. په دې کار د باغوان زیاته خوا بدیږي او پر نوموړو مېله والو باندې ډېر بد ويل کيږي، نو ځکه خپله د مېلې راغلی کمپ يا ډله او يا ووايو گډه انډيوالان د خپلو کلتوري اړیکو او عنعنې برابر يا متقابل تعهد او وعدې له مخي نوموړی نامناسب کار نه کوي.

دریم: له درختي څخه د سوځلو په منظور لرگي نه پرې کوي يعني د ونو څانگي د سوځلو په خاطر بايد پرې نه کړل سي ځکه چې داسي څانگي هم سته چې مېوې لري او د باغوان له پاره تاوان يا زيان دي.

څلورم: مېوې چې اصلاً د شالمار د مېلې د ټولو غړو په خدمت کي دي خو پر خپل سر او يا بې له اجازې څخه ئې نه سي شکولای. دا په دې چې باغوان خپله هغه مېوې چې لازمي وي ورته شکوي يعني هغه چې پخې او د خوړلو وړ وي او خامي نه وي او له بله پلوه هغسي مېوې وي چې که ئې و نه شکوي پر مخکه رالوېږي او خرابيږي. نو ځکه ئې باغوان د مېله والو په خدمت کي ايردي او يوازي باغوان ته دا څرگنده وي چې د نوموړي درختي يا ونې مېوه لازمه ده که نه

پنځم: د مېلو انډيوالان چې په هره سيمه يا باغ او يا بل کوم مناسب ځای کي غواړي په وړيا توگه کولای سي چې اطاق ونيسي او د استوگني ټاټوبي ځان ته غوره کړي او په همدغه ترتيب د عمومي دود او دستور له مخي داسي راغلې ده چې ټوله مېوې د مېله والو په خدمت کي وي، ولي مېله وال د خپل ځان سره د خوړلو ځيني شيان راوړي او د خپل وخت د تېرولو مطابق يعني هر څومره شېې او ورځي چې ئې مخکي اټکل کړي وي په هغه اندازه مواد له ځان سره راوړي او يا بايد ووايو هغه مواد چې د ارغنداب د باغونو په ونو کي نه وي او د مېوو په څېر په ارغنداب کي نه پيدا کېږي، له ځانو سره ئې په بازارونو کي رانيسي او يا ئې له کورونو څخه راوړي. د مثال په توگه: چای، پلمېټ يا تشلمه، هغه مواد چې بايد له ځان سره ئې راوړي، همدغه رنگه ډوډۍ او يا اوږه چې ډوډۍ ځني پخه کړي

^۵ پلمېټ چې په کندهار کي يوه مشهوره مروج او ناموره اصطلاح ده، د کندهار خلک ئې د چابو له شېرنۍ سره استعمالوي او په کابل کي پلمېټو ته شېرني وايي.

^۶ تشلمه: نوموړې اصطلاح هم د کندهار ښار او شاوخوا کي له فراه څخه تر زابله پوري استعمالېږي يعني هغه شېرني چې له چابو سره خوړل کېږي.

د شالمار مېله چې څلوېښت ورځې او شپې دوام پيدا کوي ډېره اوږده او دوامداره مېله ده. په دې مېله کې د رېښک اخکزي او نور قومونه په خاصه توګه له کوټي څخه بيا د کندهار تر ښاره او يا غره کلي پورې خلک او د مېلې مينه وال راځي چې په دې کې پښين، عبدالله خان کارېز او د گلستان اخکزي برخه اخلي او ګډ اتراک جوړوي.^۷

پس له هغه چې په اتراک کې د مېلې انډيوالان ګډ سره ځای پر ځای سول نو په لوبو پيل کوي. لوبې په لاندې ډول دي:

۱. د غېري ايستلو لوبه:

په دې لوبه کې په سوونو حتی زرونو تنه برخه اخلي. نوموړې لوبه داسې پيلېږي چې لومړی د غېري ايستلو له پاره ډېر لوی او غټ ميدان جوړېږي او چارچاپېره يا په ګرداګرد (شاوخوا) ډول سره ميدان او ډګر تړي. څه وخت چې ميدان جوړ سو نو مشهور غېربازان چې پخوا لا سره ټاکل سوي وي ميدان ته رالوړي او غېري ته په ميدان کې ځانونه چمتو کوي. د غېري د ميدان غېربازان چې د کندهار په اصطلاح ناميان هم ورته وايي عموماً د دوو مختلفو قومونو تر منځ دا ناميان سره ټاکل کېږي او د ميدان يو پخوانی او تجربه کار استاد راولاړېږي او نوموړي دوه تنه سره راولاړوي او د ميدان غړو ته ئې ورپېژني. په دې غېره کې د يوه تن او بل تن تر منځ سيالي او لوبه نه بلکې د دوو قبيلو او قومونو تر منځ د سيالي او سيالدارۍ مسئله طرحه ده، نو ځکه د ميدان ليدونکي او تماشاچيان په ډېره مينه نوموړې لوبه ګوري. د قومونو احساسات وار په وار پر جوش او خروش راځي نو هر قوم په دې وخت

^۷ اتراک: د شالمار په مېلو کې اتراک يا اتراک يوه مشهوره او لرغونې اصطلاح وه چې عموماً د ګډو ملګرو او انډيوالانو له خوا څخه يو کمپ يا اطاق او يا هم پر يوه ټاټوبي، کمبله يا سترنجي باندې ګډ دېځک او کاسه د ګډې مېلې له پاره ايښودل کېږي او هلته به په ګډه توګه پخلی کوي چې نوموړی ګډ ژوند او پر ګډ ځای د ګډو انډيوالانو مېلې ته اتراک وايي.

کي د زياتو پيسو د ښندلو له پاره آماده وي او کونښن کوي چي خپل پهلوان يا غښتلي غېرباز ته ډاډ ورکړي او مورال ئې وړلوړ (قوي) کړي. پر پيسو سربېره نقل او نخود شيندل کيږي او پسونه د پېرزو او برياليتوب په خاطر حلالوي او ډېري قربانۍ ورکوي.

پس له هغه چي د غېري ميدان گردچاپېره د يوې انځور سوي دايرې په ډول له اتياوو څخه تر سلو مترو په شاوخواکي جوړ سو نو لوبه داسي پيليري چي د غېري پهلوانان د خپل قوم له طرفه څخه تر چاپي کېدو وروسته ميدان ته راولاړيږي. په همدغه ترتيب په ميدان کي د خوشحالي زور پورته کيږي او د غېربازانو لاسونه پورته کوي. نومونه ئې اخيستل کيږي تر دې وروسته پر غېربازانو باندي د قومونو او يا په ځانگړي ډول پر هغه غېرباز چي په لوبه کي بريالی سوۍ دئ پيسي پاشل کيږي او پيسي په دې خاطر پاشل کيږي چي غوزار سوۍ نفر څرگند سي او که هر چا غوزار کي هغوی وگټل او پيسي د خوشحالي او وياړني په مفهوم هم شيندل کيږي.

په همدې لوبه کي ډېر سخت زور ځکه موجود وي چي د پهلوان غوزارول اصلاً د قوم غوزارول دي نو که چيري کوم قوم غوزار سو هغوی ډېر خوابدي او خواشيني وي او هغه قوم چي وگټل له خوشحالي څخه په اصطلاح (په کاليو که نه ځاييږي) چي د نوموړي قوم په خوشحالي کي ځان خوشحال گڼي هغه د گټلي قوم طرف ته د خولې خوړولو له پاره ځان رارسوي او په گډ اتڼ کي ئې ځان شريکوي. په همدغه ترتيب قومونه يو د بل سره پېغورونه او تعني ورکوي او پخواني او لرغوني سوابق سره پلټي او يو بل ته د پېغور په دود يادونه کوي، مثلاً وايي: تاسي هيڅ وخت د غېري ميدان نه دئ گټلی او نور ...

خو برسېره پر دې هم د قومونو تر منځ دوستي او خوشحالي موجوده وي، ځکه لوبه کول اصلاً د دوستۍ او خوشحالي مفهوم او معنی ورکوي، نو په همدغه ترتيب په ميدان کي د ميدان مشران چي عموماً دوه کسه وي د ميدان نظم او د ميدان

د گرم او خوشحاله ساتلو له پاره هراړخیز تنظیم په لاس کې اخلې او له دوو څخه تر څلورو جوړو پوري راوړلایږي او غېره په داسې ډول سره پیلوي:

لومړۍ سړۍ یا غېرباز خپل راسته لاس د مخامخ یا مقابل لوري د چپه لوري د تشي سره نژدې واګه نیسي او مخامخ لوبغاړی هم خپل لاس د هغوی پر لاس برسېره ایږدي په همدغه ترتیب د هغه د تشي سره نژدې واګه نیسي او دوهم لاس یعنې چپ لاس د مقابل لوري غېرباز و نس ته نژدې یا څرمه طرف ته واګه یا پرتوګاښ تینګوي او زور ازمویښه پیلېږي. په دې لوبه کې چم او چال او یا لینګتي اچونه ډېر مهم رول لري. څنګه چې د پهلوانانو زور پر واګه ډېر وي نو د ملا د تینګښت له پاره کله کله ملا په یوه بل تینګ شي سره هم تړي. په هر صورت کله چې موټونه یا موټان سره تینګ سول نو هغه څوک قهرمان دی چې پر زور برسېره ئې چمونه هم زده وي، د کندهار په پهلوانۍ کې یا د غېږي په لوبه کې چمونه عبارت دي له:

۱. په غېږ کې ځینګی:

دا هغه چم او چال دی چې د غېږي په لوبه کې ستر رول لوبوي او تقریباً د ټولو غېربازانو زده دی. ځینګی پر دوه ډوله دی:

۱. چپه ځینګی

۲. راسته ځینګی.

اوس نو که چیرې د بازی حریف په قبضه کې ورغی او پر راسته پښه یا ورون ئې راواړوی نو راسته ځینګی ئې استعمال کړی دی او که ئې پر چپه ورون باندي حریف راواړوی له چپه ځینګي څخه ئې کار اخیستی دی. کله کله داسې هم پېښېږي چې یو غېرباز مقابل نفر پر بني ځینګي واخلي او پر کینې ځینګي ئې د هغه د تېر ایستلو له پاره پر مخکې ځملي چې و دې ته په اصطلاح کې له راسته څخه چپه ته

^۸ واګه: په اڅکزو کې یو ډول پرتوګاښ دی چې له عادي او بازاری پرتوګاښونو څخه پنډ او غټ وي او په خاص ډول زونبکان پکښې کار سوي وي او زرین ګلابتون ئې په زونبک کې کار سوي وي.

او يا هم په دغه ترتيب له چپه ځينگي څخه و راسته ته راپورته کي او پر چپه ځينگي ئې وځملوي نو په اصطلاح له چپه څخه راسته ځينگي ئې هم بولي.

۲. کوبنکه:

په غېږ ايستلو کي له نابره او پټو چمونو څخه يوه هم کوبنکه ده. کوبنکه هغه وخت مثبت اثر او اغېزه کوي چي مقابل نفر غافلگيره او وارخطا غوندې کړي، نو کله چي مخامخ پهلوان د يوې پېښې په تعقيب بله پښه پورته کړه په دې حساسه لحظه کي مخامخ نفر د هغه دغه پښه له بلي پېښې سره جنگوي او د خپل نيولي مټ په قوت ئې راځملوي چي په اصطلاح پر چپه تخته ئې اچوي. کوبنکه څرنگه چي يونانگهاني او پټ عمل دئ په غېږ کي د ډېرو مهمو او ښو اصولو له جملې څخه گڼل کيږي او په کندهار کي ډېر لږ پهلوانان په دې ستر چم باندي بلد دي.

کوبنکه اچول په تقريبي ډول په سل کي اتيا فيصده بريالي عمل دئ او مخامخ پهلوان په ډېر ژر او سخت ډول پر شا غورځوي چي کله کله د ډېر سخت خور سبب هم گرځي. نو په همدغه دليل سره مخامخ نفر ډېر کوبښ کوي چي ځان له کوبښکي څخه باخبره وساتي.

۳. غبرگه:

غبرگه عموماً د پخو غېږبازانو په منځ کي نه استعماليږي. دا ځکه چي د مخامخ پهلوان د غوځارېدو احتمال ډېر پکښي کم دئ، حتی امکان د دې هم سته چي خپله د پکښي غوځار سي. دا په دې چي په غبرگه کي له ډېر قوت څخه کار اخيستل کيږي نو که د مخامخ پهلوان يا غېږباز قوت ډېر وو خپله د غبرگي اچوونکي غوځاږيږي او بل هم په غبرگه کي عموماً خپلي دواړي پېښې بندوي او د مقابل نفر پېښې هم بندوي، نو ځکه که هري خوا ته توازن (برابروالی) درهم و برهم سو نو هغه خوا ځملول کيږي.

غبرگه عموماً د راستې پښې په وسیله داسې اچول کېږي چې د هغه دوې پښې ونیسي او ډېر زور د ورونونو په وسیله کېږي، څرنگه چې د مخامخ نفر دواړې یا غبرگې پښې نيسي نو ځکه ئې د غبرگې په نوم یادوي.

۴. پېچې:

دا هغه چل دئ چې مخامخ پهلوان باید لومړی ځانته رانژدې کړه سي او بیا خپله راسته پښه د هغه د دوو پښو په منځ کې تېره کړي او چپه پښه یا د خپلې راسته پښې مخامخ پښه په خپله پښه کې داسې وپېچي چې د هغه نوموړې پښه د مخ و لوري ته راکش کړي. په دې صورت کې هغه کومه تکیه گاه نه لري او بالاخره په یو ناوړه ډول د شا پر تخته لوېږي. په همدغه ترتیب چپه پېچې چې د چپې پښې په وسیله اچول کېږي ډېر لږ خلگک او پهلوانان ورسره آشنا دي عموماً رواج او دود راسته پېچي دئ.

که چیرې لومړی پهلوان بريالی سي چې مخامخ پهلوان ته د خپلې راستې پښې په وسیله پېچې واچوي نو که مخامخ پهلوان پوهېدی چې رد ئې ووايي او یا د هغه د پېچې په برابر ئې د خپلې راسته پښې په وسیله وکولای سوای چې د هغه چپه پښه چې پېچې اچوونکی تکیه پر لري ټینګه کړي نو خپله پېچې والا په ډېره سخته توګه غوڅاړيږي او بل ترتیب هم سته چې پېچې ته د رد جواب وایي او کوټه کوي ئې یا ئې ردوي.

هغه دا چې خپله پښه د پېچې اچوونکي د پښې سره یو ځای پورته کوي نو په دې وخت کې به یا مخامخ پهلوان خپله غوڅاړيږي او یا به هم خړې په خړې کېږي چې په دې صورت کې هم پهلوان پېچې کوټه کولای سي یا ردولای سي او ناچله

^۹ خړې په خړې: که چیرې د غبر ایستلو په لوبه کې دواړه پهلوانان یو ځای پر بغل سره راواوړي او د یوه پهلوان شا هم و مخکې ته ولاړه نه سي نو په دغه وخت کې یو برابر حالت څرګندیږي چې و دې ته په اصطلاح کې خړې په خړې وایي.

کیري او پېچي اچوونکي خپله غوڅارېږي نو د پېچي اچولو تر میتود د هغه د ردولو میتود د غېږي په لوبه کي ډېر مهم دی.

۵. مړوند ټینګول:

که چیري د جوړه پهلوانانو له جملې څخه یوه پهلوان وکولای سواي چي مخامخ پهلوان په هراړخیز ډول سره ځانته رانژدې کړي او په خپله قبضه کي ئې راولي نو د خپلي یوې پښې په وسیله د هغه دوې پښې داسي ورتینګوي چي هغه پر شا کښکاري او پر ملا ئې کور کړي. څو هغه په دغه ترتیب سره د شا پر تخته غوڅار کړي. په مړوند کي ډېر قوت په کار دی که چیري پهلوان ډېر قوت و نه لري نو نه سي کولای چي مخامخ پهلوان مړوند کړي. نو په همدغه ډول په غېږ کي ډېر لږ پېښېږي چي مړوند دي یو پهلوان وکي یا ووايو چي پهلوان دي مړوند کړل سي او بیا دي غوڅار نه کړه سي.

نو په همدغه ډول په غېږه ایستلو کي ډېر نور وړوکي چلونه هم سته چي د حساب وړ نه دي. موږ هم د مطلب لنډولو په خاطر ډډه ځني کوو او د غېږي پر دې فولکلوريکي لوبي باندي خپل بحث و نورو اړخونو ته راگرځوو. د دې خبري لنډ مطلب دا دی چي باید وليکو:

په دې کي شک نسته چي پهلوانان په هره سیمه کي سته، ولي په دې کي هم شک او شبه نسته چي د هري سیمي پهلوانان او د پهلوانۍ لوبي توپیر سره لري. په یوه سیمه کي په یوه ډول لوبي کیري او په بله سیمه کي بیا بل ډول لوبي رواج لري. يعني په کندهار کي د پهلوانۍ لوبه کیري چي هغه ته موږ غېږ ایستل وایو، په نورو سیمو کي کشتي گيري هم ورته وایي. یوازي د غېږي لوبه په هغه ډول چي په کندهار کي کیري د افغانستان په نورو سیمو کي دود نه لري. نو ځکه ئې په ډېرو ځایونو کي کندهارۍ غېږه هم ورته وایي. بله د یادولو وړ خبره دا ده چي د کندهار په ټولو قبیلو کي غېږ بازان سته خو په خاصه توگه چي زیات غېږ بازان لري د اخکرو قبيله ده. په

همدغه پرتله د نورو په قبیله کي هم زیات غېربازان سته ، نوموړې قبیله په سیمه ایز لحاظ له اڅکزو سره ګلې سیمې لري . ځوانان ئې د ساتېري او تفریح په وخت کي د غېري ایستلو لوبې کوي او تقریباً نوموړي قبیلې صحرايي ژوند لري . ولي پر نوموړو دوو لویو او د نفوسو په لحاظ سترو قبیلو سربېره پوپلزي هم ښه غېر بازان لري چي ماماګی ئې د یوې بېلګي په ډول یادولای سو او همدغسي نور غښتلي غېربازان سته چي موږ به ئې په عمومي توګه نومونه ذکر کړو . دا تقریباً هغه پهلوانان او غېربازان دي چي په مشهورو او نامدارو مېلو کي لکه د شالمار مېله کي ګډون کوي او د شالمار د مېلو مشهور غېربازان دي . نوموړي غېربازان په ټولو قومونو پوري اړه لري چي په ښار او هم په صحراوو کي ئې ژوند کړی دئ چي نامدار پهلوانان ئې په لاندې ډول دي :

عبدالحکیم غېرباز چي د کندهار د لرګو په ګنج کي د بي بي حوا په کوڅه کي اوسېدی . ملکو ، میرګی په قوم نورزی ، عبدالرحمن میرګي ، حاجي عبدالرحمن ، جمعه خان د نورو پهلوانان ول .

بازمحمد غېرباز چي د کندهار د ښار اوسېدونکی دئ او د وړیو فابریکې کارګر دئ . په غېر کي ډېر شهرت لري او د خپل وخت ډېر نامتو پهلوان دئ . رنگین پهلوان د حاجي محمدغني زوی د بولدک اوسېدونکی ، مصری پهلوان د بولدک اوسېدونکی ، نصرو او املوک چي څه وخت د شالمار په مېله کي غېر ایستلې ، ملوک ئې غوڅار کړی دئ او نصرو ډېر شهرت پیدا کړ . نظر جان اڅکزی چي اصلاً د بولدک اولسوالی دئ . همدغسي پیرمحمد غېرباز چي په قوم نورزی دئ نامدار غېرباز دئ .

نورک د کندهار د سپین بولدک اوسېدونکی او د ساکن زوی په قوم اڅکزی دئ ، په غېره کي ډېر نامدار دئ . فیض محمد د شاباز زوی ، غلام محمد د شېر محمد زوی په قوم اڅکزی ، سکندر جان د حاجي ظریف خان زوی ، محمدافضل د بورک زوی ، حاجي عبدالرحمن د محمدخان زوی په قوم اڅکزی ، سرتب ملېزی ، رستم

د نصرالدین زوی او داسي نور مشهور او نامدار پهلوانان سته چي فعلاً له قلم څخه پاته دي.

نصرو اڅکزی په اڅکزو کي اردوزی د کونچي اوسېدونکی چي د سپين بولدک په اولسوالي پوري اړه لري. ډېر نامتو پهلوان او غېرباز دئ. عبدالله خان کاکوزی د سپين بولدک د ميل اوسېدونکی اوس مې دئ او په خپل وخت کي د کندهار له ډېرو نامتو پهلوانانو څخه شمېرل کېدی. مرتضی خان اڅکزی کاکوزی د سپين بولدک د ميل اوسېدونکی وو، اوس مې سو.

محمودخان شکي زی چي د اڅکزو يوه پښه ده، ډېر نامتو غېرباز وو. لومړی د سپين بولدک په بامبول کي اوسېدی، وروسته ئې استوگنه د کندهار ښار مربوط د لوی والي پر غاړه پيل کړه.

محمدسعید چي اصلاً په تخته پول کي اوسيري په قوم اڅکزی د کندهار د لومړيو او پياوړو غېربازانو په جمله کي حسابل کيږي. يو وخت ئې نظر جان نامتو غېرباز د ډب کلا په مېله کي غوڅار کړی دئ او بل هم نامتو او لرغونی غېرباز چي د شالمار په مېلو کي ئې په پرلپسې توگه گډون کړی دئ اخترمحمد پهلوان دئ. په قوم اڅکزی او د سپين بولدک د تخته پول اوسېدونکی وو. تر اوسه هم په اڅکزو کي نوم او نښان لري.

ماماگی غېرباز د کندهار د پنجوايي اولسوالی د سپېروان کلي اوسېدونکی، په قوم پوپلزی وو. زیاتره وخت ئې په ښار کي کاروبار کاوه. غښتلی او نامتو غېرباز گڼل کيږي. تقريباً ښاري ژوند ئې درلود. په ځواني کي د يوه ځوان له طرفه د چاکو په وسيله په ناځواني سره ووژل سو او د کندهار د پهلوانانو او غېربازانو د خواشینی سبب وگرځېدی.

سورکی پهلوان د سپين بولدک د وېش اوسېدونکی، ډېر لرغونی غېرباز دئ په قوم اڅکزی وو او تر ډېره وخته ئې خپل شهرت ساتلی وو. څه وخت وروسته د گلستان په علاقه کي د ماماگی غېرباز له لوري غوڅار سو. ټول پهلوانان په دې عقیده

وه چي سورکی غېرباز کمزوری نه وو بلکي د هغه حریف ماماگی ډېر غښتلی غېرباز وو.

بل هم د اوسني وخت مشهور غېرباز سپين پهلوان دئ. اصلي نوم ئې عبدالاحد د نصرالله خان زوی په قوم اخکزی د تخته پول د ماکران کلي اوسېدونکی دئ. په همدغه ترتیب نور هم ډېر پهلوانان دي چي ډېرو ئې د شالمار په مېلو کي گډون کړی دئ.

تاریخي او لرغوني اسناد د شالمار د تاریخچې په هکله

موږ په پورته بیان کې هم ذکر کړل چې د شالمار په عنعوي مېله کې په خاصه توګه له گلستان څخه تر تور کوتل پورې پرګنو ګډون کړی دی، د دې خبرې علت او انگېزه هم موږ په لاندې دلایلو سره په تاریخي لحاظ سره څېړلای شو.

موږ ته څرګنده ده، چې په ۱۷۶۱ع کال کې د کندهار ښار د احمد شاه بابا په زیار سره آباد او نوی جوړ شو. ټولو قومونو او قبایلو ته ډول ډول امتیازات ومنل سول. په مختلفو ځایونو کې کاروان سرایونه (ټټۍ) جوړ سول او د قومونو تر منځ په منطقي او لازمي ډول سره ووېشل سول. د دې منطقي وېشلو په سلسله کې ئې تر ښار دباندي هم د قناعت وړ مخکني اصلاحات وکړل. ټولو قومونو ته د مخکو د آبادولو پوره حق ورکړل سو او شاپي مخکي په زراعتي مخکو بدلې شوې. ولي په دې سلسله کې سیمه ایز اصلاحات هم په قومي لحاظ وسول. د بېلګې په توګه چارده او پنجه زراعتي مخکي و بارکزو ته ورکړل شوې، اوسنۍ داله او شاه ولیکوټ پوپلزو ته، د ارغنداب د رود غاړې الکوزو ته، د کندهار غربي سیمې محمدزو او پوپلزو ته ورکړل شوې او په همدغه ډول د کندهار جنوب غربي مخکي نورزو ته ورکړل شوې.

ولي شرقي سیمه هم د پوپلزو په واک کې ورکړه سوه. د کندهار جنوبي برخې چې ریګستانونه دي، مخکي ئې اوبه نه لري، د گټې وړ نه دي. د اخکرو په برخه شوې او اخکزي هم د نوموړي وېش پر بنسټ همهلته مېشت سول. په وروسته کې نوموړي مخکي څنګه چې د مېلو تم ځایونه ئې نه لرل او د هغوی د قناعت په خاطر تصمیم ونيول سو، چې نوموړو قومونو ته دي چې شنه باغونه نه لري، دوی دي هم له آبادو مخکو څخه ګټه واخلي او له بلې لوري دي خپل د وجود شکره او نور د میو لازم

ویتامینونه د ارغنداب له باغونو څخه په لاس راوړي. د شکري د نسته والي په خاطر د ریگستانو د سیمو اوسېدونکو شکره کمه ده او شکره هم ډېره خوري او په دې هکله اصطلاح سته چي: څنگه اڅکزی یې چي خوړې نه خوړې. کله چي لوی احمدشاه بابا په ۱۷۵۲ع کال لاهور فتح کړ. په دغه بريالي فوځ کي د احمدشاه بابا سره اڅکزي او د رېگ د سیمي اوسېدونکي شامل وه. د لاهور تر فتحي وروسته لوی احمدشاه بابا د شالمار د باغ په نوم ځای او سیمه کي خپله اوسېده. د نوموړي باغ سیمه ایز موقعیت د لاهور د شمال په یوه سمسوره برخه کي وو. په همدغه وخت کي د رېگ اوسېدونکي مشران لوی احمدشاه بابا ته ورځي او عرض کوي چي: نورو قومونو او خلکو ته د مېلو له پاره سمسوري سیمي ورکړل سوي دي، ولي موږ د رېگستان خلکو ته هم باید میله ځای راکړل سي. په همدغه ډول احمدشاه بابا امر کوي، چي د دغي سیمي خلک چي د مېلو تم ځایونه نه لري، د څلوېښتو ورځو له پاره دي په وړیا توگه د ارغنداب او چارده د سیمي له باغونو څخه د مېلو له پاره گټه واخلي. تر دې وروسته به نوموړي سیمي ته د ریگستان خلک د مېلو له پاره راتلل او نوموړي مېلې د هغه فرمان له مخي چي احمدشاه بابا ذکر کړی او یا ئې په تاریخي سندونو امر کړی وو، تر نن ورځي پوري د شالمار د مېلو په نوم د یوه اجتماعي منل سوي قرارداد په ډول پاته سو او امکان سته چي نوموړی نوم هم د هغه شالمار له نامه څخه راپاته سوی او نقل سوی وي چي د لاهور په شمالي برخه کي د شالمار باغ په نوم موجود دی او احمدشاه بابا له هغه څخه تفریحي گټه اخیستله. د شالمار نومونه نور هم په تاریخي لحاظ ډېر یاد سوي دي، چي موږ ئې په جغرافیایي ډول سره په نورو سیمو کي هم لیدلای سو. خو دومره ویلای سو هر ځای چی د شالمار ذکر کیږي هغه سیمي سمسوري او د مېلو او تفریح له پاره آماده وي.

ډاکتر گنډاسینگه د خپل اثر (درانی احمدشاه) په ۲۰۰ مخ کي د شالمار د باغ داسي یادونه کړې ده: د احمدشاه بابا استازی چي کله د ډهلي امپراتور ته ولېږل سو د ۱۷۵۶ کال په پای کي ډهلي ته ورسېد. ورپسې زیاتوی: قلندر خان ته د شالمار په

شاهي بن کي ځای ورکړه سو. امان الله خان او باقي بيگ خان د ده د مېلمه پالانو په حيث ومنل سول. له پورتنی تاريخي سند څخه څرگندېږي چي د شالمار مېله ډېر تاريخي اهميت لري او په ډېرو ځايونو کي ئې نومونه اخيستل سوي دي. د کندهار په ښار کي هم يو ښوونځی د شالمار په نوم موجود دی او تر نن ورځي پوري ئې هم خلک د شالمار په نوم سره بولي.

زه فکر کوم چي د شالمار پر تاريخ او ريښه بحث موږ له اصلي موضوع څخه ليري کوي، نو د دې موضوع له تاريخي بحث څخه ډډه کوو او د شالمار په مېلو کي يوازي فولکلوريکه برخه چي د لوبو په سلسله کي مو د غېربازی په برخه کي څه وليکل اوس به د دې فولکلوريکي مېلې د نورو بازیو او لوبو په اړه بحث وکړو:

د اتني لوبه:

اتن د ټولو پښتنو او پښتني سيمو يو مشترک دود دی او د پښتنو په لوبو کي ډېره مهمه او په زړه پوري لوبه ده. د پښتنو په منځ کي د هر پښتون اتن زده دی. د دې لوبي پيل د اتن په نارو سره کېږي او ځوانان د دايرې په ډول شاوخوا په منظمو قدمونو سره گرځي او راگرځي. په لومړي سر کي ځوانان پر شاگرځي او راگرځي. په اول پړاو کي لومړی راسته پښه اچول کېږي او چپه ته راځي، په دې ډول لاسونه هم د چکو په وهلو سره د قدمونو سره تنظيموي. د اتن نغمه قرار قرار گرېږي. ډول، شپېلی او تولی ږغول په اتن کي ستر رول لري. په پرله پسې توگه پړاو پر پړاو اتن گرېږي او هر پړاو ئې ځانته ځانگړي نارې لري. په دوهم پړاو کي چي ډول او سورنا گرمه سوه، نو ځوانان هم په جوش او شوق سره راځي او د يوې چکي پر ځای دوې چکچکي کېږي او اتن سرعت پيدا کوي او هر څه په پوره سرعت سره تر سره کيږي. د سر او ځينو غورځول په منظمه توگه، ولي نسبتاً په چټک ډول سره اجرا کېږي. په دريم پړاو کي چي د اتن هغه ستره برخه ده، اتن داسي تېزېږي او چټکېږي، چي پر راسته اوږه باندي لټ وهي يعني پر راسته اوږه باندي اوږدل د لټ په نوم سره يادوي،

چي په دې ډول سره په اتني کي يوه لټه اتني او دوه لټه اتني او درې لټه اتني او حتی څلور لټه اتني کېږي. نوموړې لوبه د شالمار د ځوانانو له پاره ډېره په زړه پوري ده او کله چي د شالمار له مېلو څخه راستانه سي هم د اتني د لوبو يادونه کوي.

د اتني د لوبو نارې:

د لومړي پړاو نارې يا اوازونه (په نورو پښتنو سيمو (پکتيا) کي ئې شوری هم بولي) په لاندي ډول سره دي:

دا تا چي يار نيولی - داسي يار به جوړ کړم د څرمني

چتي چي په پښو دي کړې چوتي

تور مار د دېواله بغل نيولی - د سپيني خولي پر لور راغلی

کمره مېره ولاړه پر ډېره

په دې ادامه نوري هم سته چي په لاندي ډول دي:

ارغنداب کوڅې کوڅې - شالمار ځای دئ د مېلې

پنگ سې کندهاره - څلور دي دروازې څلور بازاره

د شالمار مېلو ته ځمه - غونډو تا به راولمه

سره اوبښان په قطارو ځي - ژړ ځوانان ئې پر څنگو ځي

داسي نوري نارې او اوازونه هم سته چي يو ځای سره ويل کېږي، لکه دغه

لاندي گڼي نارې په گڼه توگه:

ما ويل ولاړی مير نادر خان زور وکی - بندي د سقاو ولاړی

ما ويل اور دئ - سم راځه صاحب جان گله

ويل جنگ دئ پر لاهور

په غاړه راوړه امېلونه - چي مسافر اشنا مي وکه ديدنونه

سترگي توري که نری - د رنجو من په قندهاری

د شالمار په مشهورو اتیونو کې یو هغه دئ چې له سلاح سره مل وي. د اتني دغه ډول د سلاح په جم و جوش او شوق سره شروع کېږي. دا چې په افغانانو کې د سلاح مینه او علاقه په تاریخي لحاظ خورا ډېره ده او د سلاح ساتنه د ننگ او ناموس ساتنه گڼي، نو د دغه غرور په وسیله هغوی سلاح د شوق له پاره د اتني په وخت کې د ځان گانه بولي او په دې وخت کې سلاح یا ټوپک په داسې ډول سره نیسي چې راسته لاس ئې پر ماشه باندې برابر وي او لټ پر لټ راوړي. کله چې اتني پر جوش راغی، نو په منظمه توګه کله چې له یو لټ څخه بل لټ ته اوړي؛ د ټوپک ډزي (ټکان) په منظمه توګه په یوه ږغ سره کوي. دغه حالت د ځوانانو پر احساساتو باندې ډېره اغېزه کوي او د اتني قطارونه نور هم پر احساساتو باندې راولي. برسېره پر دې د شاوخوا سیمې خلک چې د ټوپک اوازونه اوړي هغوی هم د مېلې او اتني په شوق سره د ټوپک د ډزو شاوخوا ته ځان رسوي او د اتني تماشا کوي.

د دې ډول اتني پیل د عادي اتني په څېر لومړی له بني خوا څخه پیل او پر کین لوري باندې راتېل وهل کېږي او ټول د اتني گډون کوونکي بیرته په یوه صلاح سره مخته ځي او اتني گرموي. نو کله چې د اتني په جریان کې له یو لټ څخه بل لټ ته اوښتل په دې وخت کې د ټوپک د ډزو پیل په یوه پلا پیلېږي. دا ډول اتني ته د سلاح سره اتني وايي.

د کندهار خلک د سلا سره اتني ډېر خوښوي. که څه هم د سلاح سره اتني ډېر لږ او په لږ وخت کې کېږي، خو برسېره پر دې هم ویلای سو چې د سلاح سره اتني د اڅکزو په سیمه کې له ډېري پنخوا او لرغوني زمانې څخه عام او څرګند وو او د اڅکزو په ودونو کې به هر چا دا تقاضا لرله چې د سلاح سره د اتیونو مېله به کوي او د ټوپکو په ډزو باندې ئې له لیرې سیمو څخه اولسونه راځي. همدغسې د سلاح سره اتني په سنتیو او نورو خوشحالیو کې هم کېدای سي.

د وسلې سره اتنې عموماً د ځوانانو کار دئ او ځوانان په دې ډول اتنې کې برخه اخلي. زاړه، کوچنيان او ښځې د دې ډول اتنې سيل او تماشه کوي او گردچاپېره پر راټول وي.

پر اتنې سربېره د شالمار په ميلو کې يو ډول ځانگړې غاړې چې د اخکزو د غاړو په نوم شهرت لري او ډېر خلک ئې مينه وال دي او ډېر ځايونه ئې په ودونو او نورو مجلسونو کې هم وايي، ويل کيږي. نمونې ئې په لاندي ډول ليدای سو.

موږ دلته يوازي هغه لنډۍ، چاربيتي او د اخکزو غاړې رااخيستي دي چې د شالمار په ميلو کې ويل کيږي او يا د دې زمانې د خلکو په خولو کې وي، لکه:

د بوټو تنۍ ترې گوله پر کومه راڅه ځې

د بوټو تنۍ تېره د شالمار مېلې ته ځمه

ته چې سپينه خوله لرې

پر ما ئې ولي کنجوې...

سپينه خوله به دا را وړندي

ژړ کميسي گناه کاري...

که مي نه په ډېوې

گرانې ولاړ سه د ويالې...

خوند ئې نه وکې باجې

گوتي د بل پر ښورېدې

د سرو اوښو رمبکې دئ

گرانې کښېنه پېشلمې دئ

سره اوښان په قطارو ځي

ژړ ځوانان ئې پر څنگو ځي

د گاډۍ پېچونه لوړ دي

گرانې مړه دي زورور دي

يو مي کال په غره کي تېر کړو
 بل مي رنگ د گرانو هېر کړو
 سپينه خوله په خندا خاندي
 مازديگر دي که راباندي
 زما او ستا دي ډېر گرانې
 د ږوبه ليري دي بورگي

نوموړي نارې د نارينه وو په اتنيونو او مېلو کي ويل کېږي. د دغو اخکزو غاړو
 د ويلو له پاره په کندهار کي ځانگړي شوقيان او ځوانان يا سندرغاړي سته چي په
 ځانگړي طرز سره ئې وايي او په کندهار کي ئې شوقيان بولي. هغه شوقيان چي ښه
 غاړي کوي دا دي:

ولي جان چي د کوټي په ولي جان باندي شهرت لري. ډېري ښې غاړي کوي
 همدغه راز په کندهار کي ولي محمد کندهاري دئ چي په همدغه ډول د ځينو مېلو
 د تم ځايونو څخه د ولي جان او ولي محمد په خوله ويل سوي دي. په لاندي ډول
 سره ئې را انتقال کړي دي. نوموړي غاړي هم د شالمار په مېلو کي ويل کېدې او د
 هغه وخت همځولي همزمانه لنډۍ او غاړي ورته ويلاي سو، لکه چي وايي:

ارغنداب کوڅې کوڅې
 شالمار ځای د مېلې
 سپينه خوله دي په لکو ده
 رضا ستا د شنو خالو ده
 سپينه خوله دي غونډه منډه
 بوري خدای دي کړه راکونډه
 که دي زړه زما پر زړه دئ
 بازارگي ليري ځای نه دئ

سپيني پېغلي په اودو کي
 گراني خوند کوي ستا ټوکي
 تا چي لاس وښوروی
 په ما دي اور ولگوي
 زما او ستا دا ځله ولاړه
 ما له خپل امانت راوړه
 ياري راسه ماڅيگر
 که شنه لاری نه سوه پنچر
 د شالمار مېلو ته ځمه
 غونډو تا به يادومه
 کله مه کوه ديغت
 پر سړو تل ورځي زحمت
 و پانسی تې خېژوی
 شېر جان سگرېټ ولگوي
 د شېر جان توري څنکي
 پانسی پورته که د ځمکي
 په شېر جان پانسی پسې
 ولاړی غیرت د زمانې
 د سهار پر سترگه راغلي
 پر ما خور وې بيرته ولاړې

بل هم:

زه يم طوطي طوطي بلند اواز
 يار مي نادان دئ نظر بنده مي ساتينه

جانانه بد وای بد مي اموخته کړې
 چي خوله درنگړم لېونی گرځې مینه
 د تورو زلفو په ځنگل کي
 لار مي سوه ورکه ستا د مخ په رڼا ځمه
 حالولولو له مي بيایي
 بېلتون قصاب د بيلتانه خرڅه کړې يم
 بيلتونه غبرگ زامن دي مړه سه
 چي يو بنځيري بل د مرگ سوگلی وهينه
 بيلتون پر هر چا مېلمه کيږي
 پر ما چي راسي ، نو خېمې ودروينه
 جانانه دا دي څه عادت دئ
 چي پر ما راسې پر مخ ونيسي لاسونه
 جانانه راسه چي پخلا سو
 عمر کوتا دئ ارمانجن به پاته سونه
 د غم رباب د غم شاباز دئ
 د غم سيتار د غم نارې پکې وهينه
 خلک تمامه شپه ویده وي
 زه په گولي ویشتلې زړه ټکورومه
 راځه چي غم سره شريک کړو
 يواځي ما په لېمو مه سوځه مینه
 زړه مي ټوټې ټوټې سو خدايه
 هره ټوټه نارې وهي چي جدا سومه
 عالمه مینه مینه نسته
 سوداگري ده يو پر بل ئې خرڅوينه

بيلتانه وسوم غم ايرې کړم
 رضا د باد ده چي پر هر طرف ئې وږينه
 تر بيلتون بل بې وفا نسته
 چي بې زړه سويه دوه مين جلا کوينه
 جانان دي بد پر ما ثبوت کړي
 بې بدو زړه له ما نه ولي خوروينه
 پر کلا درواوېم ژيړکه
 مات په قلف د دروازې کړم
 پر کلا راواوړه سپينه
 ناسته يم لکه یتيمه
 چي ولاړه ئې راځه
 پر صادق جان راغله خطره
 د صادق ويني بهېري
 پښتانه باندي ژړېري
 د موټر هنداري توري
 جدوليان باران ترې گوري
 د موټر هنداري سپيني
 جدول سپين بولدک له غواړي
 موړ د بوري کره ځو
 پر گاډۍ زور ورکه بابو
 گرمي تېره که تر سيوري سي
 که پنچر درته گاډۍ سي
 ما و تا سره کتای و کار ته بل ولاړېدای

ما وٽا به سره گورو ارمانجن به سره گورو

عالمه ٽڳه، ٽڳه زمانه سوه

يار به لستوني ورکوي منگول ساتينه

ٽڳي دي وکره ٽڳه ياره

ستا د ٽڳي کاغذ په جيب کي گرڇومه

په غاڙه راوړه امبلونه

چي مسافر اشنا دي وکړي ديدنونه

پر بام ولاړه يي نازکي

مرگي دي هېر دئ په پېکو وهې لاسونه

په کاکږو يا د اخکڙو په غاږو او نارو کي وروسته تر دغه سروکي بيا په گلپه

توگه تکرار وايي:

په غاڙه راوړه امبلونه

چي مسافر اشنا دي وکړي ديدنونه

بيا وايي:

تر دا چپه کاکل دي جار سم

بيا ئي ماشين کړه بيا ئي واړوه سرونه

زما و ستا لهوني مينه

تر منځ مو چا وکره د صبر تاويزونه

بيا وايي:

په غاڙه راوړه امبلونه

چي مسافر اشنا دي وکي ديدنونه

زما او ستا چي پر واده وه

زما پر هغه ځواني اور ولگېدنه

دا لونگين مي اوبو يووړ
 په غم شريكه ياره نيسه گودرونه
 بيا په گډه سره د كورس په ډول وايي:
 په غاړه راوړه امبلونه
 چي مسافر اشنا دي وكې ديدنونه
 كه چا خبر د جانان راوړ
 دا مي اقرار دئ سر به زېرى وركومه

پورته موزون كلامونه چي د اخكزو د غاړو په نوم د شالمار په مېلو كي ويل
 سوي دي او د هغه وخت سره همزولي موزون كلامونه دي، تر اوسه ئې هم خپل
 شهرت ساتلى دئ او د كوزي يا كېنټه پښتونخوا او لوړي سيمي بر پښتانه ئې په خپلو
 ودونو او مېلو كي لولي. د كندهار شوقيان ئې د اخكزو د غاړو په څېر وايي. د بېلگي
 په توگه د ولي محمد كندهاري او ولي جان نومونه يادولای سو او نوموړي غاړي د
 لنډيو په څېر هم ويل كېدای سي.

دا چي لوړ مو د شالمار پر مېلو باندي څه ناڅه رڼا واچوله، نو كه مو د هغه
 وخت پر سندرغاړو باندي څه ويلي وي، بې ځايه به نه وي او نوموړى دود مو د
 فولكور د مينه والو له پاره وړاندي كړى او د خلكو له سينو څخه مو را وايستل او د
 كاغذ پر مخ مو ثبت كړل.

اوس نو لازمه گڼم چي د شالمار د مېلو د له منځه تلو په اړه هم لږوډېر بحث
 وكړو:

ويل كېږي د شالمار د ميلو په جريان كي د ارغنداب باغونه او نوموړې سيمه
 ورځ په ورځ پراخېدله او ډېره غټه سيمه وگرځېده او بالاخره ډېره لويه اولسوالي ترينه
 جوړه سوه. نوي باغونه سمسور سول، نوي نهالونه او وړې درختي (ولي) سترې سوي
 او د مېوو تجارت روتق وموند. د سوداگرۍ اړيكي نه يوازي د افغانستان په داخل
 بلكي د نړۍ له هېوادونو سره ټينگي سوې. مېوې د ارغنداب له اولسوالي څخه په

هغه اندازه و بهر ته ولېږدول سوې، چي خپله د ارغنداب بزگرو او د کندهار ښاريانو د خپل ضرورت وړ مېوې په ارزانه توگه نه سواى تر لاسه کولای او په نتيجه کي گټه وټه په دې لاره کي پراخه سوه. تقاضا ډېره سوه، چي په همدغه دليل د ميوو ډېر توليد ته اړتيا پيدا سوه. هر فيوډال او يا مالک به د ډېري گټي وټي د لاسته راوړلو له پاره خپلو مېوو ته ډېره ښه پاملرنه کوله. په همدغه دليل سره هغه پخوانۍ بې بند و بارۍ او بې تفاوتۍ په آزاد ډول له منځه ولاړې. د ميوو لېروالي احساس سو او د هغې تنگي او وړې سيمي تر غوښتني مېوه ډېره سوه. څه وخت چي مېوه بهر ته د لېږدولو له پاره واستول سوه. د تجارت په دې معامله کي د سيمي د غوښتني مېوه هم بهر ته ولاړه، خو د پيسو دوران ښه جريان صورت ونيسي، نو ځکه هغه بزگر چي په خپله به ئې مېوه توليدوله؛ هغه به بيا خپله هم مېوه نه لرله چي له اولادو سره ئې وخوري، البته دا موضوع يوه وټيزه موضوع ده.

په همدغه ډول د ارغنداب خلکو او باغوانانو د شالمار له مېلو څخه شکايتونه د خپل وخت اولسوال ته وړاندي کړل او د بيروکراسۍ په سلسله کي هغه هم نوموړي شکايتونه د خپل وخت والي ته وړاندي کړل او په همدغه ډول ئې اخکزي د شالمار له مېلې څخه منعه کړل او د شالمار مېلې بندي سوې. د نوموړو مېلو پر ځای نوري مېلې رامنځته سوې، د مېلو له پاره هم له باغونو څخه گوښه تمخايونه جوړ او وټاکل سول. د شالمار مېلو يو بل ډول پيدا کړ او په داسي مېلو سره واوښتل، نور به له ليو سيمو څخه خلک نه ورته راتلل، بلکي د ښار له شاوخوا سيمو څخه به خلک د يوې يا دوو شپو له پاره يا به هم د يوې ورځي د تېرېدو له پاره ارغنداب ته راتلل او خپله مېله به ئې سر ته رسوله. د مېلو تم خايونه هم له باغونو څخه په ليري فاصله سره جوړ سول. د ارغنداب اولسوالۍ مرکز يا د هغه ځای په درې کيلومتره ليري واټن کي د سرکاري باغ په سيمه کي چي د سرده باغ هم ورته وايي مېلې جوړېدلې او يا هم د بابا صاحب د زيارت په شاوخوا کي چي هلته هم ډېري ښکلي باغچې او چمنونه جوړ سوي وه، مېله والو به اطافونه نيول او ورځنۍ مېلې به ئې جوړولې. د نارينه وو پر

مېلو سربېره د ارغنداب په سيمه کي ښځينه مېلې هم رامنځته سوې او ښځو هم د مېلې ځانگړې ورځ ځانته وټاکله او د کال لومړۍ چارشنبې د ښځو د ميلو ورځ د بوي عنعنې په توگه ځای ونيو او تر نن ورځي پوري د کال په لومړۍ چارشنبې ښځي د بابا صاحب د مېلې او زيارت په خاطر د ارغنداب ته ځي او خپله ځانگړې ښځينه سلیقه سر ته رسوي. د ښځينه مېلو په راتگ سره د شالمار د مېلو نوم د ارغنداب په سيمه کي د مېلې په عنوان خاموشه او د نوموړي مېلې ډېوه مړه سوه. پس له هغه چي د اخکزو مېلې د شالمار په نوم د بابا صاحب يا ارغنداب په سيمه کي بندي سوې، نور نو نوموړي مېلې که هر ډول وې د ارغنداب د مېلو په نوم رامنځته سوې، چي د بابا صاحب د مېلو له جملې څخه يوه هم د ښځو مېله ده. د کال په لومړۍ چارشنبې، چي په لاندي ډول به څه ناڅه پر ورغېږو.

د کال د لومړۍ چارشنبې مېله په بابا صاحب کي

بابا صاحب د کندهار د ارغنداب په غره کي پروت دئ او د خورا مشهورو او نامتو زیارتونو له جملې څخه گڼل کيږي. د کندهار خلک ډېر احترام ورته لري او هره د جمعې ورځ او د نورو رخصتو کی زموږ پرگنې د مېلې او زیارت کولو له پاره ورځي او خپل مرادونه او غوښتنې ځني کوي او د زیارت کولو دودونه تر سره کوي. د بابا صاحب اصلي نوم حسن ابدال دئ. مگر په کندهار کي د بابا صاحب لقب ورکول سوی دئ او خلک ئې د احترام په خاطر بابا صاحب بولي. د ده د زیارت پر سر بل زیارت سته چي هغه د غره په سر کي پروت دئ شاه حسيني صاحب نومیري او د بابا صاحب د مېلو مینه وال ئې زیارت ته ورځي او پر خلکو سربېره ښځو هم د ډېر درناوي او احترام په خاطر د بابا صاحب لقب ورکړی دئ. نو څنگه چي و دې زیارت ته ډېره عقیده سته نو ځکه دود او دستور داسي راغلی دئ چي په کال کي یوه ورځ د کال د لومړۍ چارشنبې په ورځ د کندهار د ښار ښځي د خپلي کورنۍ د نارینه وو په اجازه سره د زیارت کولو له پاره او په څنگ کي ئې د مېلې له پاره ورځي. په دې ورځ د کندهار ټولي ښځي حتمي و نوموړي مېلې ته ځانونه رسوي او اتراکونه یا اطاقونه جوړوي. کمبلي هواروي او دلته غذا پخوي او یا ئې کله په کورونو کي غذا پخ کړې وي هغه دلته خوري، ډېري ښځي خپل اومه خواږه دلته پخوي.

په دې مېله کي یوازي ښځي گډون کولای سي، هیڅ نارینه په دې ورځ یعنی د کال په لومړۍ چارشنبه بابا صاحب ته نه سي ورتلای، نو څنگه چي د ټول کندهار ښځي هلته ځي نو نارینه په دې ورځ د مېلې و شاوخوا ته نه ورځي او که ورسې غټ

عيب گڼل کيږي. ښځي له سهار څخه خپله مېله پيلوي د ماڅيگر تر لمر لوېدو پوري مېله کوي.

په دې ورځ په کندهار کي د ښځو جم و جوش وي او ډېري خوشحالي په گډي وي حتی څو مياشتي مخکي لا و دې مېلې ته خوشحالي کوي. کالي يا جامې او لباسونه جوړوي او هلته هغه ښځي هم سره وينې چي په يوه کال کي ئې نه وي سره ليدلي. دا مېله د ښځو له پاره په دې هم ډېره خوندوره وي چي د کندهار نارينه کوشن کوي چي ښځي ئې دباندې و نه وزي نو دا د ښځو له پاره يو ښه او مناسب چانس دئ چي راووزي او د تفريح له پاره باغونو ته ولاړي سي. تر دې لا گټور او د توجه وړ خبره دا ده، هغه ښځي چي ځوانان زامن لري د هغوی د کوزدو پيدا کولو له پاره نوموړی وخت ډېر مهم گڼل کيږي او د ښايستو او کارنده نجونو د پيدا کولو په لټه کي وي. زياتره دوستي په کندهار کي تقريباً د مېلې له څرک څخه کيږي خو د مېلې اصلي هدف همدا نه دئ بلکي اصلي هدف ئې د مذهبي دودونو د سر ته رسولو په مفهوم سره راځي.

په نوموړې مېله کي د ښځو هر گروپ يا ډله د هغوی د سن و سال پر اساس جوړيږي، يعني سپين سري ښځي په خپلو منځو کي مجلس سره کوي او ځواناني يا مرونې بيا و يو لوري او بل لوري ته چکر وهي. پر ابشارونو يا د کندهار په اصطلاح (جوش) يا غټو غټو شورشورکو باندي گرځي، د ويالو پر شاوخوا باندي راتاويږي او مجلسونه کوي.

د کال د لومړۍ چارشنبې په مېله کي په ځانگړيو ځايونو کي د امنيت قواوي هم ولاړي وي، هغه په دې چي کوچنيان له رود او ابشارونو څخه وژغوري او يا بل کوم تکليف و ښځو ته و نه رسيږي، نو ځکه نوموړي امنيتي قوتونه هم مؤظف سوي وي او بل هم د زيارت ملنگان په زيارت کي ناست وي نور نو هيڅ ډول نارينه و نوموړي سيمي ته نه ورپرېږدي چي ورسې او که په غلا سره ورغلی وي نو د کندهار

خلګ ډېر بد ورته وايي. يوازي دغه دوې ډلي د نارينه وو چي امنيتي قوتونه او ملنګان دي د مجبوريت په خاطر د بابا صاحب په شاوخوا کي ليدل کېدای سي.

په کندهار کي د کال د لومړۍ چارشنې مېله د ماڅيگر د لمر لوېدو سره سم پس له هغه چي اتراک ټول کړل سو او د مېلې راوړي لوبني سره ټول سول نو بيا زيارت ته ځي او د زيارت د دودونو او رواجونو د تر سره کولو وروسته د مېلې د شاوخوا سيمو څخه راوړي او هلته ليري ځای کي چي د ترانسپورت وسايل ولاړ وي هغه لوري ته ځي او د خپل تګ چاره کوي. په دې وخت کي ځيني د بګۍ په وسيله او ځيني بيا د شخصي موټرانو په وسيله چي د دوستانو له خوا ورته راغلي وي خپل ځان رسوي. نوموړې سيمه ليني موټران هم لري ځيني بيا د هغو په وسيله ځانونه تر ښار پوري رسوي او په دې ډول د کال د لومړۍ چارشنې مېله هم پای ته رسېږي. د کال د لومړۍ چارشنې په ماڅيگر د ښار ټول خلک په دې پوهيږي چي نن ورځ د ښځو د مېلې ورځ ده، ولي د کندهار ښار او کوڅې له ښځو څخه ډکي وي او د کندهار په ښار کي د ښځو يو زوړ پروت وي.

مخکي له دې چي ښځي و ښار ته راوړسېږي د هري کورنۍ نارينه يا سړي د چوڼۍ په خوله کي ورته ولاړ وي يا د سردار مدد د موټرونو پر تمځای ورته ولاړ وي او خپلي ښځي له ځان سره خپلو کورونو ته بيايي. په همدغه ډول د ښځو عنعنوي مېله يا د کال د لومړۍ چارشنې مېله پای ته رسېږي.

د ډب کلا مېله:

ډب کلا د کندهار ښار په لس کيلومتري کي واقع ده. يا د کندهار او سپين بولدک د لاري په يوه برخه کي چي د غره کلۍ ئې بولي سيمي ته نژدې د لويي ويالي يا د (ظاهرشاهي) ويالي په يوه برخه کي د ختيځ لوري ته. نوموړې مېله خاص

^۱ بګۍ: د کندهار خلک د آس و گاډۍ ته بګۍ وايي.

د اختر په ورځو کي کيږي. دې مېلې ته د پاکستان له لوري غېربازان لکه د گلستان او عبدالله خان اخکزي، د کارېز، چمن، بولدک، تخته پول او د کندهار ښار د شاوخوا خلک نوموړي مېلې ته راځي او گليون پکښې کوي.

د ډب کلا د مېلو مينه وال هم بايد د شالمار د مېله والو په څېر د مېلې په تمځای کي وختي لا کمپ يا اتراک ونيسي او خپل ټول ضرورت وړ څيزونه بايد مخکي لا تيار کړي تر څو گډه مېله د څو تنو له خوا څخه د يوه اوتراک په نيولو سره تر سره کړي. په دې مېله کي ډېر هغه خلک گليون کوي چي د غېږي له لويي سره مينه ولري او يا هم خپله غېرباز وي. له دې مېلې څخه خپله غېربازان ډېر خوند اخيستلای سي. برسېره پر غېر ايستلو په ډب کلا کي د هگي جنگولو لوبه هم کيږي. په لومړۍ سر کي هگي په کورونو کي ايشول کيږي څو د هگي سپين او ژر ډېر کلک سي، له مابع يا اوږن حالت څخه جامد حالت ونيسي او هگي د ماتېدو په وخت کي له توييدو څخه وژغورل سي او يا هم دلته هغه هگي د جنگولو له پاره رانيسي چي پخوا لا د دکاندار يا خرڅوونکي له خوا څخه پخې سوي وي. د هگي د جنگولو په لوبه کي هغه هگي د اهميت وړ ده چي ټينگه وي او بله هگي په آساني سره ماته کړي. د هگي جنگولو لوبه په لاندي ډول سره پيليري:

لومړۍ: هگي يو د بل سره په غاښ کتل کيږي او دا يوه مناسبه هنري پوهه ده هغه څوک چي ډېره تجربه او يا پرکتس ولري هغه ښه په پوهېدلای سي چي کومه هگي ټينگه ده او کومه هگي سسته ده. په هر صورت د هگي هر درلودونکي کوبښن کوي خپله هگي برسېره کړي او د بل هگي لاندي کړي چي دا کار هم د هگي په گټلو کي مرسته کوي. نو که د هگي جنگولو خلک چنې سره وهي څو مقابل لوری قانع کړي او هگي ئې لاندي راولي. د هگي د گټلو په لوبه کي ډېر چم او چمبازی کيږي او که مقابل لوری د هگي د جنگولو په فن کي مهارت و نه لري نو فوراً ئې هگي ماتيري، مثلاً: که د مقابل لوري هگي لاکي وي يا ئې مصنوعي هگي تېره

کړې وي او يا ئې هم خپله په شکل کي ټينگه هگۍ د کم سنجاق په وسيله برمه کړې وي په شکل کي داسي معلومېږي چې گواکي هگۍ ټينگه ده او مقابل لوري هم په دې قانع وي چې د هغه هگۍ ټينگه ده خو په دې صورت کي د برمه کړي هگۍ خاوند خپله هگۍ د مقابل لوري له هگۍ سره اليشوي او د اليشۍ په صورت کي د هغه بل په په سسته هگۍ خپله برمه کړې هگۍ ماتوي.

لاکي هگۍ:

دا هغه ډول هگۍ ده چې د هگۍ يوې برخې ته ئې نامعلومه غوندي سوري ورکړي وي او د هگۍ د سارک خوا ته ئې لاک وراچولي وي. دغسي هگۍ لاکي هگۍ بولي او ماتول ئې گران کار دئ. په ډېر تکليف سره څوک په پوهېدلای سي چې نوموړې هگۍ لاکي ده او کله کله هم داسي پېښېږي چې يو دوې هگۍ چې يو ډول رنگونه ئې ورکړي وي يوه ټينگه او بله چې د هغې همرنګه ده سسته وي. لومړۍ هغه سسته هگۍ ورته وي خو کله چې د هگۍ د جنگولو وخت راغی خپله ټينگه هگۍ ورسره جنگوي چې دا ډول د مقابل لوري هگۍ ماتېږي.

په دې لوبه کي تر هر څه دمخه پوهه او هنر او تر هغه راوروسته د لاس چالاکي په کار ده. د هگۍ لوبه د اختر په ورځو کي هم تر سره کېږي او هغه مېلې چې د اختر په ورځو کي تر سره کېږي لکه د ډب کلا مېلې په داسي لوبو کي د اختر هگۍ هم جنگول کېږي. د ډب کلا په مېله کي يوازي نارينه گليون کوي او ښځي هلته گليون نه سي کولای او يا يوازي هغه کسان چې د غېږو د لوبو سره علاقه ولري. په نوموړو لوبو کي د گليون له پاره د ډب کلا مېلې ته ځي. برسېره پر دې که څه هم د ډب کلا په مېلو کي د اتن لوبه هم کېږي چې نوموړې لوبه مو د شکل له پاره د

^۱ برمه کول: دا د هگۍ چل او ميتود دئ چې خپله هگۍ په ستن يا سنجاق سره سوري کړي.

^۲ سارک (سرک): د هگۍ دوې برخي جنگول کېږي، يوه ئې د سر برخه ده چې په اصطلاح سارک ئې بولي او بله ئې بيخ دئ چې کونک هم ورته ويل کېږي.

شالمار په مېلو کې وڅېړله چې تقريباً په ټولو پښتني سيمو کې د اتني لوبه د مېلو او خوشحالۍ په ورځو کې کېږي نو ځکه ئې دلته له بحث څخه ډډه کوو.

د ډب کلا په مېلو کې د مېله والو خوراکه باب:

د ډب کلا مېله لکه څنگه چې مو وويل يوازي د اخترونو په مېلو کې يا د اختر په ورځو او شپو کې تر سره کېږي، نو ځکه د دې ورځو او شپو د رخصتيو څخه د گټې اخيستلو په خاطر هم اتراکونه راوتلي وي او ځينې مېله وال په ځانگړې توگه د يوې يا څو ورځو يا څو ساعتونو له پاره په نوموړې مېله کې د گډون له پاره راغلي وي.

د ډب کلا په مېلو کې پر اتراکونو برسېره سماوارچيان هم راوتلي وي او خېمې ئې درولي وي او هغه مېله وال چې خپله ډوډۍ ئې له ځان سره نه وي راوړې او يا د يو څو ساعتونو له پاره مېلې ته راغلي وي هغوی ته چاينکۍ ورجوړوي او هغه کسان چې د څو شپو او ورځو د تېرولو په خاطر راغلي وي هغوی له ځانو سره پسونه راوستلي او حلالوي ئې څو خپلې شپې او ورځې ورباندې تېرې کړي. همدغه راز څرنگه چې د ډب کلا مېله د ښوراندام په شاوخوا کې سر ته رسېږي او د ښوراندام سيمه چې په پخوا کې د دامن علاقې داري اوس اولسوالي ده د زردکو ډېره ښه سيمه ده او دلته ډېرې مشهورې خوږې ژرې او توري زردکي پيدا کېږي او په کندهار کې ښوراندامۍ زردکي (گازري) ډېر غټ نوم لري چې د ډب کلا په مېلو کې ئې خلک خوږي او له مخکو څخه ئې راباسي او بيا ئې پرېولي (مينځي). د ډب کلا په مېلو کې د زردکو مېله هم د خوراکي موادو په جمله کې د يادولو وړ ده. نوموړي زردکي

^۱ چاينکۍ: د پسه غوښې په سماوار کې پر نغريانو او د سکرو پر انگار باندې داسې پخوي چې نوموړي غوښې د چاپو په چاينکه کې اچوي او پر انگار ئې ايردي. څو هغه غوښې ئې پخې او اوبه ئې بيا د ښوروا په څېر استفاده سي، دې ته په اصطلاح چاينکۍ وايي.

اومې او تازه خوړل کيږي. چي په همدغه ډول سره د ډب کلا مېله پس له درو يا خلورو ورځو څخه پای ته رسيږي.

د ډب کلا مېله هم د شالمار د مېلې په څېر عنعنوي او تاريخي اهميت لري ولي تر دغو مېلو وروسته بيا د ارغنداب د بابا صاحب مېلې چي په اونۍ کي يوه ورځ کيږي راپيل سوې او خپل ځانگړی اهميت ئې ساتلی دئ. د ارغنداب په مېلو کي ډول ډول لوبې او د ساتېري فولکلوريک دودونه تر سره کېدل چي د بابا صاحب دربار ئې نور هم گرم کړی دئ او نوموړی زيارت او شاوخوا ئې پر مذهبي دودونو برسېره د لوبو او ساتېريو ټاټوبي هم گرځولی دئ. په دې بيان کي به موږ د هغه وخت ډله ايزي لوبې او د مېلو پر پيلېدو باندي رڼا واچوو.

په بابا ولي عليه الرحمه کي عنعنوي لوبې:

څه وخت چي د کال د لومړۍ چارشنبې د ښځو مېله سر ته ورسېده نو بابا ولي چي په بابا صاحب باندي مشهور دئ د نارينه وو د هفته وارو مېلو له پاره پاته کيږي او د هغې سيمي د شنو باغونو او بې شمېرو جوشونو او ابشارونو څخه په آزادانه توگه نارينه مېله وال گټه اخلي. د ويالو پر غاړو گرځي، د غرونو د شنو باغونو او غټو غټو درختو (ونو) تر سيوري لاندي گرځي، تفريح او ساتېري کوي. ځيني مېله وال بيا په غټو غټو ويالو کي لمبيري يا آب بازي باندي ځانونه خوشحاله کوي.

په هر صورت نوموړې په زړه پوري سيمه يوازي د لوبو او ساتېريو ټاټوبي نه سو گټلای، بلکي و نوموړي سيمي ته تگ يو مذهبي او عقيدوي اړخ هم لري. دا ځکه چي د بابا صاحب لوړ شخصيت ته د کندهار پرگنې ډېر احترام لري او درناوی ئې کوي. د باباولي صاحب تاريخي ايتنوگرافي محمدي زلمي د خپل کتاب (کندهار) په ۱۷۰ مخ کي داسي څېړلې ده:

باباولي عليه الرحمه چي د سبزوار (شين ډنډ) له سيدانو څخه دئ. نوم ئې بابا حسن ابدال دئ. ډېر بزرگوار شخصيت دئ. د سيند پر غاړه پر يوه کوچنوتي ټپه ښځ

دئ. په ۹۲۰هـ ق کال په کندهار کي وفات سوی دئ او بیا د ارغنداو رود پر غاړه خاورو ته سپارل سوی دئ.

اوس ئې نه یوازې د کندهار پرگنې بلکې د افغانستان له گوټ گوټ څخه خلک د مېلو او زیارت له پاره راځي او خپل مرادونه ځني غواړي. هر څوک چي نوموړي سیمې ته د مېلو او ساتېري له پاره راځي دود او دستور داسي دئ چي مېله وال د مېلې تر پیلولو مخکي لومړی زیارت ته ځي او د زیارت کولو دود او دستور تر سره کوي او کله چي ئې مېله پای ته ورسوله بیا نو په اخیر کي یو ځل بیا زیارت ته ځي او زیارت کوي چي په نوموړي ډول او دود سره مېله پای ته رسوي. د زیارت دود د مېلې په پوره کولو کي مهم اړخ دئ.

په بابا صاحب کي د نارینه وو مېله عموماً د رخصتو په شپو او ورځو کي پیليږي چي د جمعې شپې یا ورځي اکثرأ د مېله والو د ډلو څخه د ارغنداب کوڅې او باغونه ډک وي. په دغو مېلو کي د مېله والو له خوا ډول ډول لوبې کیږي، دلته به هره یوه تر جلا جلا عنوان لاندی مفصله وڅېړو:

۱. د دورنه خط لوبه:

دا لوبه داسي پیليږي: پر مخکه باندي یو گردی خط د یوې دایرې په څېر انځورېږي او تقریبأ د څلورو او یا پنځو مترو پر شاوخوا ساحه نوموړی خط کښل کیږي. لوبغاړي د دوو ډلو په وېشلو سره یوه ډله د پنځو یا اوو نفرو په شاوخوا کي دننه دایرې ته ورننوزي او نور پنځه یا اووه نفره دورنې په لاسونو کي اخلي او لوبه پیلوي. مخکي تر دې چي لوبه پیل کیږي دورنې اخیستونکې ډله چي گټلې ډله ده لوبه په وچه لنده سره وایي، هری خوا چي وگټله هغوی دورنې اخلي.

^۱ وچه لنده: د لوبې په دې دود کي ډېره لنډوي او لوړه ئې غورځوي یوه ډله لنده خوا اخلي او بل وچ اړخ نوکه د هر چا پر طالع برابر سو نو هغې خوا لوبه گټلې ده.

په دورنه خط کي دود داسي دئ چي د دوو نفرو له خوا څخه چي ميرا ورته وايي يعني هر نفر ئې د خپلي ډلي مشر دئ هغه وچه لنده سره کوي او په پای کي هغه ډله چي دورني ئې واخيستلې دورنه په راسته لاس کي داسي تر ملاراتاووي چي بل سر د دورنې په چپه لاس کي نيسي او د يوې غتي نارې په کولو سره (وهه ئې نه درغورځي) د دورنې سخت واري پر مقابل لوري کوي او بيا په ډېر مهارت سره ځني تښتي او هر نفر د دغې ډلي څخه نور نفر په دورنو سره وهي څو بل لوري ته لوبه وړانتقاليري او يا هغه ته د دوی نوبت ورسيري.

د دورنې خط ځانگړي اصول لري چي تر هغو اصولو تېرېدل د دورنه خط په لوبه کي غلطې کول يا درواغ کول دي نو په ځانگړې توگه د دورنې لرونکي د اوو نفرو څخه هر نفر چي په مقابل لوري کي په دايره يا خطه کي وي هغه تر ځنگون کښته په دورنه باندي وهي او لوړ تر ځنگون وهل غلطې گڼل کيږي. نو هر لوری کونښن کوي چي غلطې و نه کړي.

همدغسي مقابل لوری چي په خط يا دايره کي دننه دئ هغه هم څه وخت چي د دورنې واری پر کيږي په دې وخت کي بې له دې څخه چي تر دايرې پښه واړوي بايد هغه له خط څخه را ودې خوا ته د دايرې و لوري ته بايد د دورنې خاوند په لغته سره ووهي. که ئې په دننه دايره کي وکولای سواي چي د دورنې خاوند په لغته ووهي نو لوبه مقابل لوري ته وړانتقاليري او مقابل لوری د ميدان و دايرې ته ورننوزي او لوبه بيا پيليري.

په کندهار کي د دورنه خط لوبي ته شاوخوا خورا ډېر نفر ولاړ وي او د خلگو د ډېري ميني وړ لوبه ده. عموماً د دوو کوڅو تر منځ نوموړې لوبه کيږي. او سخت سيالي يو د بله سره لري چي عموماً د رخصتۍ په ورځو کي په باباولي عليه الرحمه کي د دورنه خط لوبه کوي. تر اوسه پوري د کندهار د ده خواجې پهلوانان ډېر نامتو او غښتلي گڼل سوي دي او همدغسي د برو دروازي پهلوانان هم نامتو گڼل کيږي.

د دورنه خط په لوبه کي ډول ډول دورنې استعماليري يعني هم ډېري کلکي او هم پستې وي. پستې دورنې ئې له لنگوتې څخه جوړوي چي چندان څوک نه په خوږيري او کلکي يا سختي دورنې ئې په ډېرو غټو او د سياليو په لوبو کي استعماليري چي له رسو يا تناوو څخه جوړيري او لوبه په کوي. د ارغنداب يا باباصاحب په مېلو کي له کلکو دورنو څخه ډېره گټه اخلي.

په دورنه خط کي هغه څوک ډېر بريالي دئ چي د دورنې د وهلو سره سم ئې کاتي واټي زده وي، مقابل لوري ئې په لغته و نه وهلاي سي او ځانگړې چالاکي په دې لوبه کي ولري.

د بابا ولي به مېلو کي بله پاموړ لوبه خوسي دئ.

خوسي:

په کندهار کي څرنگه چي هوا توده ده نو دغه لوبه په عمومي ډول د غټ ماڅيگر او ماښام د يخو ونو تر سيوري لاندې کيري. د لوبو د اجراء کولو ترتيب ئې داسي دئ:

د دوو ډلو لوبغاړي او ميران يا د سر خانان سره ولپري او هره ډله ځانته ملگري او د سرخان پيدا کړي او بيا يوه ډله خپل ځان ته د خاورو ځلي د کلا په نوم جوړ کړي او يو نفر ئې ساتنه کوي. هغه نور ملگري چي د مقابلي خوا يرغل د کلا د وړانولو له پاره شروع سي په مقابله ورسره لگيا وي او هغه وخت مدافعه کوونکي مغلوب گڼل کيري چي کوټه ورانه کړي. په دې لوبه کي د بني پښې بټه گوته چي د شا د خوا ئې په کين لاس نيولې ده ځني ايله سي نو لوبه هغه وخت پای ته رسي چي د کوټي محافظ هم په دې توگه پوچ کړه سي او د لوبې وړل هغه وخت اعلايري چي درې ځله د مقابلي خوا د خاورو کوټه ورخاږه کړي محافظه ئې پوچ کړي.

په خوسي کي کله کله هغه ساتونکي چي د کوټي د ساتلو دنده لري هغه که په لوبه کي پوچ کړه سو نو لوبه د مقابل طرف يا لوري په گټه سره پای ته رسي او

نوموړی ساتونکي ته غوا هم وایي او پوچول ئې د غوا وهل دي. نو کوشنې کيږي چې ساتونکی یو قوي او غښتلی سړی وي.

د بابا صاحب د مېلو په وخت کي د خوراک څیزونه:

څنگه چې نوموړي مېلې د پسرلي په موسم کي تر سره کيږي نو په همدغه خاطر سره ډېري مېوې نه وي. د خوراک په څیزونو کي د کاهو مېله د یادولو وړ گڼل کيږي چې شرحه ئې په دې ډول سره ده:

لومړی د کاهو شنه بلگونه (شنې پاني) پرې کيږي او ژر ژر بلگونه ئې پاتيري او هغه پر یوه غټ د تختو پر تخت باندې په چپه ډول داسي ایښوول کيږي چې سر ئې لوړ او نوري پاني ئې کښته وي او خپله کاهو پر خپلو پاڼو باندې سرچپه ولاړ وي. هره شېبه اوبه پر اچول کيږي او تازه ئې ساتي. د کاهو په منځ کي سره بوتلان د شکنجینو هم پراته وي او کاهو پلورونکي نارې وهي: بره کاهو راورسېدل بره کاهو راورسېدل. نو بیا خلک پر نوموړي تخت د خپلو نورو انډیوالانو سره کښېني او د شکنجینو سره کاهو خوري چې نوموړي کاهو او شکنجین ډېر خوند سره لري.

هلته کاهو په ترازو یا تله سره نه پلورل کيږي بلکي د غټ او کوچني کاهو د ځانگړني پر اساس گران او ارزانه کاهو په بېلابېلو قیمتونو سره پلورل کيږي. کاهو تل د ویالو پر غاړه باندې پلوري. په دې چې تازه تازه اوبه پر وښیندي او لنډ پرېولل سي. نوموړې د کاهو د خوراک یا پلورلو مېله د بابا صاحب او نورو مېله تمځایونو کي ډېر د خوند مېله وي او د تفریح او مېلې پر خاطراتو باندې ډېره مهمه اغېزه لري.

د کاهو پر خوراک برسېره په بابا صاحب کي د نخودو رانیول او پلورل هم په ډېره پیمانه سره دود لري. د کندهار نخود پلورونکي چې لومړی په یوه کپه کي چې له لوڅو څخه جوړه سوې وي د نخود څخه ډکه وي او د مېلو د گڼي گوني ځای ته ئې راوړي او هلته نارې پر وهي چې: "پوله پوله نخود راورسېدل." په دغه ډول نوري نارې هم په دغه وزن او قافیه سره وهي. نوموړي نخود د یوه کوچني ترازو په وسیله

پلورل کيږي چي د کندهار د دود او دستور پر اساس د نوموړي ترازو ډبري يا کانيي چي سیر (خورد) ورته وايي او د کابل له سیر څخه په ډبره پیمانه توپیر لري، يعني د کابل خورد زموږ د کندهار په اصطلاح سیر گیل کيږي. د همدغه سیر د کندهار يا د کابل خورد په نوم کاني په اساس نخود پلورل کيږي او خلک ئې د ساتېري نخود په نوم سره يادوي چي خپله نخود پلورونکی هم د پلورلو په وخت کي د پوله پوله نخودو سره يو ځای د ساتېري نخود په نوم هم په دې ډول سره نارې وهي: "ساتېري نخود راوړسېدل، ساتېري ..."

د باباولي د مېلې په تمځای کي بل هم د ماهيانو، سنبوسو او چوغوکو پلورلو دود او دستور سته چي نوموړي څيزونه هم د مېلې وگنځي گوني ځای ته په کپو کي راوړل کيږي. ماهي، سنبوسه او چوغکي پلورونکي مجمه پر سر باندي اخيستی وي او نارې ئې په دې ډول سره وهي: "ماهيان چوغکي راوړسېدل" او بيا په دوهمه ناره کي بيا وايي: "سنبوسې چوغکي" تکرار ئې داسي دئ: "تازه ماهيان او چوغکي او تازه راوړسېدل ... او داسي نور ..."

خلک نوموړي څيزونه د دودونو او دستورونو په ډول خوري خو له مېلې څخه ئې خوند اخيستی وي. نوموړي هفته واره او د اونۍ مېلې بيا هم د ماڅيگر په وخت د زیارت په کولو سره پای ته رسيږي.

په خواجه خضر زنده حیات کي د هندوانو د مېلې تمځای:

د هندو ملیت يو شمېر کورنۍ چي د کندهار د کابل بازار او ښکارپور يا ښکاپر بازار په سیمه کي مېشتي دي خپل د مېلې ځانگړي تمځايونه لري چي يو هم له هغو څخه د خواجه خضر زنده حیات په نوم ياديږي.

خواجه خضر زنده حیات چي د کندهار د سرپوزې جنوبي لوري ته پروت دئ تر زاړه ښار لاندې ډېر شنه او سمسور باغونه سته. د اوبو ډبري مستي ويالې پکښي

بهيږي. دلته د هندوانو خپل ځانگړي باغونه او ملكيتونه سته چې په همدغه سبب ئې د مذهبي دودونو د سر ته رسولو سيمه هم ده.

هندوان برسېره پر دې چې د كندهار پښتنو وروڼو سره په گډو مېلو كې گډون كوي خو د خپلو ځانونو له پاره هم ځانگړي ځايونه لكه خواجه خضر زنده حيات غوندي ټاټوبي لري. هندوان خپلو مېلو ته د خپلو ځانونو سره شپږنۍ راوړي او خپله ډوډۍ په كورونو كې پخوي او بيا ئې په خپلو باغونو كې خوري. هندوان خپلو مېلو ته په اونۍ كې يوه ورځ د جمعې يا جمعې په شپه راځي چې په نوموړو مېلو كې نارينه او ښځي گډې مېلې كوي. په نوموړو مېلو كې هندوان پر نورو لوبو برسېره د چوب بازی په نوم لوبه چې لرگي غورځونه هم ورته ويلاى سو ډېره كوي او نوموړې لوبه ئې دومره له كيفيته ډكه لوبه ده چې پښتنو ته هم وړانديوال سوې ده. په نوموړې لوبه كې د چوب بازی ټول گردچاپېر سره دريږي او د پښتنو د ملي اتن په څېر شاوخوا راگرځي. ولي په دې وخت كې له دوى څخه په دواړو لاسونو كې لرگي وي او په ډېره درست او منظم ډول سره يو د بل لرگي په داسې ډول سره وهي چې يو ځ يو آهنگ توليد او څرگند كړي او د موسيقۍ د يوې ښې نغمې په څېر خوند او كيفيت څرگندوي. په نوموړې لوبه كې د لرگي غورځولو په وخت كې كله كله ټول نارينه گډ ولاړ وي او كله كله هم ټولې پېغلې نجونې وي. خو كله كله داسې هم ليدل كيږي چې نارينه او يوه ښځه لرگۍ سره وهي او گردچاپېره سره ولاړ وي. زموږ د كندهار هستوگنه كوونكي نوموړي لرگي غورځوونكي لوبې ته د دوى د سيل له پاره ورځي او د خواجه خضر زنده حيات په سيمه كې د هر راز مېو وني سته. غټ غټ لښتي (ويالې) پكښې بهيږي چې د سيمي د ښكلا پر زياتوالي ښه زياتونه ده. د ليو او نژدو څخه د غرونو څوكي څرگنديږي. د ډول ډول مرغانو اوازونه اورېدل كيږي او د مېلې شور او زوږ شاوخوا سيمه نيولې وي. په نوموړې سيمه كې د هندوانو شخصي باغونه دي، ولي باغوانان ئې ټول مسلمانان او د كندهار اوسېدونكي پښتانه دي او د

دود او دستور پر اساس يا د مذهبي دودونو په وجه دوی د هندوانو هيڅ ډول مېوه او لرگي يا نور څيزونه د هغوی له اجازې پرته نه اخلي او غاړي نه په بندوي .

باغوانان عقیده لري چي هندوان کافران دي او د کافر حق بايد مسلمان و نه خوري . نو د همدغه دود په لرلو سره مسلمانان او هندوان ډېره ښه گذاره سره کوي او څه وخت چي په اصطلاح د باغونو مالک باغ ته راننوزي او يا د مېلې په دود باغ ته راځي نو باغوانانو ټول څيزونه مخکي لا ورته تيار کړي وي او هندوان په خواجه خضر زنده حیات کي د ماڅيگر تر لمر لوېدو پوري مېله کوي او په همدغه ډول ئې د مېلې دود او دستور د مذهبي رواجونو د اجراء کولو څخه وروسته سر ته رسيري او د خپلو کورونو پر لور روانيري .

په کندهار کې ډله ايزي لوبي

موږ څه ناڅه د مېلو تمخايونه وڅېړل. دا هغه مېله خايونه ول چې د کندهار په ښار او شاوخوا کې ئې مېلې تر سره کېدې او اوس ئې تقريباً د پخوانيو مېلو د دودونو او دستورونو په څېر نومونه پاته دي. د دې له پاره چې له منځه نه وي تللي نو موږ ئې هغه عمده او اصلي ټاټوبي په گوته کړل. اوس به هغه لوبي چې په کندهار کې په ډله ايزه توگه بې له مېلو له تمخايونو څخه تر سره کېدې د کوڅو او مامتو په ټاټوبي کې وڅېړو. د بېلگې په توگه لاندې لوبي:

د سپيانو جنگول يا سگوانې، چرگان جنگول، د زرکو جنگ، ځغاسته، غورځېدنک يا ټوپ وهل، د هوايي مرغک لوبه، دوهم: ټوپ ډنډه يا ټوپ لنډه، دريم: بجلي، څلورم: مردکي، پنځم: کاغذباد، شپږم: الاداد، اووم: په انگورو کې، پټېدنکي، ووند چرک، اناگي، لپانکي، ټنډه خره او داسې نورې لوبي سته چې ډېرې نامتو ئې پورته وويل سوې.

لومړۍ - هوايي مرغک:

نوموړې لوبه عموماً د ماڅيگر په وخت کې تر سره کېږي. د دې علت هم دا دی چې په دې وخت کې هوا برابره وي او په نوموړې لوبه کې د لوبي کډون کوونکي

^۱ مامتي په کندهار کې هغو شنو ورشوگانو ته وايي چې هلته پر هوارو ميدانونو سربېره شين چمن يا شپې شپېشي کرل سوي وي، ولې هلته مېلې هم تر سره کېږي او هلکان د ساتېريو له پاره هغو ورشوگانو ته ورځي.

خولې کوي نو ځکه د نوموړي لويي وخت په دويمې کي د ماڅيگر وخت ټاکل سوی دی.

بايد يادونه وکړو چې نوموړې لوبه اصلاً د ژمي په شپو او ورځو کي تر سره کيږي. د دې علت دا دی لکه مخکي چې مو وويل نوموړې لوبه ډېره قوي لوبه ده او ډېره انرژي مصرفوي او بل علت ئې دا دی چې په دې وخت کي يعني د ژمي په شپو او ورځو کي د ښوونځي هلکان رخصت وي. نو د ژمي فصل د دې لوبي له پاره په زړه پوري وي.

په دې لوبه کي ډېر کسان يا غړي کولای سي گډون وکړي. د يوه پراخ ميدان په بېلابېلو اړخونو کي دريږي. په دې لوبه کي هر څوک ځانگړی مسئوليت او صلاحيت لري، ولي د ميدان په يوه برخه کي يو نفر چې توپ او ډنډه ئې په لاس کي وي او د خپلي برخي د معلومولو له پاره ئې يوه کرښه هم کښلې وي وکرښي ته نژدې گيند يا (توپ) په ډنډه يا هغه لرگي چې په لاس کي ئې دی وهي. گيند لوړ ځي او بيا کښته راځي چې د راتگ په وخت کي يو څوک د ميدان د لوبو کوونکو څخه بايد پيدا سي چې نوموړی گيند په هوا کي داسي ونيسي چې مخکي ته و نه لوېږي، نو لوبه د ده په برخه ده او د کرښي لوري ته ورځغلي او ډنډه او گيند اخلي. نوموړی نفر هم په دغه ترتيب لوبه پيلوي.

د هوايي مرغک په لوبه کي که چيري گيند يو خېز پر مخکه ووهي او پس له هغه ئې لوبه کوونکی ونيسي نو په دې صورت کي ويل کيږي چې خېزک صحيح دی که نه؟ يعني د لوبه کوونکو په موافقه دا دوه ډوله هوايي مرغک کيږي.

دوهم - توپ ډنډه يا توپ لنډه:

نوموړې لوبه هم د ژمي په موسم کي تر سره کيږي او سترې کوونکې لوبه يا سپورټ دی. د دې لوبي کوونکي لوبغاړي ډېري خولې کوي چې حتی کله لوبه

کونکي پهلوانان خپل کالي هم کاري او د توپ لنډې لوبه کوي. پيل په دې ډول سره کيږي:

لومړۍ دوه نفره چې د ډلي مشران او ښه لوبه کوونکي پهلوانان وي د نمايندگانو په توگه ټاکي. دغو دوو تنو ته ميران يا مشران وايي. وروسته نور هلکان يو او بل سره جوړه خوښوي خو کله چې ئې يو د بله سره خوښ کړل بيا خپلي دوې گوتي و ميراگانو ته نيسي او هغه بې له دې څخه چې وپوهيږي کومه گوته د کوم نفر انتخاب ده يوه گوته ئې غواړي. دغه کار ته لپړل وايي. لپړل هغه وخت کيږي چې ميراگان په خپل منځ کي د هلکانو پر خوښولو جوړ رانه غلل، يعني په دوو نفرو کي يو غټ او بل کوچنی وو نو په دې صورت کي نوموړي دوه نفره يو له بل سره په اصطلاح لپري او د لپړلو ډوډ او دستور ئې داسي دي چې:

نوموړي دوه هلکان او لوبه کوونکي خپل مخونه اړوي او يو د بل په غاړه کي لاسونه اچوي او بې له دې څخه چې څوک ئې وويني پټ دوې گوتي سره نيسي يعني د خپل مابين غټه گوته او د شهادت گوته سره نيسي او بيا بې له دې څخه چې مشر يا ميرا خبر واوسي هغه يو نفر د گوتي په اساس انتخابوي. نو بخت او طالع چې هر نفر ورغی ورغلی به وي. وروسته لوبه په وچه لنډه سره وايي او هري ډلي چې لوبه وگټله هغه گيند او ډنډه اخلي او نور نفر د ميدان په شاوخوا کي سره تيت او پرک پر خپلو هغو ځايونو باندي دريږي چې مشر يا ميرا ئې ورنښي.

وروسته له هغه چې بازي پيل سوه نو ميرا د خپلو نفرو د يوه طرف يا لوري ته د درولو له پاره خپل ځای معلوموي او يوه اوږده کرښه کاري نو بيا د يوه نفر په لاس ډنډه ورکوي چې گيند په ووهي، گيند وهل کيږي او لوبي گټونکې ډله هر يو د درو توپو يا درې پلا توپ وهلو حق لري چې گيند په ډنډه ووهي. کله چې ئې د لوبي په شروع کي گيند په ډنډه ووهی مقابل لوری کوښښ کوي چې گيند په هوا کي ونيسي

^۱ لپړل: که چيري دوه هلکان خپلي دوې گوتي د ميدان مشر ته ونيسي او ځانونه په دې ډول د دوو ډلو پر ميراگانو باندي انتخاب کړي، و دې انتخاب ته لپړل ويل کيږي.

که چیري ئې گیند په هوا کي ونيوی نو لوبې گټونکي د خپلو درو نوبتونو څخه چي د گیند وهلو ئې لري محرومه کيږي او خپل درې سره نوبته چي ئې تېر کړل باید په دریم یا اخیرني نوبت باندي له کرښي څخه تېز وځغلي و هغه مخامخ لوري ته چي پخوا لا د ډبرو یا خاورو په وسیله نښاني سوی وو، نو د نوموړي لوبې کوونکي د ځغستلو په وخت کي باید د مقابل لوري لوبه کوونکي د ځغاستي خاوند یا د تراټي خاوند باید په گیند باندي وولي یا وويشتل سي. نو په همدغه ډول څه وخت چي له کرښي څخه دباندي راووتی نو مقابل لوری هم کوبښن کوي چي گیند یو او بل ته داسي وروغورځوي تر څو د تراټي وهونکي خوا ته ئې ورنژدې کړي او هغه په داسي ډول وولي چي گیند خطا ولاړ نه سي او یا ئې په لاس کي ځني ټینګ و نه نیسي. یعني چکه ئې نه کړي. تراټي وهونکي کوبښن کوي چي گیند ته شا ور و نه گرځوي او د گیند له ویشتلو څخه داسي نجات پیدا کړي چي ځان یو اندازه کړوب کړي څو داسي ځان کوچنی کړی چي گیند پر و نه موبښلي او خپل دوه لاسونه د مخ لوري ته ورنژدي کوي. که چیري مقابل لوری په دې بریالی سو چي د تراټي خاوند وولي نو په هغه صورت کي لوبه ورائتقاليري او که گیند خطا ولاړی او پر ده باندي و نه موبښی نو طبعاً باید گیند ليري ولاړ سي نو په دې وخت کي دوی کوبښن کوي چي ولاړ سي تر خپله خطه پوري ځان راسي. دې ته په اصطلاح کي پوخ وایي یعني دی بیا هم درې گینده وهلاي سي او یا خپل امتیاز ئې بیرته تر لاسه کړی او که چیري د تراټو په وخت کي د مقابل لوري څخه په گیند باندي وويشتل سو نو و دې ته په کندهار کي په اصطلاح پوچ ویل کيږي چي په همدغه صورت کي نو د ټولو لوبه بدليږي او لوبه د مقابل لوري په گټه تغیر خوري او ډنډه او گیند مقابل لوری په لاس کي اخلي.

^۱ تراټي: په کندهار کي ځغستلو ته تراټي ویل کيږي، نو که په نوموړې لوبه کي چا تېز وځغستل نو ئې تېز تراټی بولي.

تر گیند وهلو وروسته د ډگر لوبه کوونکی یو او بل ته گیند ورغورځوي یعنې (پاس ورکوي) خو دغه لوبه کوونکی چې ځغلي هغه ته گیند ورنژدې کړي او هغه بې له دې چې گیند په لاس کې خني ونیسي هغه په وولي .

د گیند د وهلو امتیاز د لوبه کوونکو تر منځ توپیر کوي یعنې د لوبې د ډگر میرا یا مشر پنځه نوبته لري چې گیند ووهي او نور عادي غړي درې درې نوبته لري او میرا د لوبې په آخر کې چې د نورو غړو نوبت ئې تېر سو گیند او ډنډه اخلي او په خپل ټول قوت سره گیند داسې په ډنډه ووهي چې تر ډگر ئې واړوي او په همدغه خاطر باید د لوبې مشر یا میرا ډېر ښه توپ وهونکی واوسېږي او تر نورو باقوته وي . همدغسې د (توپ لنډي یا توپ ډنډې) په لوبه کې د لوبې گډون کوونکي نه سي کولای چې هر لوري ته چې زړه ئې وغوښتی گیند ارتاو کړي ، یوازې کولای سي چې مخامخ گیند ارتاو کړي . که ئې قصداً د بغل پر لور گیند ارتاو کړ نو په دې وخت کې د نورو ملگرو او لوبه کوونکو له خوا څخه تر انتقاد لاندې راځي او د نوموړي نوبت سوځي او په همدغه ډول د میدان یا ډگر دواړو خواوو ته کرښي یا خطونه کارې او د لوبې سیمه معلوموي . په همدغه ډول لکه چې پورته څرگنده سوه د توپ لنډي لوبه له یوې ډلې څخه و بلې ډلې ته ورنقلیږي او په دې توگه د توپ لنډي لوبه پای ته رسیږي .

دریم - د بجلو کولو لوبه:

نوموړې لوبه هم په کندهار کې د ډله ایزو لوبو په جمله کې راځي . یاده لوبه په خپل ځان کې ډېر ډولونه لري چې هر ډول ئې له بل ډول څخه بېل او توپیر لري . د بېلگې په توگه د بجلو له لوبو څخه د شوکیلال لوبه او ایر خط ، شکشکه ، دوگی ،

^۱ ارتاو: د کندهار په پراگنو کې ارتاو اصطلاح د غورځولو په معنی سره ده ، نو که یو څوک و بل چا ته گیند یا بل کوم څیز غورځوي نو د ارتاو اصطلاح کاروي .

سې سې، سې خر، گندکه چې دا ئې د لوبې مهم ډولونه دي چې موږ به ئې په ډله ايزو لوبو کې وڅېړو.

شوکیال:

په دې لوبه کې تر هر څه مخکې دوه یا درې نفره لوبه کوونکي لومړی یوه گردۍ دایره کاري او د دایرې په منځ کې یوه نرۍ کرښه بله هم داسې باسي چې ډېره اوږده نه وي او بیا وروسته په یوه اندازه او تعداد بجلي برسېره پر خط ايردي او لومړی هغه څوک پر بجلو باندي وار کوي چې لوبه ئې د وچه لندي په وسیله گټلې وي او نوموړی نفر چې پر بجلو باندي وار کوي هغوی په عادي بجلو باندي وار نه کوي بلکې د ارغوند په وسیله چې نسبتاً غټه بجله وي او یا ئې نوموړې بجله د سرپو په وسیله ډکه کړې وي څو وزن ئې دروند سي او پر خط باندي پښه نیسي او په ډېر زور سره پر بجلو باندي د ارغوند په وسیله وار کوي څو وکولای سي چې بجلي له میدان څخه وباسي، نو هغه بجلي چې د ارغوند په وسیله له میدان څخه ووتلې نو بیا کولای سي چې پر هغو بجلو باندي چې د لومړي وار په وسیله ئې تیت او پاشلي دي بیا واری وکړي که ئې بجله وایستله د بل واري چانس هم لري که ئې و نه ایستله نوبت و بل نفر ته رسیږي څو په همدغه ډول ټولي بجلي له میدان څخه وباسي.

ایر خط:

دا لوبه هم د بجلو له لوبو څخه ده چې د شوکیال په څېر یوه کوچنۍ دایره کاري ولي په دې ډول لوبه کې په ناستي سره لوبه اجراء کیږي. نوموړې لوبه په څو تنو سره اجراء کیږي. په دې لوبه کې څوک یوه بجله اچوي څوک دوې یا درې بجلي اچوي او ډېری یو ځای سره کښېني او ټولي بجلي پورته غورځوي نو د هر چا

بجلی چي شکی سوې بیا په هغو شکو سوو بجلو کي چي د هر چا بجله آس ودرېده نو هغه نوري بجلی چي خر ولاړي وي هغه ټولوي یا گټلي. که چیري په میدان کي آس نه وو ولاړ نو هغه بجلی چي خر ولاړی وي هغه ټول موران ټولوي. ولي چوک نه سي ټولولای، آس هم خره ټولوي او هم چوک گټلای سي. ولي مېر نه سي ټولولای او گټلای. ځکه خر بیا چوک نه سي ټولولای نو په همدغه ډول خر مېرونه ټولوي، آس هم چوک او هم خره ټولوي او نوري بجلی چي پاته کیري هغه په داسي ډول سره ولي چي له ایر خط څخه ئې وباسي نو هغه بجله ئې هم گټلې ده چي له ایر خط څخه ئې دباندي ایستلې ده.

شککه:

نوموړې لوبه هم د ناستي له لوبو څخه ده. څو کسه بجلی سره اچوي او لوړي خوا ته بجلی غورځوي نو په دې بجلو کي هره بجله چي شکه سوه یا ودرېده نو نوري بجلی ئې گټلي دي په دې خاطر چي د لوبي کوونکي بجله شکه سي نو لوبه کوونکی کوښښ کوي چي خپله بجله شپته کړي. یا خپله بجله داسي وتوري چي هغه خوا ئې ښه پټه سي او ژر ودريري. دا ډول بجلی ته په اصطلاح شپته بجله وايي. شپتي بجلی د لوبو په ځینو میدانو کي پریردي او په ځینو میدانو کي ئې نه پریردي او د دې کار سره لوبه کوونکي خپل مخالفت کوي.

دوگی:

نوموړې لوبه هم په ډله ایزه توگه د دوو یا ډېرو کسانو سره کیري. هغوی بجلی سره یو ځای کوي او لوړي ئې غورځوي چي په دې توگه د هر چا بجله چي شکه

^۱ آس: د بجلو په لوبو کي هغه بجله چي داسي ودريري چي ډبي ډبي اړخونه ئې سر سر وي نو په اصطلاح سره وايي: "آس ده زما بجله".

^۲ خر: د بجلی داسي درېدل چي هغه ښوی طرف ئې پر سر وي نو خر ورته ویل کیري.

ودرېدله که خر ولاړه وه نو موران ټولوي او چوکان نه سي ټولولای، هغه هم ولي خو هغه هم پر دغه بله خوا راواړوي که ئې پر بله خوا راواړوي نو هغه بجله ئې هم وگټله او که ئې وانه ږوله او يا خطا سوه نو په دې صورت کي نوبت مقابل لوري ته رسيږي. په دې ډول که آس ودرېدله نو بيا هم چوک طرف بجلي گټي او مړ ١
خو هغه هم چوک راواړوي او وټې گټي. ٢

سې سې:

دا د ناستي لوبه ده، خو کسه څنگ پر څنگ سره کښېني او نوموړې لوبه کيږي. دا لوبه عموماً د مېلمستياوو په شپو او ورځو کي کيږي. دا لوبه د کوچنيانو له پاره ډېره په زړه پوري ده. په دې لوبه کي ټول کوچنيان يا لوبه کوونکي د کور په يوه خونه کي يو ځای کيږي او په خپل منځ کي دا لوبه کوي. لوبه داسي پيلوي: لومړی درې دانې بجلي چي تقريباً په يوه اندازه او ډول وي رااخلي او پر ميدان يا د لوبي پر ځای ئې گڼلوي. د نوموړي لوبي بجلي عموماً د هوسۍ د پښو بجلي وي چي په کندهار کي ئې په اصطلاح سوچيان بولي. نوموړو سوچيانو ته په کندهار کي د سې سې بجلي هم وايي. دا ځکه چي د سې سې بجلي عموماً په يوه اندازه وي. نوموړي بجلي د لوبي په وخت کي د ميدان له يوه سره څخه گڼلوي او هغه وخت چي درې سره بجلي يو ډول يا پر يوه خوا باندي شکي سوې نو د هغه نفر سې سې راوخته. يا وايو چي سې سې ئې راوسته. خو بيا بل نفر ته نوبت ورسيري. که چيري دوې بجلي شکي او يوه ئې غوڅاره وه نو په دغسې صورت کي ئې سې سې نه ده راوستلې، نوبت بل لوبه کوونکي ته ځي او هغه ئې گڼلوي. د گڼلولو په وخت کي دغه منظومه

١ مړ: که چيري بجله پر هغه بغل پرته وه چي پرسېدلې معلومه، نو د بجلو په دود او دستور کي مړ ورته ويل کيږي.

٢ چوک: که چيري پر هغه بغل باندي بجله پرته وه چي ژوره خوا ئې سربېره معلومه نو چوک ورته ويل کيږي.

اصطلاح ورسره وايي: «سې سې! که به راځې، د پلانکي پر تالې». د لوبي په سر^۲ کي ئې سر ټاکلی وي، مثلاً پنځوس يا سل. هر چا چي سې سې راوسته هغه نفر تر دېرشو پوري آسونه، خره، مېړان يا چوکان راوستل نو په دې څلورو صورتونو کي هغه مير يا پاچا گڼل کيږي. په کندهار کي د دې لوبي سره مير نه يادوي بلکي پاچا ئې بولي، څوک چي پاچا سو هغه پر نورو امر کولاس سي، تر مير وروسته چي دوهم نفر ډېري سې سيوي راوستلې هغه هم وزير او دوهم نفر گڼل کيږي يا ئې هم د پاچا مرستيال بولي.

دا لوبه د کندهار تر ښار دباندي په کليو او بانډو کي هم رواج لري. د دې لوبي مينه وال اکثر کوچنيان او واپه ماشومان وي، چي عمرونه ئې تر لسو کالو پوري وي تر دغه عمر غټان نوموړې لوبه نه کوي. کله چي د يوې کورنۍ غړي په بله کورنۍ کي مېلمانه وي نو د کوربه کورنۍ کوچنيانو له مېلمنو ماشومانو څخه پوښتنه کوي چي د سې سې بجلي مو راوړي دي که نه؟ که ئې نه وي راوړي نو په دې صورت کي هغوی په خپل کور کي د سې سې بجلي پيدا کوي، که ئې خپل کور پيدا نه کړې د گاونډيانو کور ته نفر استوي خو د هغوی له کور څخه ئې راوړي او ماشومان لوبي په وکړي.

د سې سې لوبه د ماشومانو له پاره ډېره په زړه پوري لوبه ده، ټول يو له بل سره راټوليږي او د خندا او ساتېري وسيله ئې گرځوي. په دې وخت کي غټان يعني د کوچنيانو ميندي او پلرونه د دوی له نارو او غالمغال څخه پوره په امن وي او د ټولو غټانو زړونه بېغمه وي چي کوچنيان ئې تر سترگو لاندي په آرامي ناست وي او خپلي لوبي کوي. غټان کولای سي چي په پوره اطمینان او ډاډ سره مجلس وکړي.

^۲ له پلانکي څخه هدف دا دی چي د يوه نفر چي په تالې (طالع) کي زورور وي نوم اخلي مثلاً د احمد پر تالې. هر وخت چي يو څوک ياديږي او هغه غايب وي نو د هغه د نامه پر ځای د پلانکي اصطلاح ياديږي.

د سې سې په لوبه کي ځيني وخت داسي هم پېښېږي چي کله ئې درې سره بجلي گيلي کړې امکان لري چي دوې دانې ئې شکي سي که خر ولاړ وو او که آس، دريمه بجله ئې چي نه ده شکه سوې د هغه له پاره درې پلا پوري چانس او نوبت سته چي تر يوې ځنډي بجله نيسي او د سر څخه ئې د کرملاغ په ډول راغورځوي او که شکه سوه نو په دې صورت کي دا لوبه د گتلي په ډول حسابوي او که دريمه بجله شکه نه سوه نو د لوبي نوبت و بل لوبه کوونکي ته ورکول کيږي او په دې وخت کي هم د خپل اطمینان په ډول په ډېر احتياط سره وايي: «سې سې که په راځې د يو نفر نوم اخلي د هغه پلانکي نفر پر تالې» او بجلي په همدغه ډول سره غورځوي.

سېخر:

د بجلو په لوبو کي سېخر بله د يادوني وړ لوبه ده. دا لوبه د کندهار ښار او شاوخوا اولسواليو کي دود ده. نوموړې د غټانو لوبه ده، عموماً ئې هغه کسان کوي چي د خمار يا قمار شوقيان وي. خو د بجلو په ميدان کي د بجلو گټلو په خاطر کيږي. خو د خمار په وخت کي د ډېرو پيسو گټلو په خاطر کيږي.

سېخر هم په لږو کسانو وسي هم په زياتو. عموماً له شپږو څخه تر لسو کسو پوري وي، خو په دوو درو کسانو هم کېدای سي. دا لوبه په ناسته کېږي. په دې لوبه کي درې بجلي د لوبي ډگر ته اچوي او هر يو خپله يوه دانه يا دوې دانې بجلي ايردي او د لوبه کوونکو څخه يو تن بجلي گيلوي. که چيري بجلي مړې وي نو هيچا هم لوبه نه ده گټلې او بيرته بايد بجلي گيلي سي او که چيري يوه بجله شکه وه او نوري بجلي پرتې او مړې وې نو په دې صورت کي هم اچا لوبه نه ده گټلې او که چيري دوه خره سره ودرېدل نو و دې ته په کندهار کي د سېخر په لوبه کي دوخر

^۲ مړې بجلي: د سېخر په لوبه کي چي کومي لوبي شکي نه وي هغو ته مړې بجلي وايي.

^۲ دوخر: په سېخر لوبه کي که چيري بجلي دواړه خره ودرېدل نو موږ وايو دوخر ئې راوستلی دئ.

وايي او لوبه هغه څوک چې بجلي گېلوي هغوی د نورو ايسنډول سوو بجلو په دوه چنده سره راټولوي. ولي که ئې پيا دوپلشت راوستی په دې ډول کي د^۲خپله ځانه څخه تاوان ورکوي او د هري ايسنډول سوي بجلي به بدل کي دوي دانې بجلي تاوان ورکوي يا ئې ورغورځوي. همدغسي که چيري د سپخر په لوبه کي سه پلشت راغلی وي نو دا تر ټولو ډېره خطرناکه يا د ډېر تاوان وړ وي او په دې صورت کي لوبه کوونکي يا هغه څوک چې بجلي گېلوي هغه به درې چنده تاوان و ميدان ته ورکوي.

که چيري گېلونکی د بجلو د گېلولو په وخت کي درې سره خره راوستل يا ئې درې سره آسان راوستل نو په دې صورت کي ئې لوبه گټلې ده او که ئې درې سره خره راوستل نو سپخر ئې پر مقابل لوري راوستلي^۱ دئ چې څلورچنده تاوان د لوبه کوونکو څخه اخلي يعني د درو خرو په عوض کي چې شک سوي دي د څلورو تاوان بايد واخلي. که په سه پلشت کي چې لوبه کوونکی يا د بجلو گېلونکی څلور چنده تاوان ورکوي همدغسي په سه خر کي څلور چنده گټه لري.

دا چې د سپخر لوبه د خمار له ډولونو څخه گڼل کيږي نو ځکه په ښکاره ډول سره نه کيږي او په دې لوبه کي لوبه کوونکي يوه ليري او گوښه ځای ته پناه وړي او هلته د يوه دېوال بغل ته يا په هدير و کي لوبه کوي. که د کندهار مشران د خپلي کوڅې هلکان پر نوموړې لوبه وويني نو هلکان تهديدوي او ترقي ئې. نو ځکه

^۱ دوپلشت د بابللو په معنی سره دئ او په دې ډول کي بجلي يوه مړه وي يوه ئې هم آس ولاړه وي او بله ئې خر ولاړه وي. يعني بجلي سره مخالفې وي او هغه څوک چې بجلي گېلوي هغه ئې د دوپلشت په صورت کي بايلي.

^۲ سه پلشت: که چيري درې سره بجلي شکي سوي وي او يوه دانه ئې د نورو خلاف آس ولاړ وو او نوري دوي دانې ئې خره ولاړ وه نو په دې صورت کي سه پلشت راغلی دئ او که دوه آس ولاړه وه او يو ئې خر ولاړ وو نو بيا هم سه پلشت گڼل کيږي او گېلونکي بايللې ده.

^۳ سپخر د بجلو په لوبه کي د خمار يو ډول دئ چې په بجلو سره کيږي او د بجلو گېلولو په وخت کي چې درې سره بجلي خر وديري نو موږ وايو چی سپخر ئې راوستی او دا ډېر ښه چانس دئ چې لوبه کوونکی ئې راولي او ډېر لږ وخت داسي چانس برابرېږي.

هلکان دا لوبه په پټه سره اجراء کوي او همدغسي ئې د پلټنیاو یا پولیسو څخه پټوي چې هغوی هم هلکان دغې لوبې ته نه پرېږدي.

د سپڅر لوبه عموماً په غټو او درنو بجلو سره کیږي، سپکي بجلي د سپڅر په میدان کې نه پرېږدي. کله کله د دې له پاره چې نوموړي بجلي ښکلي ښکاره سي رنگه کړي ئې وي. د سپڅر په بجلو کې یوه دانه چې ډېره مهمه بجله ده لږ غټه غوندي وي او د گټې او تاوان په وخت کې گټه او تاوان دوه چنده زیاتوي. مثلاً کله چې په سپڅر کې درې بجلي یو ځای سره خړه درېږي نو په دې وخت کې څلور چنده گټه اخلي چې هغه غټه بجله هم ولاړه وي او یا هم کله چې سه پلشت راغلی وي نو په دې وخت کې هم څنگه چې غټه بجله ولاړه ده گېلوونکی باید څلور چنده تاوان ورکړي.

کندکه یا کندکه لوبه:

دا هم د سپڅر لوبې غوندي د بجلو لوبه او د خمار یو ډول پر کیږي. ولي په دې لوبه کې چې د دوو بجلو په وسیله باندي تر سره کیږي دواړه گېلوي، که دواړي خړه ودرېدل نو گېلوونکي گټه کړې ده او که چیري دوی بجلي داسي ودرېدلې چې یوه ئې خړ او بله آس ودرېده نو په دې صورت کې گېلوونکی لوبه بایللې ده او که دوی بجلي یوه چوک او بله مږ وي نو د دوهم وار گېلولو چانس لري. باید بیا ئې گيلي کړي. که چیري یوه بجله خړ ولاړه او بله مږ پرته وه نو په دې ډول کې بیا هم گټه د گېلوونکي ده او که چیري یوه بجله د کندکي په لوبه کې آس ولاړه وه او بله بجله مږ پرته وه نو گېلوونکی لوبه بایللې ده او که یوه بجله خړ ولاړه وه او بله بجله چوک پرته وه نو په دې ډول کې هم د بجلو گېلوونکي لوبه بایللې ده او تاوان باید ورکړي.

^۲ سپکه بجله: دا اصطلاح په بجلو کې هغو زړو بجلو ته کارېږي پوسکه یا پسکه بجله هم ورته وایي.

نوموړې لوبه د بجلو د خمار د لوبو له ډولونو څخه گڼل کيږي او د سپڅر غوندي يوه لوبه ده چې توپير ئې په دې کي دئ چې په سپڅر کي درې بجلي استعماليري په کندهکه کي دوې دانې بجلي استعماليري. که خماربازانو درې بجلي نه درلودې نو کندهکه کوي.

څلورم - مردکي:

مردکي هم د کندهار د نورو لوبو غوندي د ډله ييزو لوبو له جملې څخه گڼل کيږي او په خپل ځان کي د ځانگړو مقرراتو او اصولو لرونکې لوبه ده. مردکي د هيواد په گوټ گوټ کي د وړو هلکانو د ساتيري او لوبو وسيله ده او هر وړوکی ورسره مينه او بلديت لري. زموږ د هيواد د توليداتو له جملې څخه نه گڼل کيږي بلکي له بهر څخه به تجارتي ډول وارديري او دلته ئې ډېر شهرت پيدا کړی دئ. څنگه چې هره لوبه د هري سيمي په شاوخوا کي ځانگړي خصوصيات لري نو په همدې ترتيب د کندهار په شاوخوا کي د مردکو لوبه په ځانگړې توگه کيږي. د مردکو لوبه خپل ځانته ډولونه لري هر ډول به ئې لاندی په جلا جلا توگه تشریح کړو:

جوغجوغ:

د مردکو په لوبو کي يوه هم جوغجوغ ده. د لوبه په ناسته تر سره کيږي او د ډېرو آرامو لوبو له جملې څخه ده. دا لوبه په دوو يا څو تنو باندي کيږي. په دې لوبه کي هر يو خپله مردکه ايردي بيا ئې د يو و بل د مردکي لوري ته ورگډلوي، که ئې چيري د بل لوبه کوونکي مردکي ته خپله مردکه دومره ورنژدې کړه چې له هغې سره پيوست سوه نو دغه حالت ته جوغ ويل کيږي. د جوغ کولو معيار هم دا دئ چې د دوو مردکو تر منځ بايد خمچه گوته تېره نه سي که چيري فاصله ډېره وه يعني خمچه گوته تېره سوه نو جوغ نه ده او هغه چا چې د مردکي د نژدېوالي حرکت ئې کړی وي

يا مردكه ئې ورگېله كړې وي نو هغه لوبه گټلې ده. مردكه گټي او اخلي ئې. خو بله مردكه بيا كېښوول سي. كله كله له گټلي طرفه څخه داسي هم كيږي چي د خمچي گوتي په وسيله خاوره د مردكو د منځ څخه راوباسي نو بيا هغه يا بابلوونكي خاوره د گوتي په وسيله راباسي او كه چيري لومړي گېلوونكي مردكه د مقابل لوري ته ورگېل كړه او هغه جوغ نه سوه نو بيا د مقابل نفر وار دئ هغه هم خپله مردكه ورگېلوي، خو خپله مردكه دومره ورنژدې كړي چي څو وكولاى سي چي جوغ ئې كړي. نوموړې لوبه په دوو نفرو باندي ښه كېداى سي، نسبت څلورو پنځو نفرو ته.

گرگومېش:

په دې لوبه كي چي په څو كسو باندي كيږي هر يو خپله مردكه قطار او په خپل وار سره ايردي او په يوه اوږده قطار كي ئې د مستقيمي كرښي په ډول ايردي. بيا يوه كرښه د يوه متر او يا دوو مترو په فاصله باندي كاږي. هر نفر راځي خپله مردكه چي د ارغوند په نوم ياديږي د نورو قطار سوو مردكو لوري ته ئې ورخوشي كوي او هغه د ميدان په يوه برخه كي حتماً ځاى پر ځاى كيږي يا دريږي نو بيا بل نفر خپله مردكه د دوو گوتو په وسيله ټينگوي او خپله مردكه د (گنې) و لوري ته ورنژدې كوي. له خپلي مردكي څخه مو مراد دلته ارغوند دئ چي هر لوبه كوونكى د نورو مردكو سره يوه دانه ارغوند ساتي حتى كه چيري نوري مردكي بابلوي وروستى. مردكه يعني ارغوند ساتي. هغه له ځانه سره گرځوي څو نوري مردكي پيدا كړي او د ارغوند په وسيله ئې وگټي. كله كله داسي هم پېښيږي چي د مردكو په لوبه كي لوبه كوونكى ارغوند و نه لري ولي نوري مردكي ولري نو لوبه كوونكى د لويي له كولو څخه ډډه كوي او د ډډي كولو علت ئې هم دا دئ چي ارغوند نه لري.

^۴گنه: هغه مردكه چي مخكي اېښوول سوې وه د ارغوند په وسيله پوچيږي او هر څوك كوښښ كوي چي خپل ارغوند و هغه ته نژدې كړي. د گورگومېش په لوبه كي گنه ورته وايي.

څه وخت چي ارغوند وگنې ته نژدې سو نو په نورو ارغوندانو کي هغه ارغوند چي ډېر گنې ته نژدې وو هغه لومړۍ نوبت يا وار لري چي لومړۍ مردکه وولي او يا ئې پوچه کړي نو څه وخت چي ئې گنه يا مردکه وويشته نو بيا کولای سي چي نژدې ارغوند هم وولي. د هر چا ارغوند چي ئې وويشته نور هغه د پوچ په نامه يادېږي او د ميدان يا لوبي څخه وزي او خپل ارغوند له ځانه سره اخلي او بيا نوموړۍ نفر چي لومړۍ مايه ئې پوچه کړېده پر بله مردکه ټک ټک کوي که ئې وويشته د بل ټک نوبت هم لري او که ئې و نه ويشته بيا هغه څوک واري کوي چي نسبت نورو ته مېش ته نژدې پروت وي. په دې لوبه کي هغه څوک چي ښه نښان ويشتلای سي هغه گټونکۍ دئ نو په دې ډول ارغوندونه يو له بله سره پوچوي او هر ارغوند چي ډېري گنې يا ماڼۍ گټلي وي هغه په آخره کي پاتېږي.

کله کله د لوبي په آخر کي چي دوه نفره سره پاته سوه نو اخرينه گنه نه وولي او يو له بله سره اغوندان پوچ کړي نو په دې وخت کي يو له بله سره وايي او هوډ سپاري چي گنه به نه ولو او گنه نه ويشتل کيږي، په کندهار کي دې ته د (گنه ماينه ده) اصطلاح کاروي. يعني گنه بايد وساتل سي نه به ئې ته ولې او نه به ئې ږه ولم. تر دې هوډ وروسته د لوبي له ځايه يو څه راوړي يعني له گنې څخه ليري کيږي تر څو يو او بل سره پوچ کړي او هر يو چي پوچ کړي نو مقابل لوری د مردکو به اصطلاح ورته وايي چي ټولي مردکي مي په خوږ وهلې. دا د خوږ وهلو اصطلاح يوه ځانگړې اصطلاح ده. په همدغه ډول د گرگومېش په اصطلاحاتو کي يوه بله اصطلاح هم سته چي ډېره دود ده. کله چي لومړۍ مردکي يا ارغوندونه د گنو و لوري ته لومړۍ هلک ورگېل کړه د دوهم لوبي کوونکي ارغوند هم کوښښ کوي چي وگنې ته نژدې سي، څو لومړۍ نوبت د ويشتلو تر لاسه کړي خو که ئې هغه و نه کولای سو نو د ټک

کولو په وخت کي د لومړي ارغوند سره دوهم ارغوند وموښتی نو و دې ته د کندهار په اصطلاح کی گنلک ویل کیږي.^۱

۳

گنلک عموماً د لوبي په سر کي واقع کیږي. مثلاً که څلور ارغوندان د گنې لوري ته ورگېل سوي وه پنځم ارغوند که څلورم یا دریم یا دوهم او یا هر یو چي وي هغه وولي نو ویل کیږي چي گنلک سو. لوبه د گنلک په وخت کي له سره پیلیري، دا حالت د ځینو لوبه کوونکو په تاوان وي او د ځینو په گټه. مثلاً هغه څوک چي گنې ته ورنژدې وي د لوبي په گنلک کېدو نه وي خوشحاله او هغه څوک چي له گنې څخه لیري وي هغه ئې په گنلک کېدو خوشحالی کوي او پورته پورته غورځي.

د گرگومېش په لوبه کي زده کړه او تجربه لوی رول لري. دا ځکه هغه څوک چي هنر پکښي ولري کولای سي چي ډېري مردکي وگټي د مثال په توگه که وغواړي چي د لوبه کوونکي ارغوند مردکي وگټي نو غواړي چي د لوبه کوونکي ارغوند چي د بغل پر لوري ولاړ سي نو د ارغوند په وسیله گټه پر راسته بغل داسي ولي چي د مردکي بغل او د ارغوند راسته بغل سره تماس پیداکړي نو ارغوند بیا پر راسته لور ځي. همدغسي چه بغل ته که غواړي چي حرکت وکړي هم له دې هنر څخه کار اخیستل کیږي او که وغواړي چي شا ته راسي نو گټه ټینگه ولي په دې صورت کي ارغوند شا ته راځي که چیري د چا نوموړی هنر زده نه وي نو ډېر ژر خپلي مردکي بایلي او له میدان څخه خالي لاس وزي. دا هنر یوازي په پوره تجربه سره تر لاسه کېدای سي.

جفت او تاک (جفت او طاق):

^۲ گنلک: د گرگومېش په لوبه کي تر هغه وخته چي گټه نه وي ویشتل سوې که هر ارغوند بل ارغوند وویشتی نو لوبه له سره پیلیري یعني گنلک سول او که گټه ویشتل سوې وه نو په دې صورت کي هر ارغوند چي بل ارغوند وولي هغه پوچ گنل کیږي.

په مردکو کي د جفت او تاک لوبه هم ډېره دود ده. نوموړې لوبه داسي پيليري چي لومړی يو موټ مردکي په لاس کي نيول کيږي او مقابل لوري ته وروړاندي کيږي. له هغه څخه پوښتنه کيږي چي جفت که تاک؟ هغه خپلي لازمي مردکي چي شرط ئې پر تړلی دئ پر ميدان يا ډگر ايردي او وايي چي جفت يا تاک.

که چيري د ده له خبري سره سم مردکي جفتي راوختلې يعني دوي دوي دانې برابرې سره راغلې نو جفتي دي او که يوه دانه ډېره يا اضافه سوه نو تاک دي. که ئې جفت ويلي وه او مردکي هم جفت وې گټه ئې کړېده او نوبت هم هغه ته رسيري او که ئې جفت ويلي وه او تاک سوې نو مقابل لوري بابللي ده او د لوبي نوبت هم د دوباره له پاره د لومړي لوبه کوونکي دئ. نوموړې ډېره ساده او آسانه لوبه ده. هنر چندان نه غواړي او فقط په بخت او طالع پوري اړه لري. په دې ترتيب د جفت او تاک لوبه ډېر کوچني ماشومان هم کولای سي.

پنځم - د کاغذباد لوبه:

د کاغذباد لوبه هم د کندهار د ډله ييزو لوبو له جملې څخه گڼل کيږی. ياده لوبه هم واړه ماشومان او هم ئې لويان کوي. يعني ځوانان هم په دې لوبه بوخت دي. په کندهار کي عموماً د کاغذباد لوبه د دوبي يا اوړي په موسم کي کيږي. په دې لوبه کي دوه هنره د يادولو وړ دي: لومړۍ د کاغذباد جوړول هنر، دوهم - د کاغذباد په هوا کولو هنر. دا دوه جلا جلا هنرونه دي. د دې لوبي ځيني لوبه کوونکي ښه کاغذ جوړولای سي خو ځيني بيا ښه کاغذباد جوړولای سي.

د کاغذباد جوړولو هنر: کاغذبادونه له ځانگړي کاغذ څخه چي په کندهار کي خوشکي ورته ويل کيږي جوړيږي. نوموړی کاغذ ډېر نازک او ښايسته وي. بېلابېل رنگونه لکه: سپين، تور، سور، شېرچايي، نصواري، زرغون، شين او داسي نور ...

کاغذباد پر څو ډولونه جوړیږي. هر ډول ئې د باد له ځانگړي جريان سره په هوا کيږي. نو ځکه هر ډول ئې ځانگړی غټوالی او کوچنیوالی لري. موږ لاندې د دغو ډولونو پر هر یوه جلا جلا بحث کوو:

ماهی، پتنگ، کوناتي داره کاغذباد، اشه داره کاغذباد، چنگک، څلورکونجه کاغذباد، ناوکی او داسې نور ...

پورته ډولونه د کاغذباد ډېرې بڼې بیلگې بللای سو او هر ډول ئې غټ و واړه جوړېدای سي.

ماهی: ماهی هم له یوې تختې څخه او هم له نیمې تختې څخه جوړېدای سي. یعنې که چیرې تخته پر کونج باندي کت کړو او بیا بڼې د یوه نري تار (سپنسي) په وسیله پرې کړو او داسې ئې سره سرینس کړو چې د مخ حصه ئې پلنه راسي او لاندې برخه ئې نری غوندي راسي نو وروسته یو بانس په اوږدوالي وراچول کيږي چې د (تیرک) په نوم یاديږي او بل بانس داسې پر راتاو کړي چې یو غوږ او بل غوږ سره ټینګ کړي او په کش سره یې راولي، دغه بانس ته (کمانه) ویل کيږي. په دې ترتیب سره ماهی کاغذباد جوړیږي. ماهي کاغذباد ته عموماً لکی هم ورکول کيږي، په دې چې ډېر کرملاغونه و نه وهي او د ماهي کاغذباد تر جوړېدو وروسته و هغه ته یو اوږد تار ورته وي چې توبندي ورته وايي. پر توبندي باندي^۲ مانجه تړل کيږي او^۳ بیا کاغذباد د یوه هلک په لاس ورکول کيږي او هغه ليري خغلي کاغذباد او تار له ځانه سره وړي او د کاغذباد یو غوږوکی او بل غوږوکی نیسي او ماهی کاغذباد د باد پر لوري برابر وي او قرار قرار مانجه ورايله کوي، کاغذباد د هوا لوري ته خيژي.

^۲ هر کاغذباد باید توبندي ولري یعنې د کاغذباد شا ته یو تار چې کمانه او تیر په تړل کيږي او بل اړخ ئې چې د لاندی اړخ بانس په ټینګوي، دغه ته توبندي وايي. د توبندی تار څپېدلی وي او چې څوک ئې ونيسي یوه حاده زاویه جوړوي.

^۳ مانجه: هغه تار چې کاغذباد په په هوا کيږي او توبندي په تړل کيږي هغه ته مانجه ویل کيږي په نورو ځایونو کی ئې د کاغذباد تار هم بولي.

ماهی کاغذباد که چیري څوک وغواړي چي د بل کاغذباد سره ئې وجنگوي نو د جنگ یاد هم کېدای سي ولي ډېر وخت نوموړی کاغذباد یوازي د ساتېري او دوامداره الوتني له پاره استعمالیږي او د جنگ کاغذباد نه گڼل کیږي. ماهی هم په هواکي مېخ دریږي او لږ داسي هم استعمالیږي چي د ساتېري له پاره غوټې او پرې په ووهل سي. څوک چي بنسټه یې مانجه نه لري هغوی عموماً ماهي کاغذباد اخلي او یوازي د زیات وخت لوبي کولو له پاره ئې الوزوي.

پتنگ: نوموړی کاغذباد چي نسبت ماهي کاغذباد ته څلورکونجه او گردی غوندي دئ داسي جوړیږي چي یوه تخته خوشکي داسي پرې کوي چي د خوشکی دوه کونجه سره نیسي او دوې ځنډي ئې پرې کوي چي نوموړې تخته پاته سوه بېله دې څخه چي پر منځ دي پرې سوې وي په منځ کي ئې تیرک او پر غوږ باندي ئې کمانه راگرځوي او د کاغذباد پر غوږونو باندي یوه بېله ټوټه هم سرینسیري او د بانسو کمانه ورباندي ټینگیږي. کله چي ئې کمانه سرینس سوه نو بیا د کاغذباد څوکی د یوه تار په وسیله داسي ټینگیږي چي کمانه او تیرک یو له بله د تار په وسیله سره وتړل سي او بیا پر تار باندي سرینس وهل کیږي اړ ځنډي باندي کاتیري دا نو ډېر سخت راځي او د باد او نورو افتونو په مقابل کي مقاومت او ټینګوالی پیدا کوي، څنگه چي مو د ماهی کاغذباد به هکله وویل چي توبندي وراچول کیږي پتنگ کاغذباد ته هم توبندي وراچوی او الوزوي ئې.

پتنگ کاغذباد په الوتلو کي ډېر کش لري او د مانجې په ورخوشي کولو کي ډېر څرخ خوري او که ئې په څرخ کي مخ و لوړي لوري ته وو او مانجه ئې راکش کړو نو په دې ډول سره ډېر لوړ څیږي او که چیري مانجه بیرته ورايله کړو نو بیا څرخ پیدا کوي او که ئې سر لاندي وو او مانجه ئې راکش کړو نو په دې صورت کي غوټه خوري او کبسته راځي او که بیا مانجه ورخوشي کړو نو بیا هم د څرخ حالت ته راځي. همدغسي پتنگ کاغذباد هر لوري ته وړای سو چي په اصطلاح سره پرته ورته وایو

يعني که د کاغذباد مخ هر لوري ته راغی نو پر هغه لوري ئې کښوو او پرته به وهلاى سو. نوموړی کاغذباد د غټو هلکانو د لوبو او پرو وهلو له پاره ډېر برابر کاغذ گټل کيږي.

پټنگ عموماً د کاغذباد لوبه کوونکي د جنگ کولو له پاره ساتي ځکه چې تار په کش سره وږي او د بل کاغذباد پر مانجه باندي زور اچولای سي. نو ځکه ئې جنگي کاغذباد هم بولي.

کوناټيداره: که چيري نيمه تخته کاغذ يا خوشکي کونج پر کونج سره ونيسو او پرې ئې کړو او بيرته ئې څوکي راسته کړو او څوکي ئې دواړي يو له بله سره د يوه مستقيم خط په څېر سره سړين کړو نو د کاغذباد په وروستۍ برخه کي دوې راڅرېدلي ټوټې د کوناټو په څېر پيدا کيږي چې دې ډول کاغذباد ته کوناټيداره کاغذباد ويل کيږي.

کوناټيداره کاغذباد هم د نورو په څېر يو تير او کمانه لري او وروسته توبندي ورټل کيږي. دغه ډول کاغذبادونه د جنگولو له پاره نه دي بلکي ډېر وخت نوموړی کاغذباد د ساتېري او يا د دې له پاره چې په يوه ليري کور کي يو څوک يا د کاغذباد حريف په خبر کړي نو کوناټيداره کاغذباد الوزوي.

کوناټيداره کاغذباد په الوتلو کي ډېر غر و پر کوي يعني ږغ ئې تر ډېره ځايه پوري اورېدل کيږي او که چيري باد تېز وي نو د کاغذباد ږغ هم ډېريري نو ځکه نوموړی کاغذباد د تېز باد له پاره مناسب دئ. کوناټيداره کاغذباد پرې او غوټې ډېري ښه وهلاى سي که چيري نوموړی کاغذباد د غوټې له حالت څخه و لوړي خوا ته پورته کړو نو ډېر ږغ کوي چې خورا ښه او ځانگړی اواز توليدوي. که چيري د کوناټيداره کاغذباد کمانه ټينگه وي يعني ټينگ کمانی وي نو ډېر ژر خپل کوناټي له لاسه ورکوي او ږغ ئې هم لوړ وي. که ئې کمانه سسته وه او يا په اصطلاح سست کمانی جوړ سوی وو نو ږغ ئې هم کښته وي. کوناټيداره کاغذباد عموماً د تختې له

څلورمې برخې څخه جوړېږي. يعني هم غټ او واړه جوړېدلای سي خو د څلورمې برخې کاغذباد د ږغ او موسيقۍ له مخې هلکان خوشبوي او تر نورو کاغذبادونو ئې ږغ لوړ وي.

اشه داره کاغذباد: نوموړی کاغذباد هم خاص سکېټ او جوړښت لري. په دې ډول کي عموماً له يوې تختې څخه نيولې بيا تر څلورو او پنځو تختو خوشکيو پورې کاغذباد جوړېږي، هر څومره چي کاغذباد غټ وي په هغه اندازه ډېر ښه وي. په اشه داره کاغذبادونو کي کوچني ډېر کم جوړېږي. کله چي نوموړی کاغذباد جوړو سي د هغه يوه او بل طرف ته اشې ورکوي او بيا ئې الوزوي. نوموړی کاغذباد د جنگ له پاره نه په کارېږي بلکې يوازي په ډېر احتياط سره ئې الوزوي او پانوس په څړول کيږي. وروسته د يوه نفر په لاس دغه کاغذباد ورکول کيږي يو بل نفر هم په ډېر احتياط سره پانوس ورسره وړي، که احتياط و نه کړي نو امکان د دې سته چي پانوس اور واخلي او يا شمع چپه سي، د نوموړي کاغذباد جوړېده او په هوا کېده دواړه ډېر فهم او احتياط غواړي.

اشه داره کاغذباد په عادي تار يا روسي گوت نه الوزول کيږي ځکه چي هغه ئې مقاومت او طاقت نه سي راوړلای. د دې کاغذباد د الوزولو له پاره له ډېر پنډ تار څخه استفاده کيږي. په کندهار کي و دې ډول تار ته چي پانوس يا اشه داره کاغذباد په الوزوي رجه ويل کيږي. که چيري باد مناسب يا برابر نه وي نو څنگه چي د کاغذباد او مانجې وزن دروند وي نو نه سي الوتلاى، بله د يادوني وړ خبره دا ده چي اشه داره کاغذباد بايد د شپې له خوا والوزول سي خو ډېر خلک ئې تماشا وکړي.

^۳ پانوس: له خوشکې څخه يو ډول جوړ سوی څراغ دئ چي شاوخوا ئې بانس او په منځ کي ئې يو شمع څړول کيږي او د باد جريان ئې د خوشکۍ په وسيله نيول کيږي، د يوه اوږده تار په وسيله په کاغذباد پورې څړول کيږي. خلک ئې له ډېرې ليري فاصلې څخه تماشا کولای سي. هغه کاغذباد چي پانوس په څړول کيږي هغه ته په کندهار کي گودۍ ويل کيږي ځکه چي له ډېرو ټوټو څخه ئې سکېټه او جوړښت وي او له رقم په رقم خوشکيو څخه جوړ سوی وي.

اشه داره کاغذباد چي پانوس هم ولري ډېر وخت پر دښتونو او لوړو ځايونو باندي الوزول کيږي.

اشه داره کاغذباد اصلاً غوتې او پرې نه وهي او په هوا کي مېخ ولاړ وي، کله کله پانوس کاغذباد چي ډېر لوړ سو نو بيا ئې پر يوه خاده يا کوم مېخ باندي ټينگ وتړي او هغه هم اسمانخانه يي وي، تر څو د باد جريان وي کاغذباد هم په هوا کي مېخ ولاړ وي.

پانوسي کاغذباد چي اشې هم لري تر هر ډول کاغذباد غټ وي نو ځکه په يوه نفر نه الوزي بلکي لږ تر لږه بايد څلور پنځه کسه د اشه داره کاغذباد په الوزولو کي مرسته وکړي. يو نفر بايد څرخه ونيسي او دوه نفره بايد خپله کاغذباد د غوړوکو نيولو له پاره انتقال کړي او يو نفر هم هغه څوک چي کاغذباد په هوا کوي لازم دئ. اشه داره کاغذباد برسېره پر دې چي پانوس ئې له ليري څخه څرگنديږي د اشو سره چي ئې باد موشلي ډېر نرم موسيقي ډوله آواز ورکوي.

چنگکي کاغذباد: دغه ډول کاغذباد ډېر هلکان او لوبه کوونکي خوښوي. تر نورو کاغذبادونو په تکليف جوړيږي او کړاو ئې زيات دئ او ځانگړي خلک ئې جوړولای سي او تر بل هر کاغذباد ئې کش هم ډېر دئ. نو ځکه د چنگک په وخت کي ډېر گټور وي او همېشه د څرخ په حالت کي وي يعني په هوا کي څرخي چي دا ئې ډېره ښه ځانگړتيا ده. چنگکي کاغذباد له يوې يا نيمې تختې څخه جوړيږي. د نوموړي کاغذباد لومړی جوړښت د پتنگ يا څلورکونجه کاغذباد په څېر وي ولي د کماني بانس ئې د غوړونو په برخه کي يو څه راتاويږي او نازک وي او د چنگکانو په څېر راکړيږي نو ځکه ئې چنگکي کاغذباد بولي.

چنگکي کاغذباد کوچني او واړه هلکان نه سي الوزولای ځکه چي ډېري غوتې او پرې وهي او بل ډېر قيمتي او گران دئ نو ځکه ئې غټ هلکان چي کنټرولولای ئې سي او وټيز ژوند ئې سم وي رانيسي او يا ئې جوړوي.

څلور کونجه کاغذ باد: څلور کونجه کاغذ باد د نورو کاغذبادونو په څېر یو تیرک او کمانه لري او د یوه مربع غوندي انځور لري. دغه ډول کاغذباد هم ټینګه کمانی او هم سسته کمانی جوړېدلای سي. د دې خبرې مفهوم دا دی چې هم ئې کوچنیان او هم ئې غټان الوزولای سي. څلور کونجه کاغذ باد په هوا کې مېخ دریري. ډېرې غوټې او پرې نه وهي. ځکه نو ډېر واړه ماشومان هم لوبه په کولای سي. نوموړی کاغذ باد د جنگ له پاره نه استعمالیږي خو ډېر لږ وخت جنگول کیږي. له نوموړي کاغذ باد څخه اښه داره کاغذ باد هم جوړیږي. ولي پانوس بیا نه په څړول کیږي ځکه چې نوموړی کاغذ باد وړ او کوچنی وي.

ناوکی کاغذباد: نوموړی کاغذباد د کاغذبادونو په ډله کې ډېر ښایسته او گران کاغذباد دی چې یوه دانه کاغذباد ئې په یوه ساعت کې جوړیږي او انساني قوت او انرژي ډېره په مصرفیږي او څو ډوله جوړیږي هم ماهي ناوکی هم د چنگکي ډول ناوکی کاغذباد او نور...

ناوکی کاغذباد پس له هغه چې جوړ سو نو بیا له ډېرو نورو رنگه خوشکیو څخه ډول ډول گلان، ستوري او سترګې سپورمې غوندي څیزونه جوړیږي او هغه کاغذباد ته ئې پر مخ ورکوي او ښکلی کوي ئې. ولي ځینې وختونه پر ناوکی کاغذباد باندي ډېرې ښې له خوشکي څخه جوړي سوي سترګې هم ورکول کیږي. یعني د یوې پېغلي په څېر ښې سترګې، پزه او شوندي ورکول کیږي چې د کاغذباد ښکلا ورډېروي او له لیرې څخه ئې نور لوبه کوونکي هم په ډېر خوند سره تماشا کوي او وایي چې د پلانکي په کور کې یا پلانکي نفر ناوکی جوړه کړې ده چې د کاغذباد په لوبه کې ډېر مهم کار دی. ناوکی کاغذباد جنگول کیږي که نه؟ دا چې نه جنگول کیږي د دې علت یوازي دا دی چې نوموړی کاغذباد په ډېر کړاو او رې سره جوړیږي

او ډېري پيسې پر لگيري نو ځکه يوازي د هوا بازی (الوتلو) له پاره استعماليري،
نوموړی کاغذباد ډېري ښې غوټې او پرې وهي.

ناوکی کاغذ باد هم ښکلی او نښکلی جوړيږي چي هغه په کاغذباد
جوړوونکي پوري اړه لري.

پورته د کاغذباد بېلابېل ډولونه وه چي هر ډول ئې موږ په ترتيب سره وليکي
او و مو څېړي. اوس به په کاغذباد پوري تړلي څيزونه چي د کاغذباد وسايل او افزار
جوړوي، پر هغه به هم ورغږيو.

لکه څنگه چي معلومه ده کاغذباد په تنهائي سره نه الوزول کيږي بلکي ډېر
څيزونه د دې لړۍ له پاره مهم او لازمي دي، چي موږ ئې په لاندې کرښو کي لیکو.
لومړۍ: ښيښه يي مانجه او خرڅه يا گوټ او تار. مانجه يا تار د کاغذباد په
الوزولو کي ډېر ستر رول لري، کله کله کاغذباد په ډېر عادي تار يا مانجه باندي
الوزول کيږي ولي دا ډول الوزول اصلاً د ساتيري په خاطر واړه هلکان کوي يا هغه
کسان چي کاغذباد نه جنگوي خو عموماً کاغذباد په ښيښه يي مانجه باندي الوزول
کيږي او نوموړی د جنگ تار هم بولي هر څوک د ځان له پاره د ښيښه يي تار مصاله
يا مواد لري چي د هغه په وسيله د کاغذباد تار ښيښه يي کوي څو دومره تېز او تيره
راسي چي د بل کاغذباد مانجه غوڅه او پرې کړي. په کندهار کي د کاغذباد د تار
ښيښه يي کول په لاندې توکو دود او دستور لري:

لومړۍ - روسی گوټ رانيول کيږي او وروسته لاندې مواد سره گډوي او پر تار
باندي ئې تېروي څو مانجه ښيښه يي سي يعني سريښ، د ترمز ښيښه يا د گروپ
ښيښه او يا هم د فانتا او کوکا کولا د بوتل ښيښه را اخلي چي په دې کي په لومړي
درجه ارزښت د ترمز ښيښه لري. د اوږو سپارو کونډيري په څه اندازه سريښ داسي
سره گډوي چي تر سان ئې باسي چوني ئې او بيا اوبه ور اچوي او څه حرارت ورکوي
څو اوبه ئې لږ وچي سي، پسله هغه ئې پر هغه تار تېروي چي مخکي ئې لا په کوڅو
او درختو کي اوږد تېلی وي، لومړی لاس په عادي توگه تېرول کيږي او دوهم لاس

چي تار د لومړي لاس ښيښه خوړلې ده په يوه لاس کي مصاله او په بل لاس کي توکر نيسي خو پر تار باندي غټی وچ پاته نه سي هر څومره چي تار ښوی او صاف راسي په هم هغه اندازه ډېر اهميت پيدا کوي او تار هغه وخت چي ئې درې لاسه ښيښه وخوړله نو بيا پر څرخه باندي پېچل کيږي او اخيرنی سر د تار د څرخې پر لاس باندي ټينگيږي او يا په څرخه کي يو چاک ورکول کيږي او هلته تړل کيږي. د ښيښې مصالې ډېر ډولونه لري ځکه هر ډول ئې خپل ځانگړي ټينگوالی او سست والی لري. په ځينو وختونو کي د ښيښې تار د جوړولو له پاره لاندي مصاله او څيزونه هم سره چوڼي لکه: د مېريانو سړين، د هگۍ ژړ، د ترمز کوکۍ او نور څيزونه وراچول کيږي په کندهار کي د مانجې مصاله نه ورسووي او يو له بله ئې سره پټوي خو بل يو د ده په څېر مانجه و نه وهي.

شپږم - الاداده مړه ئې کړو:

الاداد يوه ډله بيزه لوبه ده. په دې لوبه کي له لسو څخه تر شلو پوري هلکان لوبه کولای سي. د الاداد په لوبه کي يوه ډله يوې لوري ته او بله ډله مخامخ و بلي لوري ته کښيني او دوه کسه ميراگان سره ټاکي او بيا لوبه په وچه او لنده سره وايي. هري ډلي چي وگټله د هغه ميرا په کوڅو او گوښه ځايونو کي پټيږي او د مخامخ ډلي مشر يا ميرا پسي تر هغو پوري نه ورځي چي له هغه څخه جواب د پټېدو وانه وري، نو د جواب د اورېدو له پاره بايللې ډله ناري کوي او داسي واي: «منگی ډري وږي، منگی مات... او نوموړې ناره څو ځله تکراروي چي منگی مات... خو بيا د هغې ډلي مشر چي ځان ئې پټ کړی دی له هغې لوري څخه ږغ ورکوي او مقابل جواب ورکوي چي راسه او يا هم مه راځه. په دې ډول ورته ويل کيږي: «منگی مات» يا هم وايي: منگی نه مات يعني مه راځه نو د منگي مات په صورت کي مقابل لوری د ده د پيدا کولو تلاښ پيلوي خو هغه يعني لومړي نفر چي پټ سوی دی د يوې داسي لاري يا لوري څخه راځي چي هغه بل نفر ئې و نه ويني او وئې نه نيسي،

د لوبو هغو هلکانو ته ځان ورسوي چې مشر ئې د ده په لټولو کې ليري تللی دئ نو دې خپل سوکان پر شا په خپل قوت سره ورکوي او هغه په مقابل کې په دې چې مشر ئې خبر سي او ژر را وخغلي نو نارې وهي او وايي (الاداده مړه ئې کړو، الاداد) او تر پايه پوري نوموړي نارې وهي، خو خپل مشر خبر کړي. مشر چې ئې نوموړي نارې واورې نو په تراب سره ځان د خپلو انډيوالانو لوري ته را رسوي او د هغه د نجات په لټه کې کيږي نو هغه بيا خغلي او ځان په يو بل ځای کې پټوي او د بايللي ډلي مشر هم ورپسې خغلي خو که ئې ونيوی نو وايي دغه دئ غل مو ونيوی. تر دې وروسته په همدغه ډول سره بيا خپل د بايلونکي ډلي مشر چې په دې پلاکي گټونکي سوی دئ خپله د لومړي نفر په څېر پټيږي او بيا د دوهمي ډلي مشر چې سترگي ئې پټي دي او يا ئې هم و بل لوري ته اړولي دي په تکرار سره داسې نارې وهي: منگی «ډري وړي منگی مات» بيا هغه د نه يا هو جواب ورکوي. په دې صورت کې هغه هلکان چې ناست دي او د الاداده مړه ئې کړو نارې وهي هغوی و خپل مشر ته نه سي ويلای چې مقابل لوري نفر او يا مشر چيري پټ سوی دئ بې له دې څخه چې له چا څخه پوښتنه وکړي ورخغلي به او هغه به پيدا کوي او نيسي به ئې. د نيولو په صورت کې دی هم بريالی دئ او د ده ډله نور د وهلو او الاداده مړه ئې کړو له نارو څخه بېغمه کيږي.

د الاداده مړه ئې کړلو لوبه عموماً د مابنام په وختونو کې اجراء کيږي او په ورځ کې څنگه چې د پټېدو زمینه برابره نه ده نو چندان دا لوبه نه کيږي او د تاريخکې په لومړي مابنام کې اجراء کيږي. بل علت ئې دا دئ چې نوموړې لوبه د څغستلو ډېر ښه سپورټ او پهلواني ده نو ځکه د ورځي په گرميو کې په کندهار کې يو څه گران کار دئ او په څغستلو کې ډېري خولې د لوبه کوونکو بدن کوي او هغه څوک چې منډه وهلاي سي يا څغستلای سي هغوی ډېر کاميابه او بريالي وي نو ځکه هغه څوک مشر او ميرا کوي چې دغه صفتونه ولري يعني غټ، قوي او غښتلی وي تېز وخغلي او نور.....

د الاداد په لوبه کې هره خوا کوبښن کوي چې د بلي خوا لوبه کوونکي په دغه وخت کې چې د هغوی مشر را رسيږي دومره وټکوي څو نارې ورپورته کړي او وټې تېنټوي نو ځکه د مقابل لوري د مشر په راتگ نارې وهي: «الاداده مړ ئې کړو - سره او زرغونه ئې کړو، الاداده مړ ئې کړو - سره او زرغونه ئې کړو» او په دغه ډول لوبه تر پایه دوام پيدا کړي.

اووم: په انگورو کې دئ:

په انگورو کې دئ لوبه یو له ډېرې لرغونې زمانې څخه راپاته لوبه ده چې تر اوسه ئې هم هلکان د لوبې په دود او دستور سره تر سره کوي. نوموړې لوبه یوه ډله ییزه لوبه ده چې ډېر لوبه کوونکي په دغه لوبه کې برخه اخلي او ډېره خنداوړه لوبه ده. ډېر کسان چې د لوبې اصلي غړي هم نه وي په گوبښو کې د سیل له پاره ورته ولاړ وي او خوند ځني اخلي. (په انگورو کې دئ) لوبه عموماً په اوږدو کوڅو او پراخو ډگرونو کې او یا هم په داسې ځای کې چې فاصله ئې ډېره وي کیږي.

(په انگورو کې دئ) لوبه په شلو کسو کیږي. لس کسه ئې یوې خوا او لس ئې بلې خوا ته وي. د دواړو خواوو مشران او میراگان جلا سره ولاړ وي، ولي دواړه په غوږ کې یو او بل ته یو څه سره وايي. مثلاً کشمش انگور به وټاکو خو بیا یو د بله پر کشمش یا په ځانگړې توگه پر سپینو کشمشو سره جوړیږي، د هرې ډلې میرا په نوبت سره خپلو ملگرو ته ورناري کوي: «زما انډیوالانو په انگورو کې دئ». انډیوالان ئې پس له هغه چې په خپلو کې ئې صلاح سره وکړه ورته وايي، مثلاً: تور انگور. څنگه چې سپین کشمش ټاکل سوي دي وايي چې یا. د هغې بلې ډلې نوبت رارسیري میرا ئې پر خپلو انډیوالانو باندې رغ کوي وايي: «زما انډیوالانو! په انگورو کې دئ» هغوی تر مشورې وروسته ورته وايي چې: ټنډان انگو» نو بیا هم څنگه چې سپین کشمش ټاکل سوي دي نو بیا هم میراگان ځواب ورکوي چې یا. په همدغه ډول بیا هم هغه بل میرا خپلو انډیوالانو ته په تکرار سره ورناري کوي چې: «زما

انډيوالانو! په انگور کي دئ» بيا هغه ځواب ورکوي د مثال په توګه هغه دا پلا درست جواب ورکوي چي: (سپين کشمش) بيا د هغه ميرا ږغ پر کوي او وايي (خرخري) نو د دې نارې په اورېدو سره گټونکې ډله په تيزي او چالاکي سره ورځغلي او د هغي بلي ډلي و ځای ته ځان ورسوي او هر يو د بل نفر په شا کيږي يعني لس نفره د هغي بلي ډلي د لسو نفرو پر شا باندي سپريږي چي و دې حالت ته د کندهار په فولکلوري اصطلاحاتو کي د خرخري کلمه استعمال سوې ده.

پسله هغه څخه دغه لس نفره چي د هغي بلي ډلي پر شا باندي د گټونکو په رول او ډول کي سپاره سوي دي تر هغه ځايه وړي چي دوی پخوا ناست وه او هغه بيا بيرته په ځغاسته تر خپل ځايه پوري ځانونه را رسوي او بيرته د پخوا په شان پر ځای باندي کښني او بيا هم ميراگان چي په سپرېدو کي ونډه نه اخلي په غور کي پټ سره وايي چي په انگورو کي دئ بيا هم يو ډول انگور ټاکي او خپلو انډيوالانو باندي هر ميرا په خپل نوبت باندي ږغ کوي څو چي بازي يا لوبه يوه ډله وگټي، گټونکې ډله پر بلي ډلې باندي سپارکي گټي. يا سپارکي خوري کلمه هم استعمالېږي.

په انګورو کي دئ لوبه يوازي په انگور کي څه نه ټاکي بلکي د لوبي د ډېر دوام په خاطر د انگورو ډولونه خلاصيري او بيا دوی نور شيان ټاکي، نو کله کله د خندا په خاطر د کوڅې د خلکو څخه څوک ټاکي او داسي هم وايي: «په حاجيانو کي دئ» تر څو هغه ټاکلی حاجي ياد کړه سي بيا هغه ډله ئې گټي او يا وايي په کوڅو کي دئ او داسي نور څيزونه ټاکي او لوبه سره کوي.

(په انگورو کي دئ) لوبي ميراگان يوازي د کنټرول په خاطر ولاړ وي خپله په لوبه کي گډون نه کوي او په همدغه ډول تر پايه پوري دوام پيدا کوي او ختمېږي.

اتم - پټېدنګی:

د پټېدنګي لوبه پوره ماښام او يا هغه وخت چې د ماښام ډوډۍ وخوره سي ، اجرا کيږي . نوموړې لوبه ډېر وخت د هلکانو تر منځ اجرا کيږي .

په دې لوبه کي يو تن پټيږي ، چيري چې ئې زړه وغوښتي هلت ځان پټوي او کله چې ځان په داسي ځای کي پټ کړي چې د ده خوش او د علاقې وړ وو نو بيا هغه څوک چې دی پيدا کوي او لټوي ئې د هغه و دغه ږغ ته چې وايي : «منګی دږي وږي ، منګی مات» جواب ورکوي او وايي : «منګی مات» پسله دې ږغ څخه يو تن او کله کله څو تنه په ده پسې ورځي او بېلابېلي برخي پلټي څو نوموړی پيدا کړي که ئې پيدا کړ بيا نو دی خپلي سترګي يا خپله پټوي او يا هم د کوم بل چا په وسيله سترګي پټوي او نفر ايله کوي . د نفر له ايله کولو سره سم دی هم نارې وهي : «منګی دږي وږي ، منګی مات؟» هغه وايي نه مات! څو خپل ځان د لومړي نفر په څېر په يوه سم او غلي ځای کي پټ کړي او بيا د هغه د ږغ په مقابل کی ور ږغ کوي چې منګی مات! نو بيا نفر ورپسې ځغلي او ټينګ يې نيسي او له ځانه سره ئې راولي . هره ناغه چې بې مخکي سره کړې وي هغه ځني اخلي او په دې ډول سره نوموړې لوبه پای ته رسيږي .

نهم - ږوند چرګ:

د ږوند چرګ لوبه په رڼا او تياره کي اجرا کېدای سي . په کندهار کي په ډله ييزو لوبو کي يوه په زړه پوري لوبه گڼل کيږي او تر اوسه پوري ئې خپل فولکلوريک اهميت ساتلی دی . دا لوبه په څو تنو اجرا کيږي يعني په دې لوبه کي لومړی څو کسه شاوخوا سره کښيني او په يوه داږوي انځور سره ټولي لاري بندوي او بيا يو نفر د ميدان په منځ کی دروي او سترګي ئې په يو دسمال باندی داسي ورتړي چې هيڅوک و نه ليدلای سي او بيا د ميدان د لوبه کوونکو څخه يو نفر پټوي او ټوکر په لاس کي نيسي او نوموړي نفر چې سترګي ئې ټينګي تړلي وي او د (ږوند چرګ) په نوم سره ياديري هغه په نوموړي ټوکر باندې نفر ولي او ږوند چرګ هم کوښښ کوي

چې هغه ونيسي هغه بيا هم ځني پتيري او يا ئې ټينگ په هغه تاو کړي ټوکړ يا رخچينه سره ولي او له يوې او بلې خوا څخه ناست کسان هر يوه ته چې دا رخچينه په لاس ورتله و ميدان ته ور داخليري او ړوند چرک په ولي او بيا خغلي. ړوند چرک کونښن کوي چې هغه ونيسي، څه وخت چې پر دې بريالی سو چې ويشتونکي ونيسي نو بيا د ده سترگي خلاصوي او د هغه چا چې ړوند چرک په خپل تلابن سره نيولی وي سترگي ورتري. د لومړي سړي (ړوند چرک) په خبر ئې په رخچينو سره ولي او خپلي خنداوی پر کوي په دغه ډول د ړوند چرک لوبه هم پای ته رسيري.

لسم - اناگی:

د اناگی لوبه چې د ماښين او سهار په وخت تر چايو چنبلو ورورسته اجرا کيږي د ډېرو وړو ماشومانو لوبه ده. غټان نوموړې لوبه ډېره نه اجرا کوي. د اناگی لوبه په دې ډول پيليري: لومړی څو کسه پر يوه لور ځای سره کښېني يا دريري او بيا د يو سره حساب پيلوي او اخيرنی حساب ځان ته معلوموي. د مثال په توگه شل ئې اخيرنی حساب وټاکه نو بيا د يوه سره يو، دوه غړي ميراکان سره دريري او نور ټول د لوبې غړي حسابوي پر هر چا چې شل راغله هغه انا بلل کيږي. بيا يو لاندي را کښته کيږي او انا ورپسې خغلي څو هغه ته لاس ور وړي او هغه بيا انا بلل کيږي. مخکنی انا بيرته لور خيږي. د اناگی په لوبه کي يوه لوږه نه وي، بلکي لوبه کوونکی کولای سي چې هري لورې ته چې د ده په شاوخوا کي نژدې وي وخيږي او ځان له انا څخه وساتي. د اناگی په لوبه کي معمول داسي دئ که چيري لوبه کوونکی و لورې ته وروختی نو بيا خپله انا حق د دې نه لري چې لور ورپسې وخيږي. څرنگه چې دواړو په کښته کي ډېر سره ځغستلي دي نو په دې خاطر هم

رخچينه: په کندهار کې هغې خولې ته چې د خامک په وسيله خامک سوې وي او يا ئې په مريو باندي جوړه کړي وي ويل کيږي. نوموړې خولې ته چې پر هغه باندي لنگوټه تړي و هغې ته خولې نه بلکي رخچينه وايي.

لوبه کوونکی مجبور دئ چې د ځان د هوسايي له پاره و لوړي ته ورسوي. کله کله داسي هم پېښيري چې يو نفر لوبه کوونکی انا د خپل ځان سره بوخته کړي او بيا بل نفر او يا څو نفره نور لوبه کوونکي هم راکښته سي او انا له کړاو سره مخامخ کړي. انا په دې وخت کي حيران پاته وي چې په کوم يوه پسي وځغلي او کوم يو انا کړي. کله په يوه او کله په بل پسي وځغلي څو د ځان پر ځای کوم بل نفر انا کړي. په دې سرگردانه حالت کي لوبه کوونکی وايي چې انا مو ليونی کړه.

د لوبې اصلي هدف دا دئ چې انا بايد خپل ټول لمسيان چې لوړ ئې يو ځای سره را غونډه کړي دي، کنترول کړي او هيڅوک پرې نه ږدي چې سره تيت او پرک سي. خو برسیره پر دې هم لمسيان شوخ وی، يوې او بلې خوا ته وځغلي او انا ورپسې وځغلي. نوموړې لوبه په دې ډول پيل او ادامه پيدا کوي. اوس ئې يو فولکلوريک اهميت پيدا کړی دئ او په دې ډول تر پايه پوري پايښت پيدا کوي او تماميري.

يوولسم - لپانکی:

د دې لوبه کي اساسي اجزاء گنجونی او لپانکی^۱ دي چې لوبه^۲ په کيږي. په^۳ لوبه کي دوه نفره برخه اخيستلای سي ځکه نوموړې لوبه دوه نفری لوبه ده. نور نفر په دې لوبه کي نه ځاييږي. نوموړي دوه نفره يو او بل ځيني شرطونه او څيزونه په خپل منځ کي ايردي او بيا د گټلو په وخت کي يو له بل څخه نوموړی شرط تر لاسه کوي. د نوموړی لوبې پيل په دې ډول دئ:

تر هر څه مخکي يو اوږد خط يا کرښه باسي او په يو معين ټکي باندي گنجونی ايردي او بيا په نوبت باندي هر يو له لوبې کوونکو څخه خپل لپانکی د

^۱ گنجونی: هغه ډبره ده چې په لپانکي باندي ويشتل کيږي او هغه بيا په قدمونو حسابوي نوموړي ډبري ته گنجونی ويل کيږي.

^۲ لپانکی: هغه پټه گردۍ اوږده ډبره يا کاڼی دئ چې په لاس کي ښه نيول کيږي او د هغه په وسيله سره گنجونی ولي.

گنجوني و لوري ته ور اچوي چي خومره و گنجوني ته ور نژدې دئ او بيا به هغه بل نفر خپل لپانکې و گنجوني ته وراچوي. هر لپانکې چي و گنجوني ته ور نژدې وي هغه د لومړي واري يا ويشتو حق تر لاسه کوي. پس له هغه څخه پر گنجوني باندي واری کوي او هغه ليري فاصلې ته لغړوي او بيا نوموړې فاصله له هغه ځای څخه چي گنجوني ئې لغړولی دئ د گامونو په وسيله گاموي او گامونه شمېري که گنجوني ښه گردی وو نو ډېره فاصله لغړي او که ډېر گردی نه وو نو لږه فاصله لغړي نو ځکه بايد گنجوني په پوره اندازه سره گردی وي. پس له هغه څخه چي ئې د گنجوني فاصله د گامونو په وسيله سره وشميرله نو بيا پر هغه گنجوني چي اوس ئې فاصله ليري ده ټک کوي که چيري ئې ټک خطا ولاړی نو بيا نوبت و دوهم نفر ته رسيري او گنجوني ولي. بالاخره هغه هم خپل گامونه شمېري. هر چا چي د نوموړو دوو نفرو لوبه کوونکو څخه حساب ژر و شلو يا هغه معين حد ته چي مخکي ئې لا سره ايښی وي ورسوي هغه بريالی دئ او لوبه د هغه په گټه سر ته رسيري. وروسته هغه بابلونکی و گټونکي ته سپارکي ورکوي او که ئې کوم بل څيز يا شرط سره تړلی وي هغه گټونکي ته ورکول کيږي او د لپانکي لوبه په همدغه ډول سر ته رسيري.

د کندهار په ډله ييزو لوبو کي پر پورته لوبو سربېره يو لړ نوري لوبي هم سته چي ډېر رواج لري. د هغو له جملې څخه موږ د ځينو لوبو يوازي نومونه څرگندوو او د نوموړو لوبو په شاوخواکي به وروسته څېړنه وکړو خو په هغه اصلي ډول وکولای سو چي نوموړي لوبي پيدا او د يو او بل څخه ئې نوشته کړو.

د دې لوبو نومونه په لاندي ډول دي: ارکاره او چاږه، ټنډه خره، کاني کړپ، اوږده ميرانه، ورت، ورت لوبه او داسي نوري لوبي چي ممکن له قلم څخه پاته وي. زه په ډېر معذرت وایم ډېر کوشنښ مي وکړ چي نوموړي لوبي راغونډي کړم ولي ومي نه سو کولای چي د فولکلور پر ډگر ئې روښانه کړم. اوس به د دې مطلب په حريان کي د هغو حيواناتو پر لوبو باندي څه وليکم چي د کندهار په ښار کي د لوبو وسيله گرځي او په ډله ييزو لوبو کي پوره ځای درلودلای سي لکه د کوترو په وسيله

لوبه، د کرک په وسیله لوبه، د زرکو په وسیله لوبي او ساتېری. سګواني (د سپيانو جنگول) او همدغسي چرګ بازي يا د چرګانو جنگول او نور حيوانات. په يو تعداد مرغانو باندې لکه په نورو سيمو کې چې ساتېری کېږي په کندهار کې رواج نه لري مثلاً د باز په وسیله ښکار کول.

کوټر بازي:

په کندهار کې له ډېرې زمانې راهيسې د کوټري لوبه دود لري يعنې د کوټرو په وسیله لوبي کول ډېر دود دي. په کندهار کې په عام ډول کوټر بازي ورته وايو او هغه څوک چې نوموړې لوبه تر سره کوي و هغه ته کوټر باز وايي. په همدغه ډول کوټري لکه څنګه چې هر چا ته معلومه ده د کورنۍ حيواناتو له جملې څخه گڼل کېږي او د انسان او انساني ژوند سره اړيکي پيدا کولای سي. کوټري پر دوه ډوله دي: يو ډول ئې لوټن نومېږي او بل ډول ارغه کوټري دي. هره ډله ئې بېلې بېلې ځانگړتياوي لري او هره ډله ئې خپل ځانگړی جنس او ذات لري او خپل ځانگړي ارزښتونه لري.

لومړۍ - ارغه کوټري:

دا ډول کوټري غټې دي او د الوتلو پر وخت ډېرې نه سي لوړېدلای. د اوږد واټن وهونکو کوټرو په نوم هم ياديږي. څه وخت چې والوتلې نو د ډېر وخت له پاره په ډېره ټيټه فاصله کې د کورونو پر سر لاندې په ډېر سرعت سره تېرېږي او يو ځانگړی آواز خپروي او د وزرونو ږغ ئې څه ناڅه موسيقيت لري.

د کوټرو يو تعداد علاقه مندان ارغه کوټري خوښوي او ډېر ښه ډولونه ئې ساتي. د ارغه کوټرو هغه ډله چې شال دومبې ولري کوټر بازان ئې نه خوښوي او

^۳ شال دومبې: هغه کوټري چې په لکۍ يا وزرونو کې پر يو ډول رنګ برسیره بل رنګ هم ولري او يو څو ښي ئې بل ډول وي. يعنې که ئې لکۍ ټوله سپينه يا سره يا هم توره وه او يو پر په سپينه لکۍ کې تور يا سور يا بل ډول وو نو ئې شال دومبې بولي.

یوازې صافي بې له شال دومبې څخه د علاقې وړ گرځي او ډېر ارزښت هم لري. کومې کوتري چې شال دومبې ولري ډېر لږ قیمت لري، خلک ئې په کور کې نه ساتي او یوازې ئې له غوښو څخه گټه اخلي.

د کوترو په نسل کې هغه کوتره چې شال دومبې ولري هغه بیا له بلې کوتري سره د نسل په خاطر نه جوړه کوي او بل هغه ارغه کوتره چې گيچ وي هغه د الوتلو له پاره نه ساتل کېږي.

د کوترو دوهم ډول ته لوټن وايي. تر ارغه کوترو لږ څه وږې او کوچنۍ وي. څو ډولونه لري. دغه ډولونه بې ډېر مهم دي: اودي ډوله کوتره، کاغذي ډوله کوتره، زاغ ډوله کوتره، سنگي ډوله کوتره په دې ترتيب زاغ سپين لکۍ، اودي سپين لکۍ او سنگي سپين لکۍ کوتري سته.

لوټن ډوله کوتري په لوبو او الوتلو کې د بازی کولو ډېر ښه استعداد لري. نوموړي کوتري په الوتلو کې ډېرې لوړې څيژې حتی دومره څيژې چې د سترگو له دید څخه ورکېږي او پناه کېږي. ولي د کور پر سر باندې دورې وهي او لوړېږي او د ارغه کوتري برعکس ليري تاوونه نه وهي. لوټن کوتري ډېر کرملاغونه او هوايي ډيپونه وهي. کوترباز بې و دې ډول لوبو ته ډېر خوشحاليږي او په اصطلاح کې و دې ډول کوتري ته بازیگره کوتره وايي. لوټن بازیگري کوتري خورا ډېر ارزښت لري. کوترباز دمخه تر دې چې و کوترو ته دانه ور واچوي، کوتري الوزول کېږي يعني هغه وخت چې کوتري له کودلي څخه راخوشي سوې نو وروسته ئې د یوه ټوکر په وسیله سره ياغي کوي. دغه حالت ته د کندهار په اصطلاح کې د کوترو تورول وايي او تر تورولو وروسته کوتري نه پرېږدي چې و خپل ټاټوبي يا کودلي ته نژدې کښېني او د یوه شپېلک په وسیله چې په خوله ورته وهل کېږي کوتري توروې

^۳ گيچ کوتره: هغه کوتره ده چې د الوتلو توان او طاقت و نه لري. کله چې په هوا سي بيرته په کرملاغونو باندې رالوړېږي. که شال دومبې و نه لري نو د نسل له پاره ئې ساتي که شال دومبې ولري نو ئې حلالوي.

او الوتلو ته ئې مجبوروي. څه وخت چي کوتي و هوا ته بڼې لوړي سوې نو کوترباز ئې هم د يو کونج او کناره څخه يا له يوه گوبنه ځايه تماشه کوي.

کله کله داسي هم پېښيري چي يو کوترباز کوتي ايله کړي، بل کوترباز هم خپلي کوتي ايله کوي څو د ده کوتي د هغه بل له کوترو سره گډي سي او د هغه کوتي په خپل تور کښباسي او گډي ئې کړي.

څه وخت چي د مقابل لوري کوتي د ده په کوترو گډي سوې نو دستي نوموړی کوترباز خپلي کوتي کښنوي او د کښنولو ډول ئې داسي دئ چي يا دانه ورپاشي او يا هم ماده کوتره ورغورځوي او خپلي کوتي کښنوي او بيا ئې د کوډلي لوري ته ورشړي. شړلو ته د کندهار په اصطلاح کي خانه کول ويل کيږي يعني کوتري خانه کوي. که چيري نوې کوتره د نورو کوترو سره يو ځای خانه سوې وي نو بيا ئې نيسي او وزرونه ئې ورته وي او که چيري خانه سوې نه وي نو بيا ئې په تور باندي وهي او تر تور لاندي ئې راولي او نيسي ئې.

د کوترو د وزرونو تړل داسي وي چي د وزرو هره بڼه د بلي بڼي څخه جار باسي او د تار په وسيله ئې يو د بل سره تړي او ايله کوي ئې. تر څو ورځو وروسته چي ښه عادت ونيسي بيا ئې که نر کوتر وي د ښځي کوتري سره جوړه کوي او که ښځه کوتره وه نو ئې له نر کوتر سره جوړه کوي. د جوړه کولو دود او دستور ئې داسي دئ: لومړی ماده کوتره او بيا نر کوتر تر يوې سوډې او يا ساپي او يا کوم بل داسي څيز لاندي کوي چي له دباندې څخه هوا وړسي او څه ناڅه روښنايي هم وړسي يعني کوتري نفس وکښلاي سي. نو دوې يا درې ورځي په نوموړي ځای کي دانه ور اچوي او اوبه ورته ايردي وروسته ئې بيا ايله کوي. که چيري ئې واده سره کړی وو (جوړه سوي وه) نو په همدغه ډول خپله ځاله دلې سره جوړوي او هگی اچوي. نور د دغه کور بلده کوتره سوه. په کندهار کي د بلدي کلمې اصطلاحي معنا د کوترو په دود او دستور کي (جالده) بولي يعني کوتره جالده سوې ده او بيا هغه څوک چي لومړی د کوتري خاوند وو هغه حق نه لري چي بيرته خپله کوتره واخلي.

دا د کورترو په دود کي یو باارزښته پرنسپ غوندي گرځېدلی دئ او هر کورترباز د دې مراعات کوي يعني بيرته خپله کوتره نه غواړي او کوشښن کوي چي خپلي کوتي وساتي.

د کورترو د الوزولو په دود کي هغه کوتره چي پر هگۍ ناسته وي هغه نه الوزول کيږي او هغه کوتره چي په کوربز کي وي هغه هم نه الوزول کيږي. که چيري د هگۍ کوتره له هگيو څخه په زور **مجهوره** سي، د هغې کوتي هگۍ ورستيري او چيچۍ نه نيسي. په **جلدو** کورترو کي داسي کوتره هم سته چي له ډېر واټن څخه هم خپل ځانونه و کور ته را رسوي او پس له څو مياشتو څخه هم خپل ځان و کور ته را رسوي. عموماً دا هغه کوتي وي چي په همدغه کور کي زېږېدلي او لويي سوي وي او اموخت ئې دلته نيولی وي او په نورو ځايونو کي د څه مودې له پاره کېدای سي چي پاته سي ولي بيرته خپل اولني ټاټوبي ته راځي.

دا ځانگړتيا په ارغو کورترو او لوټن کورترو دواړو کي يو شانته ده، ولي ارغه کوتي لوړ پرواز نه سي کولای او د کورونو پر سرونو باندي په ډېر تېز سرعت سره تېريږي ولي دا ډول ځانگړتيا بيا په لوټن کورترو کي نسته او هغه په يوه ډېره لوړه ارتفاع سره لوړيږي، کرملاغونه وهي او د سترگو له ديد څخه ورکيږي. لوټن کورترو ته چي په جسم باندي کوچنۍ کوتي دي بازيگر يا د بازيو کوتي هم وايي ولي ارغه کوتي په جسم باندي غټي دي او پر سر باندي يو غټ ټکی يا نښان هم لري چي کوتر بازان ئې ډېر ښه توپير کولای سي او له لوټن څخه جلا کېدای سي.

د کرک په وسيله لوبه:

د کرک په وسيله لوبه چي کرک بازي هم ورته وايي پر دوه ډوله ده: يو هغه ډول کرک چي د جنگولو له پاره ساتل کيږي او خپلي ځانگړتياوي لري. دوهمه ډله ئې هغه کرکان دي چي د نارو وهلو له پاره ساتل کيږي. دا ډله هم ځان ته ځانگړتياوي لري.

لومړۍ ډله کرکان چي د جنگ او جنگولو له پاره استعمالیږي عموماً د کرک لومړۍ پړاو دئ او په دوهم پړاو کي ئې بیا د نارو له پاره ساتي. د کال په لومړي فصل کي چي غنم را شنه سول او تقریباً د کندهار په هر سیمه کي غنم کرل کیږي نو څه وخت چي غنم څه ناڅه سره عې سول، کرکان په دغو ځایو کي ځانونه پټوي او بیا دلته خپل لومړني اثار ښکاره کوي. لومړي اثار ئې یا د پښو قدمونه څرگندیږي او یا هم ږغونه چي وایي: (سیو سیو ټک ټک پرک) نو کرک بازان پوهیږي چي کرک راغلی دئ او د نیولو اقدام ئې کوي. کرک نیول پر درې ډوله دي: د تور په وسیله، د ډبري په وسیله او کرکي سپیو په وسیله.

تر هر څه مخکي دا معلومیږي چي ایا په نوموړو غنمو کي چي د کندهار په دود خسیل ورته وایي کرک سته که یا؟ کله چي ئې دا معلومه کړه چي کرک سته او علامې ئې ورڅرگندي سوې او د کرک د معلومولو ډول هم داسي وي چي لومړی توپچه د خسیلو په شاوخوا کي وځي او د کرک ږغ و ځان ته معلوموي څرنگه چي ئې د کرک ږغ څرگند کړ نو بیا په ډېر احتیاط او ارامتیا سره تور غوړوي او بیا یو نفر د خسیلو منځ ته ورننوزي او (کرک توروي) خو هغه والوژي څرنگه چي مخکي لا جال ورته غوړېدلی وو نو کرک د جال پر سر باندي معلومیږي او بیا یو نفر ورننوزي او کرک نیسي. د کرک په نیولو کي د توپچې رول خورا ډېر دئ. د توپچي وهل هم ځانته مهارت غواړي هر څوک سمه توپچه نه سي وهلاي او د کرک د نیولو مینه وال یا شوقیان باید تور، توپچه او ښځه کرکه (کرکي) ولري.

^۴ خسیل: هغه غنم چي نوي راشنه سوي وي او وږي ئې لا تر اوسه پوري نه وي نیولي نو دې حالت ته په کندهار کي خسیل ویل کیږي.

^۴ توپچه: توپچه چي اصل فشار پر بې باندي واقع کیږي او تلفظ کیږي. توپچه یو ډول اله ده چي د کرک ږغ ځني راوړي او خپل مسلکي خلک ئې جوړوي او کرک هم پر ږغ راځي.

^۴ توروي: دلته د توروي کلمه یوازي او یوازي د یاغي کولو او بېرولو په مانا سره راځي. یعني کرک والوتی، وېرېدی، وتورېدی. ټولي یو ډول کلمې دي.

څه وخت چي کرک ونیول سو، سمدستي ئې په قفس کي اچوي او وزرونه ئې ورنلډوي. کرک تر ډېره وخته خاموشه وي او حتی دانه هم نه خوري، کرک پر دانه راوستل هم داسي نه دی چي ږدن يا دانې په قفس کي ورته واچول سي بلکي په بل کوم ځای کي اچول کيږي او بيا څه وخت چي ئې کرک راويستی نو بيا دانې په لاس کي ورته نیسي او کرک پر را ايله کوي. په دې وخت کي خپل ټول شاوخوا د پټو په وسیله سره پټوي او په پټه سره دانه ورکوي، خو کرک اموخته کړي.

کرک نیول د ډېري په وسیله:

په هغو خسیلو کي چي د کرک نخښي او علامې څرگندي وي يعني د کرک د بل نښاني ولیدل سي او يا هم د کرک فضله مواد (غول) ولیدل سي هلته یو منظم ډب کیندي او شاوخوا ئې په ډېر ښه ډول گردی راولي او په هغه اندازه نوموړی غارگلی جوړيږي چي کرک وکولای سي، نوموړی غارگلي ته په اسانۍ سره ورننوزي او د هغه غارگلي په اندازه سره یوه گردی ډېره پیدا کوي او بيا ئې د غارگلي ولوري ته پر یوه کرښه نژدې داسي کره ودروي چي کله چي راجپه سي ټول غارگلي پټ کړي. د را چپه کېدو له پاره ئې هم یو لرگی په خپله په غارگلي کي اوږد اوږد ایښودل کيږي چي د غار یو سر او بل سر ونیسي او پر نوموړي لرگي باندي په اوږدوالي سره یو بل لرگی داسي درول کيږي چي پر یوه سر ئې ډېره جگه ودروي او بل سر ئې پر هغه لاندي لرگي باندي داسي تکیه کوي چي یو څیز ورسره ومښلي ډېره خطا سي او کرک يا بل کوم څیز چي د لرگي سره ئې تماس کړی دی په غارگلي کي بند سي.

وروسته د غارگلي و شاوخوا لوري ته د غنمو يا ږدونو دانې شیندل کيږي او د دانو مسیر یا کرښه د غارگلي و لوري ته را تېريږي او په خپله په غارگلي کي ډېري داني اچوي چي د کرک توجه و هغه لور ته راواړوي او د شاوخوا دانې کموي ځکه چي کرک هم دلته په نوموړو دانو باندي موږ نه سي او خپل ځان غارگلي ته

راورسوي. څه وخت چي غارگلي ته کرک راغي او د لرگي سره ومبنتی نو ډبره پر ورخطا کيږي او کرک په نوموړي غارگلي کي بند پاتيري.

څه وخت چي د ډبري خاوند په خپل وخت و ډبري ته راسي او وگوري چي ډبره رالوبدلې ده نو حتماً فکر کوي چي کرک بند سوی دی. وروسته يو پتو داسي پر ځان باندي اچوي چي خسيل ټول شاوخوا بند کړي او يوازي خپل لاس په ډبر احتياط سره و ډبري ته ور نژدې کوي او کرک راباسي. کله کله داسي هم پېښيري چي د کرک پر ځای چونگېښي له ډبري سره تماس نيولی وي او په ډبره کي بنده وي نو څه وخت چي ډبري ته د کرک په نيت لاس غزول کيږي چونگېښه ئي په لاس ورسې. په دې ډول سره کرکان نيول کيږي او ډبري د کرک نيولو ډبره اسانه طريقه ده.

د سپي په وسيله د کرک نيول:

د ښکار سپيان په کندهار کي ډېر ډولونه لري. يو له هغو څخه د کرکي سپي په نوم شهرت لري. کرکي سپي د چيني سپي غوندي کوچنی وي او تر غټ خپل سپي ووړ او کوچنی وي. پر بدن باندي ښکي کمي لري يعني کرکي سپي ښوی غوندي وي او کله کله تازي سپيان هم کرکان نيسي. څه وخت چي نوموړی سپي کرک پيدا کړي نو ئي په پر له پسې توگه تعقيبوي او هغه داسي په منگلو کي نيسي چي خوږ او زخمي هم نه سي. سپي تر هغو پوري کرک ساتي چي څو د سپي مالک راسي او هغه ته کرک ورتسليموي.

نوموړي سپيان په کندهار کي له کوچنيوالي څخه روزل کيږي تر څو چي غټ سي او ښکار په کوي. د کرک د نيولو سپيان ډېر ارزښت لري او جلا نسل لري او جلا نسل ئي تربيه کيږي.

اوس چي کرک ونيول سو دا چي په هر ډول نيول کيږي د کرک باز تر لاس رارسيري، نو بيا هغه ساتي او يوه کوچنی کڅوڼه چي له ټوکر څخه جوړه سوې وي

کرک پکښي اچوي او څړوي ئې څو نوموړی کرک پر دانه راسي. څه وخت چي نوی کرک پر دانه راغی بیا ئې د جنگولو په خاطر تر ځانگړي تربیې لاندې نیسي چي څو هغه و جنگ ته تیار سي. لومړی کرک و هنداري ته چیغوي یعنی دانه ورته نیسي څه وخت چي کرک پر دانه باندي گرم سو نو دانه ځني ایسته کوي او هنداره ورته نیسي. د کرک گومان دا وي چي بل کرک ورته ولاړ دئ نو د جنگ آماده گي نیسي. په همدغه ترتیب کرک باز کوبښ کوي چي کرک ډېر په لاس کي وگرځوي څو خپلي هغه بني چي پخوا ئې درلودې هغه ټولي توی کړي او نوي بنکي راوړي. د کرک باز په اصطلاح سره د لاس غوښه ئې جوړه کړې ده او یا هم وایي چي غوښه ئې کلکه سوې ده او په اصطلاح سره کرک پوسته سوی دئ. دې ډول کرک ته چي په لاس کي ډېر گرځول سوی وي (پوسته کرک) وایي. پوسته کرک نو جنگ ته آماده کرک وي. غوښه ئې هم تر نورو کرکانو کلکه وي او د وهلو طاقت لري. نوموړی کرک د کوم بل کرک سره جوړه کوي او جنگوي ئې. د کرک تر جنگولو دمخه پوسته کرک ته بدخوبي ورکوي یعنی تر سهاره پوری نوموړی کرک په لاس کي گرځول کيږي چي بیده نه سي او تر سهاره پوري ږدن هم نه ورکول کيږي. سهار ئې جنگوي. د جنگ په وخت کي یو تعداد خلک چي مخکي لا خبر سوي وي د کرکبازی ډگر ته راځي. نوموړی خلک څنگ پر څنگ داسي سره کښني چي فاصله ئې په منځ کي پیدا نه سي او پر سرونو باندي یو پټو هم اچوي چي کرک و نه بیريږي. وروسته هر کرکباز خپل کرک چیغوي او دانې ئې مخي ته نیسي څو هغه ښه پر دانو باندي گرم راسي. وروسته کرکان مخ په مخ سره دروي څو حملې یو پر بل باندي وکړي. تر یوې یا دوو دقیقو یې سره ایله کوي که چيري یو کرک بگیل نه سو نو ئې بیرته نیسي او هوسا کوي ئې او د کرک د خټ برخه ور پو کوي څو یو څه هوسا سي او بیا ئې د دانې په وسیله مستوي او یو د بل سره ئې مخ په مخ ایله کوي. تر هغه مهاله چي یو له کرکانو څخه وتښتي او مقابل لوری ئې وگتي. نوموړې لوبه د پیسو په وسیله هم کيږي او خپله د کرک د گټلو او بايللو په خاطر هم تر سره کيږي

څه وخت چي کرک بگېل سو، د کوم بل کرک سره ئې نه جنگوي ځکه جنگ نه کوي او د پخوا په شان نه چيغول کيږي او د کويټ، کويټ ږغونه پورته کوي. هغه کرک چي کويټ کويټ ږغونه کوي په اصطلاح سره بگېل کرک وايي. تر هغه وروسته چي کرک کويټ کويټ ږغونه وکړي نو ئې و يوه غټ قفس ته وراچوي څو کرکان ډېر سي او د نارو کرک ځني راوباسي. هغه قفس ته چي د نارو کرکان وراچوي هغه ته گله يي قفس هم وايي. په کندهار کي داسي اصطلاح هم سته چي يو سړی بېغیرته وي او په ټولنه کي د نورو خلکو بد ځني راځي يا هم بېرندوکی غوندي وي نو نور خلک وايي چي پلانکی سړی بېغیرته دئ چي گله يي قفس ته ئې ور واچوئ او يا وايي چي دا بې غیرته د گله يي وړ دئ. په همدغه ډول څه وخت چي کرکان په گله يي قفس کي سره ډېر سول نو بيا ږغونه کوي او هر ږغ خپل خاص او ځانگړی ارزښت لري او نرخ ئې هم د کرک د ږغ په اسانۍ سره تعينېږي او ښه کرک په گله يي قفس کي ځان معلوموي چي له ډېرو کرکانو څخه ډېر کم تعداد ښه کرکان راوړي يعني ښه ږغ لرونکي کرکان ساتي هغه نور چي ږغونه ئې پسي خراب وسي هغوی حلالوي.

اوس راځو خپلي دوهمي موضوع ته چي د کرکانو لوبه د نارو يي کرکانو په وسيله سره ده.

ناره يي کرکان:

کرکان په گله يي قفس کي هغه وخت ځانونه معلوموي چي د مني لومړی فصل شروع سي او دوی پر نارو راسي. د نارو يا ږغونو ډولونه يې داسي وي: «ميو ميو ټک پرک» يا هم ږغ کوي: «ميو ميو تيت پرک» او هم وايي کوچر غړوت کوچر غړوت او نور ډولونه ئې څرگنديږي. څه وخت چي کرک په قفس کي ناره وکړه نو د کرک خاوند ځان په يو گوښه کي ورته پتيريږي څو نوموړی کرک معلوم کړي. تر معلومېدو وروسته ئې په قفس کي نېناني کوي وروسته نوموړی کرک و بل کوم قفس ته په

ځانگړي ډول سره اچوی او له گله يي قفس څخه ئې جلا کوي او هغه قفس چي کرک په جلا ډول پکښي اچوي هغه ته پنبه يي قفس ويل کيږي چي د ډېرو ښو کرکانو لپاره پنبه يي قفس رانيول کيږي.

د کرکانو په نارو کي چي خلک ئې ډېر خوښوي او د شوق کرکان ورته ويل کيږي هغه ډېر لوړ اواز لري او ميو ميو ټک پرک لومړی درجه کرک دئ چي ډېر قيمت هم لري يعني گران خرڅيږي. هر څوک ئې و نارو ته غوړ نيسي او له ږغ څخه ئې کېستونه او پټې هم ډکيږي او د شوق ځايونو ته وپل کيږي يعني هغه ځايونو ته چي شوقيان او غزلي ويونکي ناست وي. هلته کرکان هم د نارو له پاره پر خادو باندې ځړول کيږي او د کرکانو د نارو ږغونه په پرله پسې ډول ډېريږي او د شوقيانو (غزلي ويونکو) پر ساز او موسيقي برسېره ټوله فضا د کرکانو د نارو (ټکهارو) زوړ نيولې وي او په فيتو کي هم هغه فيته ډېره گرانه وي چي د شوقيانو په اوازو کي ئې د کرکانو ږغونه هم وي. څه وخت چي د کرکانو په منځ کي يو کرک ږغ پورته کړي نو بل کرک هم ږغ ور پسي پورته کوي چي په همدغه ډول د نارو تسلسل تر يوه وخته په کرکانو کي ساتل کيږي. په دوهمه درجه کي هغه ناره يي کرک د قدر وړ دئ چي د ميو ميو تيت پرک نارې وهي. همدغسې نور ډولونه هم شوقيان له ځانه سره ساتي. کرکان عموماً د دوبي په وختونو کي پر نارو راځي. د دوبي په موسم کي د کرک شوقيان خپل ناره يي کرکان را باسي او په لوړو خادو ئې ځړوي چي د کرک د دښمن يعني پيشي څخه ئې وساتي. کرک له غوماشو څخه هم ساتل کيږي نو ځکه په ډېره نرۍ خاصه کي ئې قفس پيچي څو د غوماشې له خطر څخه به امن کي وي.

د کندهار په ښار او په خاصه توگه په کليو او باغونو کي د کرکانو نارې د دوبي په موسم کي اورېدل کيږي او تقريباً په سلو کي ۹۹ فيصده خلک په عامه توگه د نارو کرکان ساتي او خورا ډېر مينه وال لري. که چيري د هر مسافر شپه د دوبي په موسم کي په کندهار کي راسي نو خامخا د کرکانو نارې له ليري او نژدې څخه اوري. همدغسې د نارو کرکان د کندهار د ښار په ډېرو مفشنو (لوکسو) هوټلونو کي هم دود

لري په هوتلونو کي کرکان څړيږي او ډېر خلک و هوتلونو ته د کرک د نارو د اورېدلو په شوق ورځي يعني نوموړی دود په کندهار کي يو عام او قبول سوی دود دی چي موږ د لوبو په دود کي خبري پر وکړي .

د سپيانو جنگول (سگوانی):

په کندهار کي د سپيانو جنگولو ته سگواني وايي او هغه ځای چي سپيان پکښي جنگول کيږي د سگوانۍ ځای ويل کيږي. سپی جنگول (سگواني) په خپل ځانگړي ځای کي تر سره کيږي. نوموړي ځايونه په کندهار کي د سالو خان چمن او د ظاهرشاهي ويالې (لو واله) غاړه ده. په نوموړو ځايونو کي د جمعې په ورځ سپيان جنگول کيږي. بې له جمعې په بله ورځ د سگوانۍ ډگر ته څوک سپيان نه راولي. څه وخت چي د جمعې په ورځ ډگر ته سپيان راولي نو بيا څو همزولي او په ونه کي سره برابر سپيان جوړه کوي او د سگوانۍ ميدان ته ئي را داخلوي .

تر هر څه دمخه د سپي خاوند له سپي څخه هغه په غاړه کړي زنبکان او نور زيتي څيزونه باسي او يوازي ئي تناو يا پړۍ داسي په غاړه کي وړ اچوي چي مخامخ ئي ميدان ته ودروي او د جنگ سپي ته ئي ور نژدې کړي. څه وخت چي سپي زور ووهي دسټي خطا سي او سپيان يو له بل سره ونښلي. څه وخت چي سپيان يو له بل سره ونښتل نو بيا د سپيو خاوندان حق نه لري چي د خپل سپي د کومک او مرستي په خاطر د مقابل لوري سپي تر پښې يا کوم بل ځای ونيسي. حتی که ئي د ده سپي په سرو وينو سره هم لړلی وي يوازي د سپي خاوند يا سگوان و خپل سپي ته ځانگړي اشارې کوي څو هغه په نوموړو اشارو باندي وپوهوي او د مقابل لوري له سپي څخه ځان خلاص کړي. په همدغه ډول د سگوانۍ سپيان تر جنگ مخکي له چمنو سره بلد وي او د خاوند و اشارو ته گوري او هغه ږغونه چي د سپيو خاوند ئي د جنگ په ميدان کي ورته کوي په بشپړه توگه د سپيو د توجه وړ وي. ټول سپيان خپل

ځانگړي نومونه لري او د خپلو نومونو سره بلديت هم لري چي د جنگ يا بل کوم ضرورت په وخت کي خاوند په نوم ږغ ورته کوي.

د کندهار مشهور سپيان چي د سگوانۍ په ميدان کي ډېر شهرت لري او د سپيو مينه وال ئې له نومونو بلديت لري دا دې: کارگه - د حاجي صاحب لطيف خان سپي وو چي ډېر غښتلی او نامتو سپي وو. د حاجي صاحب له خوا هر څه ور زده سوي وه او تربيه سوي سپي وو. همدغسې لږم - نوموړی هم ډېر غښتلی سپي وو چي د ده خوچې په سيمه کي د اوالدار سپي په نوم يادېده. نوموړي سپي غټه ونه درلوده، انسانان ئې نه ډاډل (خوړل)، يوازي ئې له هغو سپيو سره جنگ کاوه چي د اوالدار له خوا څخه به ور ښکارول کېدی (حواله کېدی).

برسېره پر نوموړو سپيانو د خندکيانو سپيانو جنگول هم ډېر رواج درلود. خندکی سپي چي د نسل او ذات له پلوه يو ځانگړی ډول دی. د شا ښکي نه لري او تر کوټه سپي څه کوچنی او تر چيني سپي لږ غټ دی. په دې ترتيب سره ښوی غوندي سپي دی او د سر يا ککړۍ خوا ئې غټه او ځيکر ئې هم ډېر غټ دی. ولي د ملا اېڅ ئې نری دی. خندکيان يا په خپلو منځو کي سره جنگوي او يا ئې هم د کور سره جنگوي. کور يو ډول حيوان دی چي ډېر غښتلي او قوي غاښونه لري او د سپي په اندازه قد لري. ولي خندکی داسي ورسره جنگوي چي د کور خوله ورتري او که ئې و نه تړي نو بيا خندکی ور ايله کوي. د ډېر وخت له پاره نوموړی جنگ دوام نه پيدا کوي بلکي ډېر لږ وخت خندکی و کور ته ور ايله کيږي. په همدې ډول په هغه ورځ چي کور جنگول کيږي دمخه تر دې چي کور ونيول سي د سپيو په ميدان کي اعلا تيري چي په پلاتکي ځای کي د کور نخښي نښاني پيدا سوي دي.

هر څوک کولای سي چي د کور په نيولو کي مرسته وکړي. نو بيا ډېر مينوال د کور په نيولو کي مرسته کوي څه وخت چي د کور د نيولو سيمي ته ور داخل سو، نو سپيان ايله کوي څو د سپيو په وسيله کور پيدا کړي. کور عموماً په غرنو سيمو کي پيدا کيږي چي په همدې ډول نژدې غرونه د ډاکر غرونه دي. څه وخت چي ئې

کور پیدا کړ نو څو نفره ورځي او داسي ورته وايي: «کور نه دئ لوټه ده، کور نه دئ لوټه ده». په همدې ډول سره کور نرمیری او ځان تسلیموي او بیا دوی په غاړه کي تناب ور اچوي. څنگه چي نوموړی حیوان ډېر وحشي او ډاډونکی حیوان دئ ځکه نو د کور د نیولو سره سم ئې په مخ باندي بوری ور اغوندي چي څوک و نه ويني او و نه بیريړي یا و نه توریري. بیا ئې ساتي او د جمعې په ورځي ئې د سپیو میدان ته د جنگ له پاره راولي. د کور په نیولو کي نور روایتونه او دودونه هم سته چي د پښتنو او یا په ځانگړې توگه د کندهار د سپیو جنگولو د عنعنې سره سمون خوري او نژادي اړیکي ورسره لري. د مثال په توگه دري ژبه کي هم د دې بېلگي څرگندیږي لکه چي د کور په نیولو کي وايي: (کپتار در غار است) ولي د کور د خوا څخه وايي یا ویل کیږي «کپتار نیست» یا نسته.

په څو وارو سره په همدې ډول تکراریري: «کپتار در غار نیست؟» کور وايي «نه». د کندهار په پښتنو کي هم د کور په باره کي له پخوا څخه دغه اصطلاح پاته ده. په دغه ډول د کور په جنگولو سره د سپیو د جنگولو پر مېله باندي نور هم خوند ور زیاتوي. د سپیو په مېله کي له خلکو څخه پیسې نه اخیستل کیږي او په وړیا توگه هر څوک د نوموړي مېلې تماشا کولای سي. همدغسي د سپیو د جنگولو ډگرونه تر کندهار ښار دباندې د ښکارپور بازار په شاوخوا کي دي. نوموړي سیمي ته د سالو خان چمنونه هم وايي. د سالو خان چمنونه ډېري پراخي ورشوگاني دي چي په طبیعي ډول سره وابنه پکښي شنه او د چمنونو بڼه لري. که چیري کوم وخت نوموړي چمنونه تر اوبو لاندي راغلي وي نو د سپیو د جنگ ډگر د لویی ویالې و دښتو ته لږدول کیږي. هغه هم په خپل سر د سپیو خاوندان دا تصمیم نه سي نیولای بلکي د هغوی مشران چي حاجي صاحب لطیف او یا هم بنگ حبيب الله چي هغوی به دا ورته اعلا توي او د سپیو د جنگ میدان به ورته ټاکي.

د سپیو خاوندانو به خپل سپیان ډېر ښه نازول يعني ښه ئې ساتل که به ئې خپله وچه ډوډۍ خوړله خو سپي ته به ئې حتمي د پسه لړمون او یا به ئې د هگيو ځاگينه

ورکوله او له دې څخه به ئې ځانگړی خوند اخیستی چې د ده سپي په نس موږ او په تن پټ وي. په همدې ډول د سپیو د جنگولو لوبه یا د سهار څخه تر غرمې پوري وي او یا هم له غرمې څخه تر ماڅیگر پوري دوام پیدا کوي. نوموړې لوبه چې د کندهار د نامتو ډله ییزو لوبو له جملې څه گڼل کیږي فقط د کال په یوه موسم کې چې د دوبي موسم دی او سختي گرمۍ د کندهار ښار نیولی وي نه تر سره کیږي نور نو د کال په درو موسمونو کې نوموړې لوبه تر سره کیږي. د گرمۍ د پیدا کېدو سره بیرته پای ته رسیږي. په گرمي کې هر سگوان خپل سپی په خپل کور کې ساتي.

کبډي:

نوموړې لوبه هم د کندهار د ډېرو پخوانیو او لرغونو او فولکلوريکو لوبو له جملې څخه گڼل کیږي او ډېر لرغونی اهمیت لري. اوس چندانې نه کیږي حتی بیخي له منځه تللې ده. د کبډي لوبه چې په کندهار کې دود وه نه یوازي د کندهار په ساحه کې تر سره کېده بلکې د نوموړي لوبې دود د هندوستان او پاکستان په ځینو سیمو کې هم رواج درلود. نوموړې لوبه په ډله ییزه توگه اجرا کیږي یعنې یوه ډله چې شمېر ئې لسو کسو ته رسیږي یوې لوري ته او بله لس کسيزه ډله هم بلې خوا ته ودروي او په منځ کې ئې یو اوږد خط یا کرښه داسې کشوي چې نوموړې کرښه دوی ډلې سره جلا کړي. وروسته بیا لوبه کوونکي وچه لنډه سره وایي. هر لوري چې وگټله بیا خپل یو تکړه پهلوان غوندي ملگری په داسې ډول سره ور ایله کوي چې کالي ئې نه وي یعنې (کالي ئې کښلي وي) او قوت او زور ئې هم څه ناڅه ډېر وي چې د بل چا وس په و نه رسیږي چې دی ونیسي. په همدې ډول سره نوموړی نفر د کبډي، کبډي نارې وهي او له خپلې لیکې څخه وراوړي مقابل لوری کوښښ کوي چې دی ونیسي او ساه ئې ورکاږي یعنې څه وخت چې دی د لوبې ډگر ته ورځي نو بیا نوموړی پهلوان لوبه کوونکي شا ته وځي او که چیرې په دغه نارو وهلو سره بریالی سو نو هم خپلو نارو ته ادامه ورکوي او هم یو بل نفر ته د مقابل لوري څخه لاس

وروږي او بيا كوښښ كوي چي د خط يا كرښي څخه بيرته ووزي او د مقابل لوري لوبه كوونكی كوښښ كوي چي په ټولو ملگرو سره دی ونيسي او بيرته و خپلو ملگرو ته ولاړ نه سي. په دې وخت كي خپل ملگری ئې هم د كرښي څخه هغه لوري ته ولاړ وي او پښه ئې پر خط يا كرښه باندي داسي نيولې وي چي د مقابل لوري لوبه كوونكو و خواته ور وانه وړي او په دې لټه كي وي چي خپل ملگری تر لاس ونيسي او خپلي خوا ته ئې راكش كړي. نو كه ئې د مقابل لوري ساه ور وايستله او داسي ئې ټينگ كړ چي خپلي خوا ته بريالی ولاړ نه سي نو لوبه مقابل لوري گټلې ده او كه پهلوان خپل ځان په زور يا هنر سره خلاص كړ او خپلو ملگرو كش كړ او د ليكي څخه ور واوښتی نو مقابل لوري لوبه بايللې ده او نوموړي پهلوان او د ده ملگري لوبه گټلې ده.

كله كله لوبه په درې پلا باندي گټل كيږي يعني درې پلا بايد نوموړې لوبه په همدغه ډول سره تکرار سي چي په برياليتوب باندي بيرته بې له دې څخه چي ساه ئې وتلې وي له كرښي څخه خپلو ملگرو ته ور واوړي. په دې لوبه كي هم نوبت مراعاتيږي يعني كله چي نوبت د يوې ډلې پای ته ورسېدی او په اوله پلا ئې ساه وروكښله نو بيا دوهم پلا نوبت د دوهمي ډلې وي. په همدغه ترتيب كوښښ كيږي چي هره ډله خپل درې نوبته په برياليتوب پوره كړي. په كندهار كي د درو پلا پر ځای داسي هم ويل كيږي: (كتو په درې چلي ماتيري) يعني هر څوك بايد خپل غښتليټوب په يو او دوه پلا معلوم نه كړي. بلكي غښتلی هغه څوك دی چي درې پلا ئې لوبه وگټله او كله كله هم په يوه پلا باندي د لويي گټل او بايلل اعلاني چي د يوه پلا گټل ډېر رواج نه لري.

د لويي په جريان كي داسي دود هم سته چي كله پهلوان و ډگر ته له خپلي كرښي څخه و مقابل لوري ته ورغی او په دې بريالی نه سو چي كوم نفر ته دي د مقابل لوري څخه لاس ور وړي او يا هغوی هم و نه نیوی نو بيا د نوي ساه د پيدا كولو او بل چانس په لاس را وړلو په خاطر كوښښ كوي چي بيرته له كرښي څخه و

خپلي خوا ته يا خپلو ملگرو ته ځان ور ورسوي او بيا په نوي ساه سره د مقابل لوري
 کړنې ته ورسې او خپل لازم شرايط گوري چې ايا په دې بريالۍ کېدای سي چې يو
 نفر پوچ کړم او که يا؟ نو بيا خپله ساه بندوي او له کړنې څخه په داسې ډول ځان
 ور اړوي چې ملا ئې څه نا څه کړوپه غوندي وي. څو هغوی په دې بريالي نه سي
 چې دی ونيسي او څه وخت چې درې پلا هر لوري بایلل نو ناغه ورکوي او لوبه پای
 ته رسېږي.

د مړینې دودونه

په کندهار کې مړي ته په خپل کور یا په مسجد کې د طالبانو له خوا غسل ورکول کېږي. د مړي له تجهیز او تکفين سره سم ځینې خلک په هدیره کې د قبر په پرې کولو لگیا وي. مړی چې هديرې ته د کور او کلي د خلکو او نورو پېژندلو دوستانو په مشايعت ورسېږي هلته جنازه به منځ کې کښېښوول سي او شاوخوا مسکینان او فقيران په يوه لويه دايره کې کښېښي، اسقاط چې عبارت له يو مقدار پیسو څخه وي د ملا په ذریعه وېشل کېږي. قضایي لمونځونه، د روژو فدیو او کفارو ئې سره د نورو شرعي حقوقو د اسقاط په دورو کې اجراء سي. دغه شيان د جنازې تر لمانځه وروسته چې اسقاط وېشل خاتمه مومي او دعا وسي. مړی له چارپايي څخه راواخلي او قبر ته ئې کښته کړي. کله چې ښځ سو او خاوري ئې پر واپولې او د قبر رښکۍ پر وتړل سوه، درې دعاوي د درو عالمانو له خوا پر وسي او مشايعت کوونکي ځني وڅوځيږي.

پر هدیره خیرات:

په کندهار کې چې مړی هديرې ته يوسي شتمن کسان تر اسقاط وروسته او تر لمانځه مخکې خوارانو او فقيرانو ته چې هلته حاضر وي پیسې ورکوي او هغه طالبلمان او علماء چې ورسره تللي وي په دغه خیرات کې مهمه برخه لري، مثلاً کله کله کېږي چې عادي طالبانو ته پر سړي ۲۰ - ۳۰ افغانۍ او علماوو ته ۵۰ - ۱۰۰ افغانۍ هم ورکړي.

که مړی ووېر هلك يا نجلۍ وي يا لو وي او د فاتحې د نه اخيستلو اعلان ئې پر هديره وسي نو هديرې ته راغلي كسان هلته كېنېني او د مسجد ملا د مړي څښتن ته د تعزېې او فاتحې دعا وكړي. حاضرينو ته دا معلومه سي چي فاتحه نسته او كه مړی لوی وي او فاتحه ئې اخيستله كيږي نو د مړي څښتن په خپل كور يا مسجد كي درې ورځي فاتحه اخلي. به فاتحه كي قاريان وخت پر وخت قرائت وايي. فاتحې ته مساكين، فقيران او پانده حافظان راځي او د مړي د څښتن له خوا هر ملا چي د فاتحې مسجد ته راځي پيسې وركوي. د فاتحې به درو ورځو كي كه مړی شتمن وي د غرمې له خوا د مړي خپلوانو ته چي پر فاتحه د مړي له څښتن سره ناست وی او د مسجد طالبانو ته مكلفه ډوډۍ وركوي او د مازيگر او ماښام تر منځ ۳-۴ مسجدونو ته د مړي له كور څخه حلوا د خيرات به ډول ورځي.

د مړي ختمه:

كه مړی شتمن وي په اوومه يا څلوېښتمه ورځ په مړي پسي ختمه (بوخ خيرات) كيږي. طالبان رابلل كيږي كله چي ختمونه وسي نو وروسته تر هغه روپۍ او ډوډۍ وركوي، كه ختمه پراخه وي ټولو بهوزلو او خوارانو ته هم په ماړه نس ډوډۍ وركوي.

د مړي په كور كي:

كله چي مړی له مسجد يا كور څخه واخلي او هديرې ته ئې وړي يو وار ئې دننه كور ته وروړي چي نژدې خپلوان ئې وويني، نو جنازه دننه كور ته د محرمو اقرباوو پر اوږو وروړي. د كور ښځمني پر راټولي سي مخ ئې په كفن كي وربښكاره كړي. زړې ښځي په دې عبارت دعا ورته كوي: «پټي سترگي دي د خدای په ديدار روڼي سه»، او ځواناني او پېغلي ئې د وروستۍ وداغ په نامه پر تندي مچ او ښكل كړي. د باباجانه! ورورجانه! زما جانه! نارې او غلبې پر وكړي وژاړي، اوښكي پر

توی کړي، کورنځي پر ووهي. درې درې دقیقې وروسته ئې جنازه پر اوږو واخلي او تر کوره ئې وباسي او د هدیرې پر خوا روان سي.

د مړي کالي:

مړی چې له کوره وباسي د ده ټول مربوط سامان چې تماس ئې ورسره کړی وي لکه فرش، بستره او د ناجوړی د زمانې ټوله کالي لمر ته غوړول کيږي او د ده اطاق او شاوخوا ئې تصفيه او تعقيم کيږي. خیرن کالي او نوري مربوطي ټوټې او خادرونه په صابون پاک پرېږولي. د مړه په جامو کي دا هم یوه عنعنه ده چې تر پرېږلو وروسته (بالعکس د ژوندیو) کالي لمر ته راسته هوارېږي، خو دا یوه عنعنه ده مطلب ئې نه دی ښکاره او دا نه سي ویل کېدای چې دا نو ولي او د څه له پاره؟

د وخت راوړل:

د مړي څښتن ته د دوستانو او خپلوانو له خوا د فاتحې په ورځو کي پسونه ورلیري، مثلاً څوک پسه او څوک د پسه قیمت د مړي کور ته ورلیري. د مړي کور د فاتحې په درو ورځو کي د هغو پسونو څخه استفاده کوي. د ورځي یو یو حلالوي یا که ډېر وي څومره چې لازم وي حلالوي ئې. دا پسه یا روپی وخت بولي.

له کمبلي څخه ولاړول:

د مړي کورنی وروسته تر درو ورځو فاتحې د خپلوانو او اقرباوو له خوا دعوت کيږي او د شپې له خوا د نورو اقرباوو سره یو ځای له کمبلي څخه ولاړيږي. دا د فاتحې څخه د ولاړولو دعوتونه د مړي خاوند د اقرباوو په ډېروالي او لږوالي پوري اړه لري چې نژدې خپلوان ئې ډېر وي ډېري مېلمستياوي کيږي او که لږ وي لږي مېلمستياوي کيږي، خو داسي کسان هم وي چې کری میاشت په دغه ډول مېلمستياوو تېروي.

د فاتحې د کمبلي ټولول:

د فاتحې به آخره ورځ د مازیگر تر لمانځه وروسته چې فاتحه ختمه سوه نو کمبله ټولیري. د مجلس مشر او معزز سړی له یو روحاني سړي څخه چې په دې وخت کې حاضر وي خواهش کوي او ورته وايي: «صاحبه! که د کمبلي څوکه تاسې ټوله کړئ نو مهرباني به مو وي» هغه چې څوکه واپروي یوه مختصره دعا په دې کلماتو وکړي: «خدای مو دي له باقي غم څخه وساتي». په دې سره د فاتحې ختمېدل رسماً اعلان سي او د فاتحې فرش له مسجد څخه کور ته یووېل سي.

کور ته ورتلل:

د مسجد فاتحه چې ټوله سي د مړي د څښتن خپلوان او محرم اقرباء کور ته ورسره ولاړ سي. په کور کې سپین سړي او مشري ښځې د فاتحې پر کمبله پاته او ځوانانې په خونو ننوزي. نارینه د ښځو د فاتحې پر فرش په دوره کښېني. تر یو مختصر تلاوت وروسته دعا وسي او د ښځو د فاتحې کمبله هم ټوله سي.

د مسافرت دودونه

تر قرآن شریف ایستل:

پښتون مسافر د خپلي عقیدې پر اساس د سفر او مسافرت پر وخت تر قرآن ځان باسي او تر هغه وخته له کوره نه وزي څو دا تبرک حاصل نه کړي. دا دود په دوه ترتیبه کيږي: ځيني کسان په خپل کور کي قرآن په ځادر کي ايردي او ځادر د دوو تنو له خوا چي يو د شمال او بل د جنوب خوا ته ولاړ وي لوړ نيول سوی وي او مسافر د قبلې له خوا ورته ودریږي قرآن کریم چي په ځادر کي پروت دی مسافر ئې په دواړو لاسونو نيسي او درې ځله ئې ښکلوې او په سترگو پوري ئې موري او تر وزي، چي تر ووتی له هغې خوا بيا مخ پر راوگرځوي او بيا ئې ښکل کړي چي دغه عمل درې ځله تکرار سي. په هغه ځادر کي يو څه د شکرانې په توگه ورواچوي او تر کور ووزي.

د اوبو او اوربشو پاشل (شيندل):

مسافر چي له کوره ووزي او د خپل منزل تر دروازې پښه واپروي سمدستي ئې کور والا تر دروازې دباندې اوبه ورپسي پاشي او يو موتي اوربشي او ماش هم پسي پاشي. دا د دې له پاره کوي چي اوبه د پښتنو مېرمنو په نظر د رڼا علامه ده نو د رڼا په خيال اوبه پسي پاشي او اوربشینه ډوډۍ خو د پخوانيو پښتنو ډوډۍ او طعام وو نو د رزق او طعام په ښکمرغي ئې پسي پاشي. د ماشو (ميو) څخه مطلب دا وي چي سفر ئې لنډ سي او د ماشو غوندي د کور پر لور راوړغري.

په مسافر پسي آذان:

مسافر چي تر کور ووزي، تر کور دباندې وداع کوونکي کسان چي ورته منتظر وي خدای پاماني ورسره وکړي چي پر آس يا په موټر کي سپور سي يو يا دوه يا درې تنه د ده د سفر لور ته مخامخ ودريري او آذانونه ورپسي وکړي.

د کال نېې ورځي

د محرم لسمه (دهه):

د محرم لسمه چې مذهباؤ او عقیدتاً هم اهمیت لري په پښتني کورو کي په دغه ورځ څه ناڅه خیراتونه کيږي. کوم یو چې هیڅ وس او قدرت و نه لري هغه یو د پنډو ورجو شوله هرومرو پخوي او په کورونو کي ئې وېشي. دا شوله په زعفرانو یا کوم بل ژړ رنگ رنگ سوې وي او خوږه هم وي خو غوړي نه وي ولوبدلي. په دغه ورځ هر ډول خیراتونه کيږي. له پسونو څخه بیا تر غوایانو پوري هم حلالیږي او غوښتي ئې اومي خیراتوي. ډېر غریبان کورونه شومه ومومي او فقیران ماږه سي. ځيني خلک اوگره (دلده) پخوي، پسونه او غوایان حلالوي او غوښتي ئې ئې پکښي اچوي. د دې ورځي مذهبي دود دا دی چې هره کورنې هديرې او مقبرې ته له اوبو سره ورځي او د خپلو مړو پر قبرونو اوبه اچوي. دا د دې ورځي یو مذهبي او ثوابي عمل گڼل کيږي او زموږ په اسلامي ادابو او مراسمو کي یو ثابت اصل هم لري.

سروري چارشنبه:

د صفرې د میاشتي وروستی چارشنبه په (سروري چارشنبه) مشهوره ده. دا ځکه چې مذهبي عنعنات ښکاره کوي چې د حضرت پیغمبر صلی الله علیه وسلم د وفات او رحلت ناروغي د همدې میاشتي له سره څخه پېښه سوه. په دغه چارشنبه د حضرت پیغمبر صلی الله علیه وسلم تکلیف لږ سوی او خوشحالي پېښه سوې ده. نو پښتانه دغه ورځ د خوشحالي چارشنبه بولي او دا خوشحالي په دې ورځ څرگنديږي.

نذر ورکول:

د مالیدې نذر هغه مېله ده چې به اکثر و کورونو کې جوړېږي. په دې ډول: سهار له وخته اوږه اخېستل کېږي او پتیرې ځنې پخېږي. تر هغه وروسته ئې داسې میده کوي چې تر غلبل ووزي. غوړې او شېرنې ورواچوي، په لویو لگنو کې ئې سره ګډه کړي. نذر (مالیده) چې جوړه او تیاره سي یو اوږد سترخان هواروي او د نذر لوی لگن په منځنۍ نقطه کې چې په دوو درو سترخانونو کې پېچلی پروت وي د یوولسو بجو په حدود کې رابلل سوي مېلمنې ښځې چې پوره زېب او سینګار ئې کړې وي او ښکلي جامې ئې اغوستي وي ورو ورو د سترخان خوا ته رانژدې کېږي او ټولي د سترخان پر شاوخوا ځایونه نیسي. مجلسي سپین سري د نذر لوبنۍ پرانيزي او هغه ارزوګانې او مرادونه چې د مجلس مېرمنې ئې لري د نذر په برکت له څښتن تعالی څخه غواړي. وروسته نو نذر پر دغه سترخان په غاښونو او غوریګانو کې ورتقسیموي او د هري مېرمنې په وړاندې ایښودل کېږي. د نذر مجلس ډېر متین او دروند وي. مېرمنې او پېغلانې په دې مجلس کې د عقیدې له مخې اشتراک کوي. خو د نذر تر خوړولو وروسته دود داسې دی چې پېغلانې او د مېلې ګډون کوونکي خوشحالی کوی او درېې رااخلي بدلي وایي او مېله په ساتېري سره پای ته رسوي.

د پنځلسي شپه:

د برات پنځلسمه په پښتنو کې یوه ښکرمغه شپه ګڼل کېږي. که هر څوک کوزده ولري د پنځلسي په نامه ځانګړی دود ورسره کېږي او ځانته رسوم ئې اجراء کېږي. دا دود او دستور (د پنځلسي جوړه) بولي. د زوم له خوا یوه یا دوې مکمل کالي (جامې) د میاشتي له سره څخه تر نظر لاندې نیول سوي وي او عنعنوي ترتیب ئې موندلی وي. د پنځلسي تر شپې یوه ورځ دمخه جوړه د زوم له کوره د ناوي کور ته ورلېږي او د دغې ورځې یا شپې له پاره په هر کور کې د ماښام ډودۍ په یو متحد

پروگرام سره خاص خواړه پخيري. دا ځكه چې د دې شپې په باب عمومي عقیده دا ده چې په دې شپه چې هر څومره ډېر او راز راز خواړه پر دسترخوان موجود وي د كال تر آخره به په كور كې هغومره وسعت او پراخي موجوده وي. نو ځكه هر كور كوښښ كوي چې د دغې شپې خواړه متنوع او دسترخوان ئې معمور وي. خو كوم شيان چې ضروري او حتمي دي هغه سبزيجات او لبنیات دي. دا دواړه شيان به هر ورو مرو هر كور او د هر كاله پر دسترخوان موجود وي. دا دوه كه چا نه درلودل نو لكه چې په هغه كور كې د پنځلسي شپه نه ده كړې او د دې شپې له برکته څخه محروم دي او په ټوله راتلونكې كال كې ئې پراخي په برخه نه سوه.

په دغه شپه پر دسترخوان د شكري وجود هم يو حتمي او ضروري امر دى او دا بايد هر ورو مرو له ورجو سره وخورل سي. كه شكره په دغه شپه پر ورجو وانه چوله سي هغه شپه د پنځلسي شپه نه بلل كيږي او په دباندې كې هم تر سهاره پوري هلكان ساتېرى كوي. د پنځلسي شپې ته هلكان د مياشتې په سر كې لا تيارى نيسي او د دې ځانگړي ساتيري د شپې له پاره باروت، ټكان، سورسورانكي، سگلاوگان^۳، غريڼې او نور د بازيو او ساتېريو وړ څيزونه د دې ځانگړي شپې د ځانگړي پروگرام له پاره رانيسي. كله چې د پنځلسي شپه راوړسيري، تر ډوډۍ خوړلو وروسته هلكان په ټكانو باندي پيل وكړي او دومره د ټكانو زوړ وي، ځكه د كندهار په ټوله ښار كې ټكان ويشتل كيږي. نوموړي ټكان لاسي ټكان وي يعني باروت په ځانگړي مهارت

^۳ سورسورانكه: له يو ډول اوږده كاغذ څخه جوړه سوې وسيله ده، دننه ئې باروت او نور سوځونكي څيزونه وراچوي او څه وخت چې اورلگيت ورته ووهي نو لوړه څيږي او له ځانه سره ډول ډول رڼاوي اچوي، له ليري او نژدې څخه ئې خلك سيل كوي.

^۴ سگلاوو: نوموړى څيز تر سورسورانكي كوچنى او لنډ دى، سگلاوو نه په هوا كيږي بلكې د مار په څېر پر مخكه تاوېږي او حركت كوي. كوچنيان كوښښ كوي چې پاڅې ځني وژغوري يعني په پاڅو ننوزي.

^۵ غريڼه: له لرگو څخه كوچنى جوړ سوې توپ دى چې د اوسپني يو ميل هم لري او غټ ټك ځني څيږي.

سره په کاغذ کي داسي پېچل کيږي چي څه وخت ئې په زور سره له مخکي ووهي يا ئې له دېوال سره وجنگوي نو ډېر غټ ټک کوي، نو هلکان په پرله پسې توگه ټکان له مخکي وهي چي ځانگړې خوند ځني اخلي او کله هم ټکان د غريښې يا کوچني توپ په وسيله کيږي. نوموړي توپ ته باروت داسي ورخته کوي چي په وروسته کي ئې خوله په ټوکرانو باندي ورتينگه کړي. نوموړی توپ د ميل پر سر باندي يو راوتلی غوندي سوری هم لری چي هلکان ئې د ماشې په نوم يادوي چي د دې ماشې پر سر باندي يو څه باروت وراچوي او د اورلگيت په وسيله اور ورته کوي. څه وخت چي د ماشې اور د ميل و باروتو ته ورسېدی نو هغه باروت په خپل قوت سره د ميل و خولې ته ورټېل وهي ټوکران په زور سره غورځوي او يو غټ آواز ځني پورته کيږي چي نوموړی آواز له يوې کوڅې څخه تر بلې کوڅې او سيمي پوري په آساني سره رسېږي. نو د بلې کوڅې د هلکانو له لوري د غريښې مقابل ږغ پورته کيږي، دې ته د کوڅو رقابت هم وايي. يعني هره کوڅه کوبښ کوي چي ږغ ئې خاموشه نه سي. په دې ترتيب سره ټوله شپه چي د سپوږمۍ روښانه او ځلېدونکي بلوشې هم څرگندي وي د کندهار په هره کوڅه او بازار کي د سورسورانکو ټکان جريان لري او تر سهاره دغه حالت دوام کوي.

د پنځلسي په شپو او ورځو کي د کندهار په بازارونو او دوکانو کي ډېره عمده او مهمه سودا د ټکانو خرڅول، د سورسورانکو او باروتو خرڅول وي او د هري کوڅې هلکان يا په گډه سره انداز اچوي او د پنځلسي د ورځي مېلې له پاره سورسورانکي او نور څيزونه رانيسي او يا ئې په ځانگړې توگه رانيسي. ولي غريښې پيدا کول يو حتمي او ضروري کار دی چي بايد په هره کوڅه کي ئې په گډه د کوڅې هلکان ولري او د دې کار له پاره د کوڅې هلکان انداز اچوي او غريښه رانيسي. په کندهار کي داسي کوڅه نسته چي هغه دي د خپل ځان له پاره توپ يا غريښه نه وي رانيولې. په همدغه ترتيب سره په کندهار کي د پنځلسي شپه تجليل او لمانځل کيږي.

د پنځلسي شپه پر دې سربېره چې مذهبي رنگ رنگ لري او د کورنۍ غړي به گډه یو ځای دوډۍ خوري، پېغلي نجوني درېې وهي، خوشحالی کوي او دا شپه په پوره خوشحالي سره لمانځي. هلکان او ځوانان د دې شپې له پاره د ټکانو او باروتو ځانگړی پروگرام جوړوي او ټوله شپه په ټکانو او د باروتو په استعمال تېروي. د هلکانو په ټکانو کې رنگارنگ ډولونه شامل وي چې ځینې ئې په دې ډول دي:

۱. گردې ټکان چې د کاغذ په ذریعه باروت پکښې پېچل کيږي او په تار باندي ټینګ تړل کيږي او د یوه کوچني توپ په څېر شکل لري، لاسي ټکان ئې هم بولي.

۲. غریبه چې په پورته ډول ئې ذکر وسو.

۳. سگلاوو، د ساتېري بل ډول وسیله ده چې د استعمال په وخت کې ډول ډول لمبې ځنې پورته کيږي.

۴. سورسورانکي: خورا ډېر ډولونه لري. هر ډول ئې بېل بېل خوند او ساتېري لري. ځینې ئې ډېري لوړيږي او ځینې هم کښته ځي. ځینې چې ډېري لوړيږي تر ډېرو سیمو پوري د تماشې وړ وي. همدغه ډول د ځینو لمبې ډېر دوام پیدا کوي خو ځینې برعکس وي.

۵. باغ یا باغونه: دا هم د سورسورانکي په څېر د اوږده کاغذ په دننه کې لگېدونکي باروت وراچوي، ځانته د جوړېدو ځانگړی تخنیک او هنر غواړي، هر څوک ئې نه سي جوړولای. یو تعداد علمي او فني جوړوونکي لري چې هغوی ئې جوړولای سي. نو ځکه ئې موږ د جوړېدو د تخنیکي برخې د لیکلو څخه ډډه کوو او یوازي دومره لیکو چې باغ د پنځلسي شپې د ساتېري په دود او دستور کې تر ټولو ښه او په

^۴ باغ: یو ډول سورسورانکه ده چې د باروتو په وسیله ډول ډول گلان غورځوي. د گلابو رنگونه سپین، ژړ، زرغونه، شیرچایي او نور بنایسته رنگونه دي. د همدغې رنگارنگۍ له امله ئې د کندهار ښار او شاوخوا سیمو کې د باغ په نامه یادوي.

زړه پوري وسيله ده، قيمت ئې هم ډېر گران دئ. د ډېرو کسانو په وس پوره وي چي باغ رانيسي او ساتېری په وکي. باغ چي څه وخت رانيول سو نو د کوڅې نورو هلکانو ته هم خبر ورکول کيږي چي پلانکي باغ رانيولی دئ او د باغ د لگولو محل او ځای ته راځي او هلته باغ لگول کيږي، هلکان پر راټوليري. نوموړی پر هر لوري د يوه يا دوو مترو په اندازه سره رنگ رنگ گلان غورځوي او ډېره بڼايسته رڼا ئې جوړه کړې وي، و دې ته د باغ د گلاتو مېله هم وايي.

باغونه ځيني شتمن کورونه د خپلو کورنيو د ټولو غړو يعني ښځو او نارينه نن د ساتېري له پاره په کورونو کي لگوي خو د کورنۍ ټول غړي د دې وسيلې تماشا وکړي او په همدغه ډول د پنځلسي له شپې پرته د خوشحالي په نورو مراسمو کي هم نوموړې وسيله استعماليري لکه د سنتې خوشحالي، د واده خوشحالي او داسي نور د خوښۍ او خوشحالي مراسم. خو د پنځلسي په شپه د باغ درلودل يوه حتمي خبره ده او د کندهار اکثر خلک دا شپه د باغونو په لگولو سره پای ته رسوي.

عامیانه طب

طب او طبابت په نړۍ کې له پخوا زمانې رواج درلود او له طبیعي بوټو او نورو طبیعي څېزونو څخه به ئې گټه اخیسته. په خاصه توگه هغه وخت چې د انسانانو لومړۍ یووالی د کورنۍ په څېر رامنځته سو او له طبیعت څخه ئې په بېلو بېلو خواوو کې گټې پیل کړې. د طبیعت بې پایانه شتمنۍ ته ئې د ژوند په اړوند خواوو کې لاس وراوړد کړ او گټه ئې ځنې واخیسته، په دغو خواوو کې یو اړخ هم له طبیعي بوټو څخه گټه اخیستل وو. زموږ په گران هیواد افغانستان کې د زیاتو طبیعي شتمنیو په لرلو سره د طبیعي بوټو د ډېر موجودیت پر اساس نوموړې برخه د ژوند یعنې عامیانه طب ډېرې پخوانۍ رېښې لري او په نړۍ واله سطحه په افغانستان کې ډېر ستر پوهان او وگړنیز طبیبان وو چې نړۍ وال شهرت ئې درلود او ډېرې تجربې ئې زموږ پرگنو ته پریښي دي چې تر نني ورځې پورې د گټې وړ دي او زموږ پرگنې گټه ترې اخلي. له هغه وخت څخه چې زموږ تېرو نیکه گانو به د سوما له بوټي څخه ډول ډول گټې اخیستې او ډېرو کتابونو د سوما د بوټي عامیانه گټه اخیسته لیکلې او خوندي ساتلې ده.

زموږ په گران هیواد افغانستان کې ډېر طبیبان تېر سوي دي چې اوس ئې موږ په نومونو باندې ویاړ کوو. نوموړي طبیبان لکه ابن سینا او خوشال خان خټک چې یو مکمل اثر ئې د عامیانه طب پرې ایښی او په دې هکله ئې لازمي یادوني پرې ایښې دي. د نوموړي اثر طب نامه نومېږي، اوس هم زموږ په لاس کې ده خو یوازې موږ خوشحال خان او ابن سینا دنمونې او بېلگې په توگه یاد کړل ولي موږ پوره یقین لرو چې د افغانستان په گوټ گوټ کې د طبابت پوهان او عالمان وه او اوس هم سته

چي و خلگو ته په دې لاره کي خدمت کوي. د موضوع د لنډوالي پر اساس له نور بحث څخه په دې ځای کي ډډه کوو. يوازي د کندهار په ښار او د هغه په شاوخوا کي د عاميانه طب پوهان، خدمتگاران او د يادولو وړ خلگ او پرگنې څرگندوو چي هغوی د طبابت ميتودونه له پخوا زمانو څخه چي پېړۍ پېړۍ پر تېري سوي دي او سينه پر سينه ئې تر نن ورځي پوري رارسولي دي يادوو او په ځانگړي توگه د خپل وخت د طبابت څرگندونکي کېدای سي.

په کندهار کي طب او طبابت له ډېري پخوا زمانې په مختلفو ډولونو رواج درلود چي په دې برخه کي فولکلوريک طب د يادوني او دلچسپۍ وړ گرځي. په دې طب کي هم معقول او هم غيرمعقول اړخونه ځای لري خو په خپل وخت کي په پوره ډول د خلگو او پرگنو د تايد وړ وو. خلگو د نوموړي طب پر علاج او تداوی باندي پوره عقیده درلودله. د مثال په توگه د مار اوده کول، تاويز ورکول، پر زخمونو باندي ناري موړل، پر زخمونو باندي تله تېرول، د وليانو او غټو بزرگانو له خواڅخه اوده کول او دمول چي نوموړي ميتودونه د طب يو عقيدوي اړخ گڼل کېږي او ډېري پرگنې په دې عقیده وې چي نور ئې مريضې د دې علاجونو او تداوی سره جوړې سوي او جوړېږي. برسېره پر دې يو تعداد مريضۍ په داسي ډول باندي هم تداوي کېدې چي نوموړې تداوي او علاج کول ئې بنيادي او علمي برخه او منطقي سلسله لرله، او د تجربو علمي او مادي ميتودونو پر اساس علاج کېدی. نوموړی علاج د ځينو طبيعي بوټو په وسيله سره سر ته رسېدی. په دې هکله هم ډېر لږ کسان په دې باندي پوهېدل او هغه کسان چي په نوموړي طب کي لاس لري هغوی ډېر شهرت د خلگو په منځ کي تر لاسه کړی وو. د خپلو درملنو په چارو کي ئې له لاندي بوټو څخه گټه اخيسته لکه: سپرکۍ، خواړه ولني، توره ارپړه، ژيړه ارپړه، کندهاری گل گلاب، گل بنفشه، گل گلو زبان، گل نیلوفر، گل ختمي، د مار زهر، تاريک يا کوکنار، خاکشیر، ملنگيان، کشمیری ريحان، کندهاری ريحان، اناف، بدره بوټی، کت تباشير چي دواړه يو ځای کېږي او کت تباشير ځيني جوړېږي او د دوا په څېر ئې استعمالوي.

شیر خشت، د نارنج پوستکی، نانا، شینشوبی، د ترتیزک تخم، د تربو تخم، کندهاری شکمپاره چي په دري ئې (سپرزه) هم بولي، بارتنگ، خوړولې، زرغون مازو، کمرکش، انجروت، ساکودونه، انگورتوره چي ژړه او توره دواړه رنگونه ئې پیدا کېږي، د کارگه ټکی، مرغونی، سرمکی، ساکودانه چي نوموړی بوټی د هر ډول تداوی او علاج له پاره په جلا جلا توگه د مریض د ځانگړتیا سره سم استعمالېږي او د طبیبانو له خواڅخه په معینه اندازه سره د یوې نسخې په ډول و مریض ته ورکول کېږي. پورته نباتي بوټی او عامیانه طب او د بوټو د استعمال ځایونه ما د کندهار د سیمي له ډېري نامداري او مشهورې طبیعي څخه چي د کندهار ټول خلگ ئې و طبابت ته احترام او عقیده لري، ثبت کړي دي. نوموړې طبیبه محترمه حضرتو نومېږي. اوس د ۷۵ څخه تر اتياوو کالو پوري عمر لري او د ډېري پخوا او لرغوني زمانې څخه ئې د عامیانه طب په مختلفو برخو کي تجربې او پوهي تر لاسه کړي دي او په هر ډول مریضو باندې ډېره ښه پوهېږي او د پورته طبیعي بوټو په وسیله باندې ستري ناروغی جوړوي. نوموړې پوهه طبیبه محترمه حضرتو نه یوازي د کندهار په ښار کي، بلکي له صحراوو څخه هم ډېر ناروغان ورته راځي او محترمه حضرتو ئې تر علاج نیسي او تداوي کوي ئې.

محترمه حضرتو چي اصلاً په ابی باندې مشهوره ده او د کندهار خلگ ئې د ابی په نوم سره پېژني او پر هر ناروغ باندې چي د ناروغی دوره اوږده سي، نو بیا ئې حتمي و ابی ته راولي څو د ناروغ پوره ډاډ وسي. ابی په خټه بارکزی او په بارکزو کي په ابازی پښه اړه لري. د کندهار د حاجي محمدشریف خان لور ده او په خرغه شریفه کي ئې ژوند پیل کړی دئ. د خرغې شریفې او د ستر احمدشاه بابا د مقبرې په څنگ کي ئې کور دئ او اوس هم هلته ژوند کوي. نوموړې طبیبه اوس دوه زامن، درې لوڼي او ډېر لمسیان لري. په هر صورت د ابی په نظر د بوټو ترکیب د ډول ډول مریضو له پاره په لاندې څو مخونو کي واضح کولای سو چي ممکن د فولکلوريک

طب يا عاميانه طب د مينه والو له پاره گټور او په زړه پوري تمام سي . دلته هر يو د حضرتو يا ابی له خولې ثبتوو:

سپېرکۍ:

سپېرکۍ چې زموږ د هيواد په گوټ گوټ کي زموږ پرگنې ورسره اشنا دي او ټوله ئې د يوې صحي دوا په څېر پېژني . د عاميانه طب ډېره غوره برخه ده . د ډول ډول مريضو له پاره استعمالېږي . تر اوسه هم لا د کندهار په ډېرو کورو کي خامخا د ځينو مريضو له پاره استعمالېږي چې په لاندې ډول شرحه کېږي:

۱. د ځيگر د تخته کېدو او يا هغه حالت چي ريزش او زکام دومره ډېر سي چي ځيگر ونيسي او سخت ټوخی ورسره وي نو په دې ناروغي کي سپېرکۍ ښه پاکېږي او بيا ئې د کې په ډول په ورغوي کي د کوچنيانو له پاره لږ او د لويانو له پاره ډېره يعني دوې درې کېې ورکول کېږي ، درې وخته پس له ډوډۍ څخه په دغه ډول سپېرکۍ خوړل کېږي .

۲. د نس ناستي يا اسهال له پاره د سپېرکۍ استعمال: په دې ناروغي کي هم سپېرکۍ مؤثر دوا ده . څه وخت چي د ناروغ مېدې (معدې) ته ميکروب ورغلی وي او ناروغ د کولمو په تاو يا اسهال اخته وي او د نسه خراب کښېني نو د ناروغ د تداوی له پاره سپېرکۍ ورکول کېږي . ولي د اسهال په وخت کي د سپېرکۍ استعمال يوه اندازه احتياط غواړي . يعني لومړی بايد سپېرکۍ ډېره ښه پرېوله سي ، وروسته ئې په تودو اوبو کي شمه کاري او بيا ئې گرمه خوري چي دمکروب د وژلو له پاره گټوره تمامېدای سي . په دې ډول کي سپېرکۍ ته لږ څه بوره هم د خوند د سمون په خاطر وراچوي او نېداغ ځني جوړوي . د اسهال له پاره د نېداغ جوړول د عاميانه طب په زړه پوري دوا ده . څه وخت چي د سپېرکۍ شمه وکښل سي نو بيا څه خاکشیر او بوره هم ورسره وراچوي ، و دې ته په اصطلاح کي نېداغ وايي چي د اسهال او نورو ميکروبي مريضو له پاره ئې استعمالوي .

۳. د رېزش له پاره د سپېرکۍ استعمال: د رېزش له پاره هم سپېرکۍ استعمالېږي ولې په دې ناروغي کې له سپېرکۍ څخه د دوا په څېر داسې گټه اخلي. لومړۍ سپېرکۍ بريانه کوي يعنې سپېرکۍ پر تبخي او يا کړايي او يا کوم بل لوبښي کې بريانه کوي او پس له هغه څخه ئې ميدوي او په گرمو اوبو يا چايو کې ئې اچوي او د اوبو سره ئې حلوي څه وخت چې ښه حل سوه، نو د سپېرکۍ محلول يا د اوبو سره گډه سوې سپېرکۍ يو گيلاس د زوکام يا رېزش له پاره گټوره تمامېږي. د سپېرکۍ په خوړلو سره ځيگر نرم او پستېږي.

۴. د سپېرکۍ استعمال د هضم په خاطر: سپېرکۍ د ډول ډول ناروغيو له پاره په ډول ډول لارو باندې استعمالېږي، هر قسم ئې د ځانگړي مريضۍ له پاره گټوره تمامېږي. همدغه ډول د ارږي د بدوالي يا ټېغ خرابېدو له پاره چې ناروغ ډېره ډوډۍ خوړلې وي او معده ئې د هضم قدرت و نه لري نو د ناروغ د صحت په خاطر په عاميانه طب کې سپېرکۍ داسې ورکوي چې لومړۍ سپېرکۍ ډېره ښه میده کوي او پس له هغه څخه ئې تر يوې خاصې چوڼي څو په ډېر ښه ډول باندې د هضم قدرت او توانمندي پيدا کړي او ناروغ ئې د ښه صحت په خاطر وخوري. د هضم له پاره سپېرکۍ هم د گرمو اوبو سره خوړل کېږي او هم د کپي په ډول خوړل کېږي په دواړو صورتونو کې د ټېغ سمون او د هضم له پاره ښه اثر لري.

د سپېرکۍ بوتي هم په طبيعي ډول شنه کېږي او هم د ځينو کروندگرو له خوا د کښت په ډول سره کرل کېږي. تقريباً تر نيم متر پورې ونه کوي او جگېږي. د نوموړي بوتي حاصل د مني يا اوږي په موسم کې اخيستل کېږي.

خواره ولني:

خواره ولني هم د عاميانه طب د دواوو ډېره مهمه او عمده برخه جوړوي. خواره ولني په کندهار کې د بعضو کارپزونو او ځينو ويالو پر غاړو په طبيعي ډول راشنه کېږي او کال په کال ئې تخم د ويالو پر غاړو ډېريري او بالاخره ډېره سيمه

نیسي او راټولېږي او تخمونه ئې په طبعي ډول د ویاو پر غاړو او د جیوو پر شاوخوا باندې راپورته کېږي. نری نری پانی کوي چې خپله پانی ئې هم په تازه ډول باندې خوړل کېږي او د نس د بادونو او نورو دغسي ناروغیو له پاره گټورې دي. خواړه ولني ډېره خوندوره او مزه داره دوا ده، کېدای سي چې خپله د خوړو ولنيو دانې ناروغ په خوله کي واچوي او د غاښو په وسیله ئې میده کړي او بیا ئې تېر کړي او هم کېدای سي چې په اونگ کي میده سي او بیا د اوبو په وسیله تېره کړل سي. خو په هرصورت د خوړو ولنو په وسیله لاندې ناروغۍ تداوي کېدای سي:

۱. د زړه جوش: د خوړو ولنيو په وسیله د زړه جوش تداوي کېږي او دغه ډول ناروغ ته طیب خواړه ولني په دې ډول ورکوي چې خواړه ولني میده کوي او له بورې سره ئې گهوړي او کپه ئې له بورې سره یوځای خوري او بل هم یوازي خواړه ولني د غاښو په وسیله ژويي او تېروي ئې او څو کېږي درې وخته خوري او جوړېږي.

۲. د تبې او عمل د بندولو له پاره: څه وخت چې ناروغ د نسه نری کښېناست نو ویل کېږي چې عمل ئې کېږي. د دې ناروغۍ له پاره هم خواړه ولني ناروغ ته ورکول کېږي. ولي په دې صورت کي خواړه ولني میده کېږي او بیا ئې له اوبو سره یو ځای لږه اندازه جوشوي چې په اصطلاح سره کناره جوشه هم ورته وايي او څه وخت چې کناره جوشه سول نو بیا ئې لږ څه سړوي او خوري ئې چې د عمل بندولو له پاره و ناروغ ته گټه رسوي.

په دغه ډول لکه د عمل له پاره چې خواړه ولني ورکوي د تبې له پاره هم خواړه ولني ورکوي او بیا ناروغ په تلکانو کي پېچي او ښه ئې پټوي او بالاخره د ناروغ تبه پس له څو ساعته سمېږي او جوړېږي.

خواړه ولني د نورو مریضیو له پاره هم استعمالېږي او کله کله ئې د خولې د خوند او ښه بوی په خاطر هم خلگ استعمالوي. د کندهار په هر باغ کي خواړه ولني کرل کېږي. دا ځکه چې په کندهار کي د خوړو ولنو استعمال په ناروغیو کي ډېر دی او د کندهار خلگ ئې د راز راز ناروغیو له پاره استعمالوي.

۳. د خولې د وتلو، د ژبي د ټټاکو او ستوني د میکروبي کېدو له پاره کت تابشیر ګلابي او تابشیر استعمال: څه وخت چې پر ناروغ باندې سختې تېې تېرې سوي وي نو د تېو تر تېرېدو وروسته د ناروغ شونډان ټټاکي کېږي یعنې خوله ئې وزي چې د عامیانه طب پوهان چې په کندهار کې ئې د یوناني دواوو پوهان هم بولي و ناروغ ته یوناني دواوي چې د کندهار د عطاری په دکانونو کې خرڅېږي، د یوې نسخې په ډول کت او تابشیر سره د گل انار^۴ فارس په نوم، میله، ایشوارق سره ګډېږي او ټوله یو ځای سره میده کوي او بیا ئې پر شونډو اېږدي او یا که ژبه خوړینه سوي وه پر ژبه ئې اېږدي او شونډي، ستونی او ژبه جوړوي. که چیرې څه قدر ئې تېر هم سي تاوان نه کوي.

توره اړپه:

توره اړپه د کندهار د عامیانه طب په یوناني دواوو کې ډېره استعمالېږي. او د کندهار عطاران ئې په خپلو دکانونو کې پلوري. ولي د کندهار د زراعتي تولیداتو له جملې څخه نه گڼل کېږي او له هندوستان څخه ئې د نباتي او طبیعي بوټو په وارداتو کې زموږ پلورونکي واردوي او خرڅوي ئې.

توره اړپه د دغو مریضیو له پاره استعمالېږي لکه د نس د خرابېدو ډول ناروغیو له پاره، د معدې د نرموالي او پوستوالي له پاره. توره اړپه هم په ځانگړې توگه نه استعمالېږي بلکې له نورو څیزونو سره ګډېږي او بیا ئې د قبض، د سر گرځېدل یا سرگښتۍ، د عضلو د درد یا د بدن د درد له پاره او د اشتها له پاره او په داسې نورو مواردو کې استعمالېږي.

همدغسې د توري اړپې پر ځای کله کله ژړه اړپه هم استعمالېږي ولي فقط توپیر ئې په دې کې دی چې د یوناني طبابت پوهان وایي چې ژړه اړپه خونکه ده

^۴ تابشیر: یو ډول سپینه ډبره ده چې د کندهار د عطاری په دوکانو کې د طبیعي دواوو په څېر خرڅېږي او له نورو دواوو سره یو ځای کېږي او د دواو په څېر گټه ځني اخلي.

نو هغه کسان چي گرمي ډېره لري هغوی ته ژړه اړيږه ورکول کېږي او هغه کسان چي گرم مزاج و نه لري هغوی ته توره اړيږه ورکول کېږي. چي دا خاصه ځانگړتيا د ژړي اړيږې ده، ولي نور خواص او عمل کرد يا تاثير ئې د توري اړيږې سره يو شاته دئ.

خیره:

خیره پر دوه ډوله ده چي هر ډول ئې ځانگړي خواص لري او د ځانگړو ناروغيو له پاره استعمالېږي. خیره د يوناني طب يا عاميانه طب ډېره غوره دوا بلل کېږي. خیره پر توره او سپينه خیره باندي پېژندل کېږي چي له نورو دواوو سره گډېږي، او د ځانگړو ناروغيو له پاره ئې استعمالوي.

الف - سپينه خیره: سپينه خیره له خوږو ولنو، سپرکي او سپين مسري سره يو ځای کېږي او د ويني د صافېدو او د خوب د ډېرېدو له پاره استعمالېږي، ولي په دغه ډول کي يوازي لويان چي عمر ئې تر پنځلسو کالو پوري وي او يا هم تر پنځلسو کالو ډېر وي هغه کسان ئې خوړلای سي او د کوچنيانو له پاره نه استعمالېږي. په همدغه ډول ئې د خوب له پاره هم استعمالوي او کوچني ته ئې په کپه کي ورکوي چي نسخه ئې په دې ډول جوړېږي: سپينه خیره د خوږو ولنو، سپرکي، گل گلاب، کوچني اېل سره يو ځای کېږي او هم ئې کوچنيان او لويان د ناروغيو او دردونو له پاره استعمالوي. د ملا د درد نسخه ئې په دې ډول سره ده چي لومړی اوږه برياني وي او بيا ئې په يوه معينه اندازه سره د سپين مسري، سپينه خیره، چکېنو يا اکېنو چي کوچني اېل هم ورسره اچوي او د ملا د درد له پاره ئې لويان استعمالوي چي هم د بنځو له پاره گټور تمامېږي او هم د نارينه وو له پاره.

ب - توره خیره: توره خیره چي خپله يوه خوشبويه دوا ده د ربړش او زکام له پاره ئې په وريجو کي اچوي. له يوه طرفه د دوا په څېر گټه ځني اخلي له بله پلوه ئې د وريجو د خوند او ښه بوی په خاطر هم استعمالوي. د توري خیرې استعمال په کندهار کي له وريجو سره خورا ډېر دئ او تقريباً ټول کورونه په دې خوشبويه دوا

بوهېري. توره څيره برسېره پر وريجو د خيساندي په ډول هم گټه ترې اخيستل کېږي او د کوکنارو، خاشخاشو، شنو چايو، خوړو ولنو سره يو ځای جوش ورکوي او د څيگر د نرمولو، زکام، تبي او نورو دغه رنگه ناروغيو له پاره ئې استعمالوي چي خيسانده ځني جوړوي او خيسانده هم واړه او هم غټان استعمالوي مگر غټان ئې تر وړو يا کوچنيانو ډېره استعمالوي او پر ډوډۍ برسېره خوړل کېږي.

پلوس:

پلوس تور اوږد بوتی دی چې په دوه ډولو باندي استعمالېږي:

لومړی ډول ئې د ماښام و ستورو ته خشتېږي او تر سهاره پوري ئې خشته په اوبو کي ايردي، څو ښه پاسته سي او بيا ئې سهار چي خيسته سول، نو ئې سربېرن بلگونه باسي يعني پوستکي ئې باسي او مغز ئې په اوبو کي حلوي او بيا ئې تر يو ټوکر ډاگۍ يا خاصې باسي او درې وخته ئې يوه ماس خوري (ماستخوري) کاشوڅه چيني او د پرهېزدانې په څېر درې وخته نرم او پاسته خواړه ورسره خوړل کېږي. يا درې وخته شوله وريجي چي ښې نرمي سوي وي، ورسره پخوي او ناروغ ته ئې ورکوي. په دې ډول کي پلوس د معدې د نرمولو، قبض او صيغل له پاره ډېر گټوره فولکلوريکه تداوي ده. زموږ پرگنې په هغو ځايونو کي چي د ډاکټر لاس هلته نه رسېږي، يعني په کليو او بانډو کي نوموړې دوا تر اوسه په عاميانه ډول استعمالوي.

دوهم - په دې ډول پلوس د قبض او دغسي د نورو په نورو ناروغيو کي استعمالېږي. ولي د استعمال ډول ئې دلته توپير پيدا کوي يعني په دې ډول کي پلوس د امالي په ډول ناروغ ته ورکوي چي له پخوا څخه نوموړی دود تر اوسه پاته دی.

په دې ډول کي پلوس د ختمي گل خوشاوزه چي د يوه ډول بوتې رېښه ده او د عطاری په دکانو کي د يوناني دوا په توگه خرڅېږي. له اناف سره يو ځای کېږي او په دېگ يا کوم بل څيز کي ئې سره يو ځای کوي او درې برخي ځني جوړوي، چي يوې برخي ته ئې مالگه او نورو دوو برخو ته ئې بوره وراچوي او بيا ئې د امالي په

ډول سره و ناروغ ته ورکوي او يا هم ناروغ ته د پرهېز په ډول سره شوله ورکوي تر څو د ناروغ ناروغي په ښه ډول سره تداوي سي او نوموړي درمل سهار، ماښام او غرمه درې وخته ورکول کېږي او که ئې چيرې په يو ځل باندې ناروغي جوړه سوه، نو هماغه يوه پلاکفايت کوي او و نورو پلاوو ته ضرورت نه پيداکېږي، ولي که جوړ نه سو نو بيا ئې تکرار او دوامداره نوره هم ورکوي تر څو ناروغ جوړ سي.

بهي دانه:

بهي دانه چې د بهي تخم هم ورته وايي ډېر گټوره او لرغونې دوا ده چې په عاميانه طب کې کارېږي. نوموړې دوا د زکام او قبض له پاره استعمالېږي. هم ئې وړو ماشومانو ته د ناروغۍ په وخت کې ورکوي او هم ئې غټان خوري. د وړو او غټانو له پاره په خپله اندازه بهي دانه د درمل په څېر ورکول کېږي. لومړی د زکام له پاره بهي دانه په اوبو کې ايشوي يا جوشوي يا په کوچني ديگي او يا په کټوري کې ئې د بهي دانې سره لږ څه شيريني او بارتنگ هم اچوي او بيا درې وخته يوه يوه ماستخوري کاشوځه څښل کېږي او په همدغه ډول چې پورته ذکر سول د قبض له پاره استعمالېږي. بهي دانه ډېره گټوره او تجربه سوې دوا او درمل دي. ولي برسېره پر دې خپله بهي هم گټور څيز گڼل کېږي، بهي هم خام او هم اوم خوړل کېږي او هم ئې بعضي خلک تر تودو يا هغو ايرو لاندي کوي چې نيم خامه اور هم ورسره وي او تر ايرو لاندي ئې پخوي او تر پخولو وروسته ئې تاوده تاوده خوري.

کندهاری گل گلاب:

کندهاری گل گلاب په ډېرو ناروغيو کې استعمالېږي او په ډېرو نسخو کې اچول کېږي. په يوناني طب يا عاميانه طب پوهنه کې ډېر ناروغان د درمل په څېر گټه ترې اخلي او عام اولس داسي عقیده لري چې کندهاری گل گلاب د ټولو ناروغيو له پاره دوا او درمل دي چې ما هم نوموړې خبره د يوناني طب پوهي حضرتو

(ابی) څخه لیکلې ده. له گل گلاب څخه گل قند هم جوړوي د گل قند د جوړولو له پاره لومړی د گل بوتی څخه گل گلابونه ټولوي او پانی پانی کوي ئې او بیا ئې په صافی او یا کوم بل لوسني کي اچوي او لمر ته ئې د وچولو له پاره ږدي تر وچولو وروسته ئې میدوي او لږ څه شیرینی او یا بوره وراچوي او گل قند ځني جوړوي او د درمل په څېر گټه ځني اخلي. گل قند د کوچنیانو او لویانو له پاره گټور دي چي لویانو ته ډېر او کوچنیانو ته لږه اندازه ورکول کېږي. گل قند د زړه د درد، بادو او بریښو له پاره مؤثره دوا ده او په همدغه ډول په نورو نخسو کي هم د نورو درملو سره یو ځای کېږي او ناروغ ته د تداوی له پاره ورکول کېږي.

کندهاری بنفشه گل:

کندهاری بنفشه گل هم یوازي نه استعمالېږي، له نورو درملو سره یو ځای کېږي او ناروغ ته د ناروغۍ جوړولو له پاره ورکول کېږي. بنفشه گل، د گل گاو زبان، گل نیلوفر، کودومه دانه او پري شاووشان نوموړي څیزونه سره یو ځای کوي او په یوه کوچني دیگک یا کټو کي ئې اچوي او ایشوي ئې پس له هغه چي اوبه ئې وایشولې بیا ئې صافوي او مغزیانه یعنی بادام او خاش خاش هم وراچوي او د جوشاندې په ډول ئې و ناروغ ته ورکوي. نوموړي درمل درې وخته خوري چي د ډېرو ناروغیو درمل دي لکه: د ځیگر تخته کېدل او نفس تنگی او سخت رېزش له پاره ورکول کېږي. نوموړي درمل هم غټان خوړلای سي او هم کوچنیان، یوازینی توپیر ئې په دې کي دئ چي کوچنیانو ته لږه اندازه ورکول کېږي او غټانو ته ډېره اندازه ورکول کېږي او بل د کوچنیانو له پاره په درمل کي بادام او خاش خاش نه وراچول کېږي ولي غټانو ته په درملو کي د ښه قوت او انرژۍ په خاطر مغزیانه چي

^۴ کودومه: یو ډول درمل دي چي د عطاریو په دوکانونو کي عطاران ورسره بلد دي. په افغانستان کي نه کرل کېږي د هندوستان د صادراتو له جملې څخه گڼل کېږي، ولی زموږ په عامیانه طب کی رواج لري.

پورته مو ذکر کړل هم وراچول کېږي خو نوموړی ناروغ د پوره توان او طاقت څښتن کړي او رېټ مټ ئې د ناروغۍ څخه پر پښو ودروي.

گل گاو زبان:

دا هغه گل دی چې په کندهار او د افغانستان په نورو سیمو کې هم پیدا کېږي او بیا د درمل په توګه ګټه ترېنه اخلي. گل زبان په طبیعي ډول د لویو او کوچنیو دایمي ویالو پر څنډو باندي په طبیعي ډول راشنه کېږي او د کندهار عطاران و دې درمل ته گل گاو زبان وايي. گل گاو زبان له نورو درملو سره یو ځای کېږي او د ډول ډول ناروغیو له پاره استعمالېږي لکه د خيگر او نفس تنګۍ له پاره چې لوړ مو ذکر کړل. گل گاو زبان هم د بنفشه گل، نیلوفر، کودومه دانه او پري شاوشان او نورو څیزونو سره یو ځای کېږي او د جوشاندې په ډول جوړېږي او ګټه ترې اخلي. په ځانګړي ډول نه استعمالېږي لکه نوري دواوي یا درمل چې موږ وویل لکه پلوس، اریږه او دا ډول نور څیزونه ولي د نفس تنګۍ له پاره یو ضروري جز د نخسې او درمل ګڼل کېږي. همدغسې د گل گاو زبان تخم د نورو ګلانو د تخمونو سره یو ځای کوي یعنې په یوناني دواوو کې گل گاو زبان نه اچول کېږي بلکې د هغوی تخمونه د درمل په څېر استعمالوي.

گل نیلوفر تخم:

گل نیلوفر چې د افغانستان په ګوټ ګوټ کې کرل کېږي او په طبیعي ډول سره هم راشنه کېږي او په همدغه ترتیب د کندهار په هغو ځایونو کې چې اوبه ئې ډېرې وي نوموړی گل پیدا کېدای سي. د مثال په توګه د کندهار د ارغنداب په اولسوالي کې او هم د مالجات په شاوخوا کې پیدا کېدای سي او په عامیانه طب کې د نوموړي گل له تخمونو څخه ګټه اخلي. د نوموړي گل تخم له نورو څیزونو سره یو ځای کوي او یوه نسخه ځنې جوړوي او بیا ئې د ډول ډول ناروغیو له پاره استعمالوي. د

مثال په توگه گل نیلوفر د خاکشیر او بورې سره یو ځای کېږي او بیا د ناروغ د تبي له پاره استعمالېږي او هم په نورو ناروغيو کې د گټې وړ گڼل کېږي. چې ممکن موږ ئې په راز راز نخسو کې نومونه ذکر کړو او د نخسې په جوړښتونو کې به بحث پر وکړو.

گل تخمي:

گل تخمي له ډېر قدیم څخه په کندهار کې په یوناني طب او دواوو کې استعمالېږي. گل تخمي یو صحرايي او لرغونی بوټی دی چې په طبیعي بوټو کې راځي او د غرونو په لمنو کې پیدا کېږي. د گل تخمي تخم د نورو څیزونو سره یو ځای کېږي او د امالي په ډول ناروغ ته ورکول کېږي او د ناروغ د سغل او قبض له پاره گټور درمل گڼل کېږي. نوموړی تخم چې د گل تخمي د گل څخه تر لاسه کېږي، پس له هغه چې گل خپل د موج او پسرلي تازگی او ښکلا څخه ولوبدی، نو بیا په اخیر کې تخمونه کوي او تخمونه ئې د دویمې د موسم په اخر او د مني په موسم کې پیدا کېږي او بیا زموږ پرگنې د غرو ولمنو ته د گل د تخم د ټولولو له پاره ورځي او د نوموړي گل تخم راټولوي او د درمل په څېر گټه ترې اخلي. د گل تخمي تخم د امالي پر ورکولو سربېره و ناروغ ته د خولې له لاري هم ورکول کېږي او خوړل کېږي او د ډېرو ناروغيو درمل گڼل کېږي او په یوناني طب کې ئې خپل اهمیت پوره ساتلی دی. د عطاري په دکانونو کې خورا ډېر پلورل کېږي او د نخسې نور درمل هم ورسره یو ځای کېږي چې موږ به ئې په نورو ناروغيو او درملو کې وڅېړو.

د مار زهر:

د مار زهر د ډېرو غورو او ښو درملو له جملې څخه گڼل کېږي او د ډېري لرغوني زمانې راهیسې په یوناني طب او عامیانه طب کې استعمالېږي او انسانان له پخوا څخه په نوموړو درملو باندې پوهېدلي دي او تر نن ورځې پورې ئې خپل

اهمیت ساتلی دئ. په ټولو درملتونو کې د مار زهر د درملو او درملتونونو د سمبول په حیث څرگند وي او نن ئې په ډېر عصري ټیوبونو کې د ډول ډول نورو درملو سره یو ځای کوي او ډېري ناروغۍ په نوموړي دوا باندې تداوي کوي. ولي په پخوانیو زمانو کې به ئې یوازي د واسلینگو یا واسلینو سره نوموړي درمل یو ځای کول یا به ئې په ځانگړي ډول باندې د مار زهر استعمالول او ډول ډول تداوی به ئې د مار د زهرو په وسیله باندې تر سره کولې. په کندهار کې د عطاریو په دکانونو کې نوموړي درمل پلورل کېږي او د عطاری د دکان یو ډېره غوره برخه جوړوي. د مار زهر که چېرې له وینې سره گډ سي، نو ډېر تاوان لري او د یو زهر په څېر انسان یا حیوان یا بل کوم ژوندی څیز له منځه وړي او مسموم کوي ئې. که چېرې د هلوکو د دردونو له پاره نوموړي درمل پر جلد برسېره ووهل سي نو د هلوکو د دردونو له پاره غوره تداوي گڼل کېږي. د مار زهر په ننني طب کې د ډېرو عصري او مدرن ټیوبونو په وسیله په درملتونونو کې پلورل کېږي او نوموړي د پخواني او عامیانه طب د تجربو محصول گڼل کېږي او نن ورځ نوموړي درمل د روماتیزم او پښو او لاسونو د هلوکو د دردونو له پاره استعمالوي. د مار زهر د بدن د عصبي ریښو له پاره هم استعمالېږي په همدغه ډول که چېرې د بدن کومه برخه بریښ او درد ئې ونیسي، نو نوموړي درمل ورباندې موږي او په ننني طب کې د ډېرو عصري انالجزیکو په څېر گټه ترې اخیستل کېږي. په همدغه ډول د لرغونو تجربو څخه څرگندېږي چې ماران د زهرو له پلوه توپیر سره لري ولي د کبرا مار زهر د عامیانه طب ډاکټران خوشوي او نوموړی مار د درمل په خاطر نیول کېږي او زهر ئې ځنې باسي او بیا ئې زهر پلوري.

په کندهار کې د مار نیولو له پاره ځانگړي خلگ سته چې یوازي د مار نیولو په هنر باندې پوهېږي او د مارانو ځانگړي ځایونه ورمالوم وي او هغو سیمو ته ځي او ماران نیسي. د مار نیوونکی په دې باندې چې دلته یا هلته مار هستوگنه لري که یا؟ خو پس له هغه چې د مار څرک پیدا کي بیا د مار په لټه کې کېږي او مار نیسي چې بیا ئې غاښونه او زهر کاري او پلوري ئې او د دې مینه وال خورا ډېر دي. ولي برسېره

پر دې هم د مار مينه او د مار نيول بې خطره عمل نه دی لکه څنگه چې په کندهار کې ځانگړی متل سته چې وايي «د مارگير مرگ به د مار له لاسه وي» په همدغه ډول د مار چيچل د مارگير له پاره هم خطرناکه پېښه ده او په همدغه ډول د مار چيچل بيا خپل ځان ته د اودې خلگ لري هغه څوک چې وچيچي هغه نو بيا د خپلو ځانگړو ميتودونو له مخي د مار چيچونکي تداوي کوي. نوموړی کار په کندهار کې عموماً بزرگوار خلگ کوي يعني سيدان او اگاگان او د دوی کورنۍ د مار اوده کوي او پس له هغه څخه مار چيچلی شخص جوړېږي. په هرصورت څنگه چې زموږ د بحث موضوع نه ده نو ځکه ډډه ترې کوو.

يوازي د کندهار مهم مارگير د کندهار د ده خوچې اوسېدونکی محترم ولي جان قصاب ډېر مشهور او نامداره مارگير وو چې په همدغه لار کې ئې ځان قرباني کړ او بالاخره د يوه قوي مار له خوا څخه وچيچل سو او مړ سو. د کندهار خلگ په دې عقیده دي چې د مار زهر د هر ډول برين او پښو د درد او د هډوکو د درد له پاره دوا ده او په يوناني طب کې د درمل په څېر نوموړی درمل د پورته ناروغيو له پاره ورکول کېږي.

خاکشير:

خاکشير چې د افغانستان په گوټ گوټ کې پيدا کېږي د يوناني طب له ډېرو غورو درملو څخه گڼل کېږي چې له پخوانيو وختونو څخه ئې خپل شهرت ساتلی دی او د کندهار د عاميانه طب يوه غوره برخه جوړوي او د عطاريو په دکانونو کې پلورل کېږي. خاکشير هم په ځانگړي ډول استعمالېږي او هم د يوې نخسې په ډول له نورو څيزونو سره يو ځای کېږي او لازم درمل ځني جوړېږي. خاکشير په عاميانه طب کې د ډېرې شديدې تبي له پاره استعمالېده او هغه وخت چې نوالجين نه وو کشف سوی او خلگو ته نه وو معلوم او نه وه ورسره اشنا، نو به عوامو خلگو او زموږ پخوانيو پړگنو د تبي له پاره استعمالول. خاکشير د نخسې په ډول د نيلوفر د گل تخم

او څه اندازه بورې سره يو ځای کېږي او بيا بې له دې څخه چې وایشول سي او يا پاڅه سي په يخو اوبو کې اچول کېږي او ناروغ ته پس له ډوډۍ خوړلو څخه درې وخته ورکول کېږي او د تې د ښه کېدو سبب کېږي. خاکشیر په کندهار کې هم کرل کېږي او هم په طبيعي ډول سره د لښتو او ویاو پر ځنډو باندې راشنه کېږي او د خاکشیر د درملو مینه وال ئې ټولوي او په بازار کې ئې پلوري.

ريحان:

ريحان چې عموماً ئې د خنکيانې په ډول د دوبي په گرميو کې استعمالوي، ډېر په زړه پوري او له تجربو څخه راوتلې دوا ده. ريحان ډېر ښه بوی لري چې عموماً ئې په کندهار کې د باغچو او گلانو په منځ او شاوخوا کې هم کري او ډېر ښه بوی ورکوي. ريحان په پسرلي کې کرل کېږي ولي پس له هغه څخه چې په وږي کې ئې دانې پخې سوي نو هر وږی ئې په جلا جلا توگه رااخلي او بيا ئې د لمر په وسيله وچوي او د ډول ډول ناروغيو له پاره ئې استعمالوي. ريحان برسېره پر دې چې د خنکيانې په توگه د دوبي په سختو گرميو کې ئې استعمالوي د نورو څيزونو سره د يوې گلې نسخې په ډول هم استعمالېږي لکه د شکمپارې، ملنگيانو او بورې سره يو ځای کېږي او د دردونو، مېړې تبي، د ستوني درد او نورو ناروغيو له پاره گټه ترې اخيستل کېږي. ريحان پر دوه ډوله پېژندل کېږي چې يو ډول ئې د کندهاري ريحانو په نوم سره شهرت لري او بل ډول ئې د کشميري ريحانو په نوم سره پېژندل کېږي چې د عطاري په دکانونو کې ئې دواړه ډولونه موجود وي او هر ډول ئې ځانگړي خصوصيات لري. کشميري ريحان چې ډېر اصلي ريحان گڼل کېږي، عموماً د عاميانه طب ډاکټران ئې د کمزورۍ له پاره ورکوي او يا هم په هغه صورت کې چې د انسان وجود ضعف سي او هم ئې د زړه د پرش او د زړه د قوت په خاطر و ناروغ ته ورکوي او پس له هغه ناروغ جوړېږي.

اناف:

اناف د عاميانه طب د درملو له جملې څخه دي چي زياتره برخه ئې زموږ گران هيواد افغانستان ته د پاکستان او هندوستان له لوري راځي او واردېږي. اناف په عاميانه طب کي داسي درمل دي چي په ځانگړي ډول سره نه خوړل کېږي او نه استعمالېږي، د نورو څيزونو سره يو ځای کېږي او د جوشاندې او امالي په ډول سره استعمالېږي يعني هم د معدې د ناروغيو له پاره استعمالېږي او هم د تبې له پاره استعمالېږي.

پري شاوشان:

پري شاوشان هم د عاميانه طبابت له مهمو اجزاوو څخه گڼل کېږي او د يوناني طب په ډېرو نخسو کي استعمالېږي. په ځانگړي ډول ئې د ځيگر له پاره په جوشانده او د جوشاندې د نورو غوره درملو سره يو ځای کوي او بيا ئې د زوکام، ځيگر او نورو دغه ډول ناروغيو له پاره استعمالوي. پري شاوشان چي زموږ د گران هيواد له توليداتو څخه گڼل کېږي د عطاريو په دکانونو کي پلورل کېږي، د افغانستان په گوټ گوټ کي په طبيعي ډول سره پيدا کېږي او په همدغه ډول په کندهار کي هم نوموړی بوټی په طبيعي ډول سره د څاگانو په هغه برخه کي چي لنډه بل ډېر وي نوموړی بوټی په اسانۍ سره خپله ريښه او بو ته نژدې کولای سي او راشنه کېږي او په څاگانو کي پيدا کېږي. همدغسي د ساپي يا سيوري بوټی دی، چندان لمر ته ضرورت نه لري.

پري شاوشان په کاريزونو کي هم خلگ راتېلوي او بيا ئې بازارونو ته د پلورلو له پاره راوړي. پري شاوشان په جوشانده کي د خوړو ولنو، بورې او کوکنارو د بلگونو او نورو څيزونو سره يو ځای کېږي او د درمل په څېر گټه ترې اخلي.

بدره:

بدره چې تقریباً زموږ ټول هیوادوال ئې له نامه سره بلد دي زموږ د گران هیواد افغانستان د پیداوارو له جملې څخه گڼل کېږي او د یوناني طب یوه غوره برخه جوړوي. بدره د افغانستان د کودامن (کوهدامن) په برخه کې ډېره پیدا کېږي چې یو میکروب وژونکی نبات دی او د سپلنیو په څېر دودېږي او د ډول ډول ناروغيو مخه نیسي. بدره په ځانگړي ډول په هغو اطاقونو کې لگول کېږي چې هلته ناروغ ژوند کوي او یا هم ډېر ماشومان هلته اوسېږي او یا هم په کومه کوټه کې یا کور کې چې مړی سوی وي نو پس له هغه چې سړی له کور څخه ووتی نو بیا هلته بدره دودول کېږي خو د اطاق هوا د بیا له پاره له میکروبونو څخه وژغورل سي. بدره د سپلنیو په څېر هم د نظر ماتولو له پاره دودېږي چې په مختلفو وختونو کې لکه څنگه چې مو د سپلنیو دودولو او نظر ماتولو په دودونو کې وویل په همدغه ډول له بدرې څخه هم گټه اخیستل کېږي. یعنې خپله بدره خوړل کېږي نه، بلکې دودول کېږي د میکروبونو د وژلو په خاطر چې په عامه اصطلاح سره د نظر ماتولو په دودونو کې گټه ترې اخلي.

کت تباشیر:

کت او تباشیر دوه جلا جلا بوټي دي چې د نورو طبیعي بوټو سره هم یو ځای کېږي او د ډول ډول درملو په څېر گټه ترې اخیستل کېږي او په ځانگړي ډول سره هم کت او تباشیر سره یو ځای کوي او ډېر عالي درمل ځنې جوړېږي او د ملهمو په څېر گټه ترې اخیستل کېږي. نو په هغو ناروغيو کې چې پس له ډېرو تېو څخه د ناروغ صحت سمون وموندی او د ناروغ خوله د تېرو ناروغيو په وجه ووتله او ټناکي پرې راوختلې، دې ته دخولې وتل او یا هم خوله خوړېنېدل وایي، نو په داسې وخت کې د ملهمو په څېر کت او تباشیر سره یو ځای کوي او د ناروغ پر تپونو باندي ئې ور وهي کت او تباشیر د داسې ناروغيو تر ټولو ښه درمل گڼل کېږي او زموږ په عامیانه طب کې پوره شهرت لري.

شیرخشت:

شیرخشت د عامیانه طب یوه برخه ده چې د ډول ډول ناروغيو له پاره استعمالېږي. شیرخشت په اماله کې هم له نورو څیزونو سره استعمالېږي. ولي په ځانگړي ډول سره هم استعمالېږي او د سوزاک، شاشه بندۍ او دغه ډول نورو ناروغيو له پاره ډېر ښه درمل گڼل کېږي. شیرخشت د بورې، **بور زوی** سره هم د درمل په څېر استعمالوي.

د ترتېزک تخم:

د ترتېزک نوم یو عام نوم دی چې زموږ ډېر خلک ئې له نامه سره بلد دي او ډېر خلک ترتېزک خپله هم پر دسترخان له ډوډۍ سره خوري او یو خوندور نبات گڼل کېږي ولي برسېره د ترتېزکو له بلگونو او پانیو څخه خپله د ترتېزک له تخم څخه هم گټه اخیستل کېږي او په ډول ډول ناروغيو کې استعمالېږي او د ډول ډول څېزونو سره یو ځای کېږي او د سر او نزلې له پاره گټور درمل گڼل کېږي. چې د دغو څیزونو لکه کودومه، بادام، پسته، خاشخاش، گل بنفشه سره ئې یو ځای کوي او ناروغ ته ئې ورکوي او د مغزیانې په ډول ئې استعمالوي او خپله د ترتېزکو تخمونه د رېزش د اوبو د راییله کولو له پاره هم یو گټور درمل دي چې د دې ډول ناروغيو له پاره کله د رېزش او هغه ناروغۍ چې دماغونه ئې بند او تبه هم ولري د دې ناروغيو په وخت کې د ترتېزکو له تخم سره گل گاو زبان چې مخکې مو خبرې پر کړې دي، بهي دانه، سپاږو او زرغون مازو چې کلکي دانې لري میډه کېږي او په شیدو کې ئې خیشتوي او خوړل کېږي چې هم تبه جوړوي او هم د نزلې اوبه ایله کوي.

د تربو تخم:

ترب هم د ترتزکو په څېر د دسترخان پر سر باندې خوړل کېږي او د ډوډۍ او دسترخان له څيزونو څخه يوه غوره غذا گڼل کېږي. ولي له تخم څخه ئې د درملو په څېر گټه اخيستل کېږي او د عاميانه طب د درملو پلورونکي عطاران ئې په خپلو دکانونو کې د درمل په څېر پلوري او يو غوره درمل هم دي. نوموړي درمل په کپه کې خوړل کېږي او د نورو څيزونو لکه سپرکۍ، خواړه ولني، بوره، سپاړو او نورو د کپې له څيزونو سره د ترب تخم هم اچوي او د بادو د ناروغيو له پاره گټور درمل گڼل کېږي.

بارتنګ:

زموږ د هيواد په گوټ گوټ کې د بارتنگ تخمونه کرل کېږي او په ځينو ځايونو کې په طبيعي ډول هم راشنه کېږي او د يوناني طب د پلورونکو له خوا څخه په بازار کې پلورل کېږي حتی تر هيواد دباندې هم صادريږي. د بارتنگو دانې د ډول ډول ناروغيو له پاره گټورې دي لکه د سغل دپاره او داسې نورې ناروغۍ. بارتنگ لومړی ډېر ښه پېرېولل کېږي او بيا په يخو اوبو کې اچول کېږي او لږ څه بوره هم ورسره اچوي او خوړل کېږي چې د عاميانه طب ډاکټران ئې خورا ډېر استعمالوي.

زرغون مازو:

زرغون مازو لکه څنگه چې مو د ترتزکو د تخم په درملو کې خبرې پر وکړې يو غوره درمل دي او د عطاری په دکانونو کې پلورل کېږي. زرغون مازو کلکې دانې لري او رنگ ئې هم زرغون وي چې په اونگ او يا کوم بل څيز کې میده کېږي چې له يو تعداد نورو درملو سره ئې يو ځای کوي او کونډري هم ورسره اچوي او پر يو ټوکر باندې اچوي او د سر د نزلې له پاره گټور تماميږي.

کمرکش:

نوموړي درمل چي اصلاً د هندوستان له لوري څخه موږ ته راصادريري زموږ په ملک کي د عطارانو په دکانو کي پلورل کېږي او خپله زموږ په هيواد کي نه کرل کېږي. کمرکش د سر د نزلې له پاره ناروغ ته ورکول کېږي چي د سرد نزلې د ځينو موادو سر يو ځای کېږي لکه د ترتيزکو تخم، زرغون مازو، کونډري او داسي نورو سره يو ځای کېږي او د درملو په څېر گټه ترې اخلي.

کارگه ټکۍ:

د کارگه ټکۍ چي زموږ د گران هيواد د طبيعي بوټو له جملې څخه دي. په گرمو سيمو کي په طبيعي دښتو کي په اول پسرلي کي پر پسته خاوره باندې راشنه کېږي او انافي گلان کوي چي د پانو او تخم څخه ئې د درملو په څېر گټه اخلي او د عطار په دکانو کي د عاميانه طب د څيزونو په څېر پلورل کېږي. د کارگه ټکۍ د امالې له څيزونو څخه ده او غوړ مواد لري چي په اماله کي د قبض او دغه ډول ناروغيو له پاره گټور درمل گڼل کېږي.

مړغونې:

يو طبيعي بوټی دی په هغو دښتو کي چي په لومړي پسرلي کي اوبه ډېري وبهيري او د اوبو په وسيله باندې نور واښه هم راشنه سي نو په پسته خاوره کي مړغونې هم راشنه کېږي او د هندواني غوندي بوټی او پاني لري چي وروسته ژړ گل کوي او په ژړ گل پسي يو دانه نيسي چي غټيږي او د مشنگي په څېر ښايسته کوچنی توپ غوندي گردی شی ځني جوړيږي. خوړل کېږي نه او ډېر تريخ خوند لري ولي په يوناني يا عاميانه طب کي ئې د باد او بواسيرو ناروغيو له پاره استعماليري چي د نوموړي ناروغۍ تر ټولو ښه علاج او درمل گڼل کيږي. مړغونې د بواسيرو له پاره داسي استعمالوي چي لومړی مړغونې د خپل دنني تخم يا زېو او دانو سره يو ځای وچوي او بيا ئې ښه کوټي او تر خاصې ئې چوني چي وروسته ئې د غوا له غوړو سره

اچوي او د باد او بواسيرو پر ځای (کونه) باندي ئې موري چي په دې ډول د بواسيرو د ناروغي پس له څو ورځو څخه کمږي او بالاخره له منځه ځي. د بواسيرو ناروغي ته د کوني درد هم وايي. ولي مرغونې بيا د کوني د درد درمل گڼل کېږي. په عاميانه طب کي ډېر غوره درمل دي او د عطاري په دکانونو کي پلورل کېږي. مرغونې لکه څنگه چي مو مخکي هم وويل نه خوړل کېږي او که وخوړل سي تاوان کوي ځکه ډېره ترخه ده ولي پر زخمونو باندي موړل کېږي. مرغونې يوازي د بواسيرو پر زخمونو نه بلکي پر نورو زخمونو باندي هم موړل کېږي او يو میکروب وژونکی درمل گڼل کېږي.

سرمکي:

سرمکي هم زموږ د هيواد د طبيعي شتمنيو له جملې څخه گڼل کېږي او ډېر ښه خوند لري. د هيواد په بيلو بيلو ولايتونو کي په طبيعي ډول راشنه کېږي. سرمکي په ځانگړي ډول باندي خوړل کېږي او لکه مخکي چي مو وويل ډېر ښه خوند لري نو پر همدغه اساس د غذايي موادو له جملې څخه هم گڼل کېږي، ولي د عطاري په دکانونو کي نه پلورل کېږي بلکي د ترکاري پلورونکو په دکانونو کي پلورل کېږي او بيا د گندنې، تروکو، خولفې په څېر په ديگونو کي پخيري او بيا ئې د بولانيو په ډول خوري او گټه ترې اخلي.

سرمکي د يوناني طب د درملو په څېر يو گټور درمل دي چي د بادو له پاره گټه ترې اخلي او د بادو د ناروغيو له پاره استعمالېږي. د يوناني يا عاميانه طب په هکله خورا ډېري خبري وجود لري او ممکن په سوونو سوونو بوتي موجود وي او ډېري وسيلې د پخواني طبابت سته چي پخوانيو انسانانو به گټه ترې اخيستي او عاميانه طب د انساني ژوند مهمه برخه جوړوله. په نوموړي طب کي عقيدوي موضوع گاني شاملوي او د درملو مختلف څيزونه وو چي د عقيدې په وسيله سره به مريض په ښه کېدی. د عقيدوي موضوعاتو څخه مو مقصد هغه برخه ده چي انسانانو به يو تعداد

ناروغی په تلقیناتو باندې تداوي کولې. د مثال په توګه د تاویز څړول، خورده خوړل، دمول، د توري چرګي حلالول، خیرات او داسې نور ډول ډول علاجونه به ناروغ کول چې د خپل وخت د طبابت یوه برخه ئې جوړوله او د انساني شعور یوه برخه دغو تلقیناتو جوړوله. په همدغه ډول تر اوسه هم زموږ شریف وطنوال نوموړي يعني پورته تداوی د یوې عنعنې په ډول تر سره کوي او زموږ د ټولني یو مهم جزء هم دغه عقاید، دودونه او ډول ډول دستورونه جوړوي او ډېري کورنۍ مو تر اوسه پوري خپل علاجونه او طبي موضوعات په هغه عقیدوي ځانګړو دودونو باندې سر ته رسوي. نوموړي دودونه زموږ د ټولني یو مهم اړخ دي او زموږ د ټولني د ځانګړتیاوو له جملې څخه ګڼل کېږي.

زموږ ټولنه په دغسې دودونو او یو قانونمنه تکامل پر اساس چې د خلکو او پریګنو د شعور یوه برخه ده باید ټولنیز عمل وسي او ټولنه د هغو عقیدو پر اساس د تکامل لوري ته وهڅول سي. يعني نوي تولیدي قوتونه ایجاد او د زړو اړیکو ځای ونیسي. د دې خبرې مفهوم او معنی دا نه ده چې ټول زاړه باید رد کړل سي بلکې زړو انساني اړیکو ته باید تکامل ورکړل سي چې په همدغه ډول سره پخوانی او لرغونی طب چې زموږ د انساني ژوند یو اړخ دی ورو ورو له تجربو څخه په علمي بنسټونو باندې تکیه سي او نن ورځ د یوه ډېر پامه علم په ډول رامنځته سي. په هر صورت نوموړی بحث موږ ځکه وکړ چې پخوانۍ تجربې که نن ورځ له منځه تللي هم دي ولي په پخوانیو او لرغونو زمانو کې د ګټې وړ علم وو.

د مثال په توګه د هاپوکو ماتېدل، د لاسونو او یا هم نورو بندونو د وتلو تداوي چې ځانګړي طبیبان ئې لرل يعني د شکسته بند په وسیله د نوموړو ناروغیو تداوي د ځانګړو پوهو په وسیله سره سر ته رسېده چې نوموړی طبابت د عامیانه طب یوه بله برخه وه. حتی یو تعداد ناروغان تر اوسه هم په ډاکټر باندې نه تداوي کېږي او شکسته بند ته ئې وړي.

شکسته بند د هلوکو د ماتېدو او برینس، د بند وتل، د هلوکي وړوکي او نېستلو او دغه ډول رگي کېدو له پاره د تداوی ډېر ډولونه لري چې د یو کال، میاشتي، هفتې او ورځي علم او پوهه نه بلکې د کلونو د تجربو محصول پوهه او علم دی. حتی ځینو شکسته بندانو ته نوموړی علم میراثي له یوه پښت څخه بل او له بل پښت څخه بل ته وریاته سوی دی یعنی د پلار او د نیکه له وختو څخه د شکسته بندۍ د ناروغۍ په میتودونو باندې پوهیږي. په همدغه ډول د سنتي پوهان او ډاکټران چې په عامیانه طب کې ډېر لوی ځای لري هم د کندهار ښار او شاوخوا کې سته چې تر اوسه پوري ئې هم زموږ د ښاریانو او پرگنو ضرورتونه ور رفعه کړي دي. او زموږ د ښار او صحراوو په بېلو بېلو برخو کې د کوچنیانو سنتي (خته) یو ډول خلگ کوي چې اصلاً ئې کسب او کار هم سنتول نه وي او کسب او کار ئې دلاکي وي یعنی سر او ورېښتان جوړوي. خو په نورو ځایونو کې دلاک ته د سلمان یا نایي نوم هم ورکول کېږي. نوموړی دلاک هلکان سنتوي او د سنتیو په دودونو باندې هم ښه پوهیږي چې د دې ډول دودونو له پاره لازم سامانونه لري.

په هر صورت اوس بیا هم د شکسته بندۍ د علم په باب یو څه ووايو: په کندهار کې ډېر لږ کسان سته چې په نوموړي ناروغي باندې پوهیږي او د کندهار په شاوخوا کې ئې خپل شهرت ساتلی دی او د ټول کندهار یعنی له فراه څخه تر کلات پوري ټول د کندهار په مشهورو شکسته بندانو باندې ځایونه تداوي کوي. شکسته بند په دې ډېر ښه پوهیږي چې د ناروغ هلوکي ته څومره تاوان رسېدلی دی او د گوتو او لاس په وسیله باندې د هلوکي مات او نه مات پیدا کولای سی. په کندهار کې ډېر نامدار طبیبان د شکسته بندۍ لکه حضرتو (ابې) چې موږ د نورو درملو او ناروغیو په لږ کې بحث پر وکې د شکسته بندۍ په عامیانه طبابت باندې هم ډېره ښه پوهیږي او له ډېرو ليري ځایونو څخه ناروغان په ځانگړي توگه ښځینه ناروغان ورته راځي او علاج ئې کوي. خلگ هم شکرانې د یوې عنعنې په څېر ورته راوړي او بل هم ډېر مشهور او نامدار شکسته بند د پنجوايي اولسوالۍ اوسېدونکی محترم حاجي

عبدل چي خپل پخوانی او د پلار او نیکو نوم ئې تر اوسه ساتلی دئ. د کندهار د ډېرو لیرو صحراوو او ښار څخه ناروغان ورته راوړلي او په نوموړي شکسته بند باندې ئې تداوي کوي. اوس د محترم حاجي عبدل زوی اسماعیل او بل مشر زوی ئې محترم قاسم هم په نوموړي فن باندې پوهیږي او د پرگنو د هډوکو د ماتېدو علاجونه کوي. په همدغه ډول د شکسته بندانو په لړ کي د مرت کلا د حاجي عبدالحی نوم هم د یادولو وړ دئ چې ډېر نامدار او پوه طیب دي او د هر ډول هډوکو په ماتېدو، بریښ، لاس وتنه، بندونو باندې پوهیږي. د مرت کلا عبدالحی برسېره پر دې چې د مرت کلا د سیمي ناروغان او د لاس یا پښې او یا هم د بدن د نورو ځایونو د ماتېدو تداوي کوي برسېره پر دې د کندهار ښاریان هم د حاجی صاحب له پوهي څخه بې برخي نه دي او حاجي صاحب د کندهار په ښکارپور بازار کي خپله یوه ځانگړې معاینه خانه هم لري چې هلته ئې د شکسته بند د دکان په نوم سره یادوي او ناروغان نوموړی دکان ته ورځي او خپله تداوي کوي. هغه ناروغان چې د دې قدرت نه لري چې دکان ته دي د حاجي صاحب عبدالحی ورسې او یا دي حاجي صاحب عبدل ته ورسې نو بیا خپله نوموړی پوه و کور ته له ځان سره راوړلي او هغه هم د معمول او عنعنې سره سم ورځي او ناروغ تداوي کوي.

د کندهار د هډوکو د ماتېدو د علم عامیانه پوهان چې موږ ئې نومونه واخیستل نه یوازي د انسانانو تداوي کولای سي بلکي ځیني حیوانات لکه غوا، غوایی، خر، آس او داسي نور مهم حیوانات هم نوموړي پوهان تداوي کولای سي او خپل ځانگړي وسایل ورته لري. نو موږ باید ووايو چې عامیانه طب زموږ د انساني ژوند په جریان او تاریخ کي د قدر وړ خدمتونه کړي دي او د انسانانو د ښه صحت ضمانت ئې تر نن ورځي پوري کړی دئ او اوسنی طب او طبابت د لرغوني عامیانه طب پورې دئ. فقط توپیر ئې په دې کي دئ چې د عامیانه طبابت پوهانو به تداوي په ابتدایي افزارو او وسایلو باندې کوله د مثال په توگه استاد چولک چې موږ مخکي وویل چې دلاک یا هغه څوک چې هلکان سنتوي هغوی به یو لرگی چې د کیتک

غوندي به جوړه سوي وو د هلك د چولكي اضافي برخه به ئې پكښي ونيوله او د پاكي چرې په وسيله به ئې د چولكي اضافه برخه ورغوڅه كړه او بيا به ئې توركتي پر كښېښودل. د هلك د چولكي هغه برخه چې استاد به ورغوڅه كړې وه هغه به ئې پر پښه باندي ورتړله د ښه شگوم په ډول به ئې تر هغه وخته پوري غوښه ورتړلې وه چې د هلك د چولكي زخم به جوړ سو. هر وخت به چې هغه غوښه چې په پښه ئې ورتړلې وه وچه سوه نو بيا به دوي ويل چې چولكي هم جوړ دي چې دا يو د رغوني ډول وو. همدغسې د لاسونو او بندونو د جوش خوړلو له پاره د عاميانه طب پوهانو ډېر ابتدايي وسايل په كار اچول مثلاً كه به د چا لاس يا پښې غلط جوش وخورى نو بيا به ئې په لم كي پښه وروترله او پس له يوې يا دوو ورځو وروسته به بند سست سوي وو او په ډېر لږ تكان سره به له ځايه څخه بې ځايه كېدى خو بالاخر به بيا مات سو او له سره به تداوي كړل سو.

د كتاب په اخير كي بايد د نتيجې به توگه وليكم: پخوانۍ خبري بې گټې نه دي او د ننني ساينس او تكنالوژۍ سره قانونمندي اړيكي لري او فولكلور د تاريخ او نورو علومو په څېر د بشري علومو هنر او ادبياتو ډېره غوره څانگه كېدلای سي.